

శ్రీరామాయనము.

# తెన్నఁడు, గుణనిధి.



విద్యానై వక్షమాని లక్ష్మీనరసింహశాస్త్రి,

ప్రాంత్రోపాధ్యాయుడు,

చీరుహైస్కూల్,

పాలకొండ.



రామా ఆండ్ కో,

విద్యావిషయిక ప్రచురకులు,

పల్నాడు.

1929.

**Rights Reserved.)**

**(Price 0-10-0.**

## తొలి పలుకు.

---

బ్రహ్మశ్రీ విద్వాన్ వడ్లమాని లక్ష్మీనరసింహశాస్త్రి గారిచే రచియింపబడిన “ గుణనిధి ” యను గ్రంథము నందలి కథాంశము శ్రీనాథకవి విరచితంబగు “ కాశీఖండము ” నుండి సంగ్రహింపబడినది. ఈవచన గ్రంథమునందు మూత్యకలో లేని విషయములు కొన్ని చేయబడినవి. అవియు లోకముననుసరించియున్నవి. కాన నామార్పులు గ్రంథమునకుఁ బ్రతికూలములై యుండ నోపవు. నేఁడాంధ్రలోకమునకు సవలలెట్టి హర్షోత్కర్షమును గలిగించుచున్నవో యట్టి యామోదము నీగ్రంథము కలుగఁజేయఁ గలదని నాకృత నిశ్చయము.

గ్రంథకర్త యనేక వత్సరములనుండి యున్నత పాఠశాలలయందుఁ బ్రధానపండితులుగఁ బనిచేయుచు బాలు కుపయుక్తమగుపఠనీయగ్రంథముల శైలియొట్లుండవలయునోబాగుగ గుర్తించిన వారగుటచేఁ గథనంతటిని మృదుమధుర శైలిని వ్రాయఁగలిగెను. పదలాలిత్యము, సమాసముల పొందికయుఁ బాఠకుల హృదయముల నాకర్షింపఁగలవు.

ఈగ్రంథము నున్నత పాఠశాలలయందలి యయిదాఱు ఫారముల కప్రధానవచనముగాఁగానినాలవఫారమునకుఁబ్రధానవచనముగాఁగాని యుపయోగింపవచ్చునని నాయాశయము.

గ్రంథకర్త వయసునఁ బిన్నయయ్యుఁ దన వచనగ్రంథముచే నాంధ్రలోకమున కచిరకాలమునఁ గృతపరిచయుఁడు కాఁగలఁడని నానమ్మకము. ఉన్నత పాఠశాలల ప్రధానోపాధ్యాయ లీగ్రంథమును దమ పాఠశాలలోఁ బఠనీయగ్రంథముగ వాడుక చేసియు, నాంధ్రభాషాపోషకులును, బండితులును దీనిని సాదరభావముతోఁ జదివి లోపంబులు గలవేని రెండవ కూర్పునందు సవరించుకొనుటకై గ్రంథకర్త కెఱిగించియు వారిని బోత్సహింతురుగాక.

బోర్డు హెన్యుల్, }  
పాలకొండ.

(Sd.) <sup>ఇట్లు,</sup> ర్యాలి వెంకటజోగారావు,  
బి.ఏ. యల్. టి., హైదరాబాద్.

# విజ్ఞాపనము.

—:0:—

నేనీ చిన్నపొత్తమును నామిత్రుల ప్రోత్సాహమున నున్నత పాఠశాలలలో నాలుగైదాఱు ఫారములఁ జదువు బాలురకుపయోగించునటుల రచించితి. దీనిని శ్రీనాథుని కాశీ ఖండము నాధారముఁజేసికొని రచించినాఁడను.

నేనింకను గ్రంథరచనకు బాగుగ నలవడియుండ మిచే నిందు లోపములు మెండుగ నుండవచ్చును. విద్యజ్ఞుల లాలోపములను మన్నించి నాయెడ సోదర భావమును జూపుచుఁ దెలియఁజేసిన రెండవ ముద్రణమున సవరించుకొనువాఁడను. దీనికి శ్రమయనక తమ యుదారాభిప్రాయముల నొసఁగిన పండితోత్తములకు నామనఃపూర్వకాభివందనముల నర్పించు చున్నాఁడను.

నా యీయుద్యమమునకుఁదోడ్పడితగుప్రోత్సాహమును జేయు విద్యాశాఖాధికారులను, నున్నత పాఠశాలల ప్రధానోపాధ్యాయులను బ్రార్థించుచున్నాను.

నన్నీయుద్యమమునకుఁ బురికొల్పి యధాశక్తి తోడ్పడిన పరోపకార ధురీణులును, బట్టభద్రులును, బ్రధానోపాధ్యాయులును, నగు శ్రీ ర్యాలి వెంకటజోగారావుపంతులు గారికి నే ననవరతము గృతజ్ఞుఁడనై యుండువాఁడను.

బోర్డుహైస్కూల్,  
పాలకొండ.

ఇట్లు విద్యజ్ఞనవిధేయుఁడు,  
విద్వాన్ వడ్లమాని లక్ష్మీనరసింహశాస్త్రి,  
ఆంధ్ర ప్రధానోపాధ్యాయుఁడు.



## అభిప్రాయములు.



బ్రహ్మశ్రీ వడ్డమాని లక్ష్మీనరసింహశాస్త్రిగారు తా  
రచించిన “ గిరిజాపరిణయము, గుణనిధి, తిన్నడు ” అను  
మూడు వచన కావ్యములను అచ్చటచ్చట జదివి నాకు విని  
పించిరి. శాస్త్రిగారెంచు యిందలి యితివృత్తము సుప్రసిద్ధ  
గ్రంథములలోఁది. బడిలో జదువు బాలురకు మిక్కిలి నీతి  
బోధకము. ఈశ్వరభక్త్యుద్బోధకమునై యున్నది. శైలియన్ననో  
మృదుమధురముగాను, నిర్దుష్టముగాను నున్నది. ఇప్పుడు నూత  
నముగ వెలువడుచున్న వచనకావ్యములకును నీ గ్రంథమునకు  
సదికనైలక్షణ్యము గలదు. నాలుగైదారు పాఠముల జదువ  
బాలుర కీ గ్రంథము చదువదగిన పాఠపుస్తకము.

విజయనగరము } (Sd.) మేడపల్లి వెంకటరమణాచార్యులు,  
12—1—7 } విజయనగరము మహారాజావారి యాంగ్ల కళాశాలలో  
సంస్కృతాంధ్రోపాధ్యాయుడు.



V. Ch. Sitaramasastry,

Vizianagaram.


Member, Andhra University Senate; 15—1—27

Senior Telugu Pandit,

Maharajah's Sanskrit College.

బ్రహ్మశ్రీ విద్వాన్ వడ్లమాని లక్ష్మీనరసింహశాస్త్రి  
గారిచే రచింపబడిన గుణనిధి, తిన్నడు అను గ్రంథములను  
నేను స్థలీపులాకన్యాయమున జదివితని. విద్యార్థి జనోపయోగ  
మునకయి గ్రంథకర్త చేసి యీ భాషాసేవ మిగుల ప్రశంస  
నీయమై యున్నది. వీనిలోని శైలి మిక్కిలి మృదువయియుండు  
టచే విద్యార్థులకు సుగ్రహము కానోపును. వీనిలోని కథలు  
నీతిబోధకములైన విద్యార్థుల కవశ్యపఠనీయములై యుండునని  
దృఢముగ జెప్పగలను.

(Sd.) పర్షుల చినసీతారామస్వామిశాస్త్రి.



Maharajah's College  
Vizianagaram.

12—2—27.

I have gone through portions of three Telugu books **Girijaparinayam**, **Thinnadu**, and **Gunanidh** written by M. R. Ry. V. L. Narasimhasastry garu of Board High School Palakonda. They are all in chaste and classical style. The narrative is of a dignified character. They are fit for being used in High School Forms in the Telugu Districts. They are a very good introduction to the valuable works of Srinadha and Dhurjati. The books deserve circulation especially among the students in the higher classes. I trust that they will be printed and published at an early date.

(Sd.) M. VENKATA RANGAYYA,  
Chief Lecturer in History.

I have read with much pleasure certain portions from గిరిజాపరిణయము, గుణనిధి, తిన్నదు, prose works written by Vidwan Vadlamanu Lakshmi Narasimha Sastry garu. All the three books were written in elegant and chaste style. The author being a Pandit having work with High school forms has carefully adapted a style which is quite suitable for the boys in the Higher forms. Hence they do quite well to be as text books in forms IV and V.

Vizianagaram }  
15—1—27. }

 5019

(Sd.) A. RAMARAO,  
Senior Telugu Pandit,  
Maharajah's College.

వచన కావ్యము  
17  
అ-7

Palakonda,  
11-12-26.

I have carefully read through the story Gunanidhi written by Brahmasri Vadlamani Lakshmi Narasimha Sastry garu, Vidwan. Telugu Pandit of Bd. High School, Palakonda and am glad to say that its merits lie in the choice of language and treatment of incidents.

The subject matter of the book is drawn from Kasikhandam. The disastrous result of a father's neglect and a mother's indulgence in matter of a son's education are vividly depicted. The story also exemplifies how service rendered to God though unconsciously bears unlimited fruit.

The immediate interest in the book lies in the fact, it is written by a School Pandit that has actual knowledge of pupils' requirements and their standard of knowledge. It makes suitable study for pupils of High School Forms.

(Sd.) G. VENKATESWARLU,  
Dy. Inspector of schools.

ANDHRA RESEARCH UNIVERSITY

Vizianagaram City (S. India)

Chancellor

President

His Highness

Chevalier Baron of Aran

the Maharajah Saheb

B.Seshagirirao M.A (Madras

Bahudur of Vizianagar

Ph. D; M.S.A.(Paris)

Raj.

Brahmasri Vidwan Vadlamani Lakshmi Narasimha Sastry garu has read out to me portions of his prose books గిరిజాపరిణయము, సుకానిధి, తిన్నెడు based on Puranic, Poetic Literature. They are composed in a clear, flowing, chaste and dignified style and are in my opinion fit to be prescribed as reading books for the upper forms in secondary schools.

(Sd.) B. Seshagiri Rao.

1—2—27.



# తినన్నఁడు.

## మొదటి ప్రకరణము.

—♦ నరుని తపము ♦—

సశ్యబద్ధుఁడగు ధర్మరా జరణ్యమున సోదగుల తోడను బ్రియముగు ద్రుపదనందన తోడను, గానల నిడుములఁ గుడుచు చుండెను. అత్తఁజీ బాద్ధుఁడు శివునిఁ గూర్చి తపమాచరించి యాతని వలనఁ బాశుపతమును బొంది కౌరవకులాటవీదహస ముంజేయ నుత్సుకుఁడై నిర్జనవలనంబుల కరిగి యందొక రమణీయతరాశ్రమముం జూచె. అయ్యది నానావిధ కుసుమ ఫలభరిత వృక్షషండంబుల చేతను, శకుంతంబుల కధీనమై యింపుఁగులుకు నికుంజపుంజంబుల చేతను, మధురతరవారి పూరంబులును, గైరవాదిశోభితంబులును, రాజహంస నివా శోచితంబులును నగు సరసులచేతను విరాజిల్లుచుండెను. మఱియు నయ్యాశ్రమంబున హరిణశాబకములు, ధర్భాకుర యుల మేయుచు నందఁడు స్వైరసంచారములఁ గావించుచు

నాశ్రమ దిదృక్షువులై యే తెంచిన పథికజనుల కాశ్రమరామ  
 ణీయకమునఁ జూపుచున్నవో యనునటులఁ దరుచాటికలకుఁ  
 బరువులిడుచుండెడివి. ఇంకను బరస్పర క్షరోధి జంతువులును  
 గూడ నమ్యాక్రమమున నమందానురాగంబున వర్తించు  
 చుండినవి. అట్ల మునిజననికాయంబులు క్రతువుల నాచరించుచు  
 నమితానంద పరవశులై యుండిరి.

మధ్యమ పాండవుండందుఁ జేరి ఋషిజనానుమతి  
 నయ్యాశ్రమంబున నీ శ్వరానుగ్రహమును బడయ నెంచి  
 సూర్యాభిముఖుడై కీతాతాప సర్వములకోర్చి కొన్నినాళ్ళును,  
 బర్ణ భక్షకుడై యింటికాల నిలిచి కొన్నినాళ్ళును, వాయు  
 భక్షకుడై మఱికొన్నినాళ్ళును, ఘోరముగఁ దపమాచరించు  
 యుండెను. పుత్త్రివాత్సల్యమునఁ గావలయుఁ బరులు చేయు  
 తపమునకు భీతిల్లి యుచాయాంతరముల వారి తపోవిఘ్నముల  
 నాచరించుచుఁ బరసహనా భావుడను బిరుదమును సము  
 పార్జించిన యింద్రుడు నరుని తపమున కావంతయేనియు  
 విఘ్నము నాచరింపలేదు. అహహా! లోకమున నెట్టి కట్టిడి  
 యైనను బుత్తుల కార్యములకు విఘ్నముల నాచరింప నొల్లఁ  
 దురా? ఇటుల నరుడు నిర్విఘ్నముగఁ దపమును నిరాహారుఁ  
 డును, దదేక నిష్ఠాగరిష్ఠుడును, కీర్త్యర సందర్భనాభి లాషియుఁ  
 బాశుపత సంపాదనాసక్తుండును, గౌరవకలాటవీ దహన  
 దోదూయమాన మానసుడును నై చేయుచుండెను. అత్తతీ



సయ్యర్జున తపమునకై భీతిల్లి దేవతలు భక్తవత్సలుఁడును,  
స్త్రీజితుఁడును, నివాసీకృత పితృకాననుఁడును నగు ఫాలలో  
చనుని సందర్శించి తమకుఁ బొండవమధ్యమునివలన కానున్న  
యాపదను విన్నవించి తమ్మా యాపదనుండి కాపాడుమని  
కడుంగడు దైన్యమునఁ బ్రార్థించిరి. శివుఁడు విదిత పార్థ  
మనోరథుఁడై వారల కభయదానంబొసంగి పంపివేసెను. దేవ  
తలు మహేశ్వరునిఁ బొగడుచు స్వపురముంజేరి సుఖముండిరి.

—♦ శివుఁడు కిరాతవేషమును బూనుట ♦—

పాపము ! భక్తవత్సలుఁడగు శివుఁడు కిరీటి తపమునకు  
మెచ్చి యాతనిని సఫలీకృతమనోరథునిగఁ జేయ నుత్సుకుఁడై  
యజ్ఞాత కిరాత వేషుఁడయ్యు జడలను సంకుచిత పటచియు,  
ఫాలనేత్ర మగపడకుండ సిందూరపు బొట్టును ధరించియు,  
బుణికహారమునను మాటుగ గునువెంద దండను దాల్చియు  
ఫణిహారములఁ దీసి గజచర్మమును దాల్చియుఁ బినాకమును  
వింటిబద్ధగఁ జేసియు శూలమును గోలగఁజేసి ప్రమథగణములు  
కిరాతులుగా నద్రితనయ చెంచెతకాఁగాఁ దాను మాయా  
కిరాతుఁడై మూకాసురునిఁ గోలముగఁజేసి మృగయాసన్న  
ద్ధుఁడై యర్జునాశ్రమ ప్రింత భూమిం దటియంజొచ్చి  
యందందుఁ దత్ప్రేషోవిఘ్న మాచరింప నుద్యుక్తుఁడై యందలి  
శకుంతంబుల బెదరించుచు మృగీగణంబులఁ బొఱదోలుచుఁ బరి  
వారముతో నటఁ గోలాహలముఁ జేయుచుండెను. మాయా



కిరాతుఁ డెన్నివిఘ్నములను గలుగఁజేసినను నరుఁడు తన తపము విఘ్నముల పాలుకాకుండ నియతనిష్ఠ నీశ్వర సన్నిధానమును గల్పించుకొని యాంతరదృష్టి నీక్షించుచు నితరముల మఱచి యుండెను. కాటితేఁడు వ్యర్థీకృత ప్రయత్నఁజై యుపాయాంతరమును గాననేరక కిటివేషధారియగు మూకాసురునిఁ దరుముచునాతనినిసమీపించెను. అంతఁ దపఃపరిపూర్తియగుడు గిరీతిఁముఁ మృగ యాసక్తుఁడగుటంజేసి యయ్యేకలమును గొట్టెను. తోడనే యా కిటి తన్నుకొనుచు నేలంబడి యుండె. అప్పుడ మాయాకిరాతుఁడద్దాని సమీపించి దానియొడలి బాణమును దీయుచుండఁ బార్థుఁడు స్వనామాంకిత బాణము తగిలి బడియుండుటంజేసి యావరాహమును జేకొనఁగూడదని కిరాతు నాక్షేపించెను. చెంచు కూడ నారీతినే చెప్పి దానియొడలియందు స్వనామాంకిత బాణమును జూపించి దానికై యాతనితోఁ బెనకులాడఁ జొచ్చెను.

—♦ నర కిరాతుల యుద్ధము ♦—

నరుఁడజ్ఞాతేశ్వర మాయావిలసితుఁడై తానేసిన యేటునఁ బడిన కిటిని మఱల నొక మృగయుఁడు ముట్టుట వీరధర్మము కాదని చెప్పి యాతనిఁ బాఱఁదోల నమకట్టెను. మాయాకిరాతుఁడు తనకుఁ గల భక్తవాత్సల్యమును జూపనెంచియు నరుని విశ్రమంబును గుర్తించి యాతని బలపరాక్రమాదుల లోకమునకు వెల్లడిచేయ నెంచియు, “నేఁబూర్వ మేసిన వరాహమును

గొట్టి యింకను నిజమగు శూరునివలె జెప్పుచున్నాడవా ?  
 ఇదియా నీ పరాక్రమము ? ఇదియేనా నీ వీరధర్మము ?  
 జడల ధరించి యడవుల నాకలములఁ దిని మను  
 నీకును, శౌర్యమునకును జాల యంతరము గలదు,  
 నీయట్టి వారెందరెందరో మాకు లోనైయున్నవారు. నీకుఁ  
 బ్రాణములపై నాసగలదేని యిపుడువరాహమును వీడిపోవ్వు.  
 లేదేని యుద్ధమునకురమ్ము. నాప్రతాప పటిమనుజవిచూచెదవు.”  
 అని ప్రగల్భ వచనములఁ బల్కెను. వీరాధివీరులనేని బాహు  
 బలంబు సరకుఁగొనని పార్థుఁడు కిరాతుని వీరాలాపములకుఁ  
 బ్రళయ కాలాగ్నిభంగి మండి పటపటం బండ్లుగొరుకుచుఁ దల  
 యూచుచు సజ్జీకృతచావుఁడై “యేమేమీ! కిరాతా! నీనోటికి  
 వచ్చినట్లరచుచున్నావే ! నీవు నన్నుఁగాన నాకలములఁగొని  
 మను మునివలె దలంచుచున్నావుగా? నాయుదంతమును విను.  
 నేనా సత్యవాక్పాలనా పటిష్ఠుఁడగు యుధిష్ఠిరుని సోదరుఁడ  
 నగు నరుడనుజుమా ! బకాంతకుఁడగు భీమసేనుని సోదరుఁ  
 డను. ఇట్టి నాతోడనా నీవు యుద్ధము సేయుట? ఈయడవుల  
 నుండి యుద్ధమన నేమో యెఱుంగక నీగొందియే లోకంబను  
 చును నీవే వీరుఁడనుచును, దలంచుచు “ఉక్కెక్కిన సింగపుఁ  
 గొడమను సక్కపిల్లయెదిరింపఁజూచిన చందాన” నన్నెదిరింప  
 జూచెడు. అహహ ! యేమి నీయవివేకము ? తరంబెరుంగక  
 మేల యూరక యెక్కుడువారిని ధిక్కరించి కాలాగ్నిజ్వాలల

నెదిరి ప్రాణములఁ గోల్పోవు శలభంబురీతి నూరక చెడియె  
దవు? నామాటలనాలించి యిఁకగొన్ని నాళ్ళు కానఁజెంచులఁ  
గూడి మనఁ గోరితేని నాయీవరాహమును వీడిపోమ్ము. చాఁ  
గోరుదేని రమ్మ సమరమ్మన” కని పలుకఁ గిరాతుఁడు నగుచు  
“నేమేమీ? యెన్నఁడును వినని మాటలఁ బల్కెడు? ఎందులకీ  
నోరిచాపలంబు? నీయీ దంభవచనంబులకు డెందంబున లేని  
భీతిని నెలఁగొల్పి పాటునట్టి వాఁడెవఁడును లేడు. నీపరా  
క్రమమును రణమునఁ జూపిన సంతసెందునుగాని మాటలఁ  
జూపినసంతసించువాడనుగాను. పోర మన యంతరములు చెల్ల  
మగుగాక” యనుచు బాణధారయై యుద్ధమునకుఁ దలపడుడు  
నరుఁడును గలనికిఁ గట్టయిత్తులై నిలిచె. అంత నిరువురును  
బరస్పర విజిగీయాత్తస్వాంతులై సింగపుఁ గొదమలమాడ్కి  
గర్జించి హుంకరించుచు నొకకొంతసేపు ఘోరముగఁ బోరు  
సల్పునపుడు నరుఁడు చెంచు నిసుమంతయేని లక్ష్యముసేయక  
స్వపరాక్రమమును జూపుచు బాణపరంపరల సేయ మాయా  
కీరాతుఁడు కుపితుఁడై “వీడించుకయేని నన్న సరకుఁగొన  
కున్నవాడు. ఇక నుపేక్షించిన కార్యంబు చెడు ” ననుచు  
స్వమాయచే నాతని యమ్ముల పొదియందు మందునకై న  
బాణములేకుండఁ జేసెను. అద్దానిని గనుగొన నేరక కిరీటి  
యెక్కుదించి యాబాణముతో ఫాలాక్షుని శిరము నగులు  
నటుల మోదెను. దానికోడక చెంచు నిజకోదండంబునుబూని

యాతనిఁ గొట్టెను. ఇటుల వారికువును గోదండంబులఁ బూని  
పరిస్పరాకర్షణాయ త్తచిత్తులై శరీరములు నొవ్వి గొట్టు  
కొనుచుఁ గొంత సేపటికి ధనువుల వీడి మల్లయుద్ధముఁజేసియు  
నొకళ్ళొకళ్ళపై బడుచు జేసాచిపిలుచుచు నించుక వేనుకకుమరలి  
వచ్చుచు “ సిదెకొట్టెద కాచుకొ ” మ్మనిచెప్పచు స్వపరాక్ర  
మములఁ జూపుచుండిరి. అంత స్వేతవాహనుఁడు విసిగి యుద్ధ  
మును మానక తనతో సరిగఁ బోరుసల్పుచుండుటం జూచి  
యానందించి యాతని బలమునకు తానే యోటువడి హరుఁడు  
దేవగణంబులు తన్ను సేవించుచుండగను గిరిజ వామపార్శ్వం  
బుననుండి యూడిగములఁ జేయుచుండగను, శరీరమున గజా  
జినమువేలొడుచుండఁగను గాత్రంబున భోగిభోగంబులు విరా  
జిల్లుచుండఁగను జంద్రరేఖ స్వహాళిఁ దాండవనగాడుచుండఁ  
గను, నిర్జితకుసుమ బాణుండును, భస్మవిలిప్త సర్వాంగకుం  
డును, వృషభాచూఢుండునునై నిజస్వరూపముతో సాక్షాత్క  
రించి కిరీటింగాంచి “ వత్సా ! నీ తపమునకును, శౌర్యము  
నకునుమెచ్చితి. ఇంక రణమునుజాలింపుము. నేఁ బరాభూతుఁడ  
నైతిని. ఇంక నీ యీప్సితమును దెలియఁ జేయుము. నీ కోరిన  
వరమునుబ్రసాదించువాడ ” ననుచుఁ దెల్పెను.

—◆ నరుఁడు పాశపతమును బొందుట. ◆—

ఫల్గునుఁడు భక్తవత్సలుఁడగు నుమాకాంతుఁడుప్రత్యక్ష  
మైనతోడనే సదాచకిత గాత్రుఁడును గద్గదకంతుండును, ముకుళి

తాంజలియు నై సాష్టాంగముగఁ బ్రణమిల్లి “దేవా ! నే భవ  
దాభిముఖ్యమును గోరి యీ నిర్జనవనమునఁ దపమాచరించు  
చుండ నీ వీరూపమున విచ్చేసి నాకు శర్మనమిప్పించినాడవు.  
మఱియు నా యపచారమున కోర్చి నాతో యుద్ధమొనర్చితివి.  
నేను నిన్ను సామాన్యపుఁ గిరాతునిగ నెంచి నీమాహాత్మ్యమును  
గనుగొననేరక యవివేకినై నీతో సమరమును జేసినాడ.  
నా యీ యపరాధమును మన్నించి యజ్ఞాత భవస్పృతాపుండ  
నగు నన్ను దయతోఁ గాపాడవే” యని దైత్యంబుగఁ  
బ్రార్థించెను. నరుని యనన్యసామాన్య భక్తికిని, మనోద్రఢి  
మకును డెందంబున సంతసించుచు నాశ్రితావన తత్పరుడగు  
నుమాకళత్రుఁడు “వత్సా ! నీలోపంబేదియును లేదు. నీవు  
నాభక్తుడవు. నీకేదేని వరము కావలసిన నడుగుము.” అన  
నాతఁడు “దేవా ! యోగిజను లెవ్వని యాభిముఖ్యమును గోరి  
నిరాహారులై కాశలఁ దపమును నియతనిష్ఠఁ జేయుచున్నారో?  
వేదాది విద్యలెవ్వని రూపమును వేనోళ్ళం జాటుచున్నవో?  
దేవగణంబు లనవరత మెవ్వని సేవించి యమితసుఖంబులఁ  
గాంచుచున్నవో? యుమాదేవి చిరకాల మడవుల  
నిడుములఁ గుడిచి యే మహనీయునిఁ జేనట్టినదో?  
వేయేల? యెవఁడు మల్లోకములకును దల్లియు, తండ్రీయు  
దైవమును, సోదరుఁడును, మిత్రుఁడును, దానయై రక్షించు  
చున్నాఁడో యట్టివాడవు నీవకాదే? ఈ జంతుజాలము నీ విల

సితమకాదే ? నీ వేరూపుఁ గోరిన నారూపు నీకు వచ్చు ననుట కీ కిరాతరూపము సాక్షిగాదే? నిగ్రహానిగ్రహసమర్థుఁడ వనుటకు బాలిశుఁడనగు నన్నుఁ గాచుట సాక్షిగాదే? జితేంద్రి యుఁడవనుటకుఁ ననంగుఁడు సాక్షిగాఁడే? నీవాశ్రితరక్షణవై యిడుమల గుడుచుచున్నావనుటకు నేసాక్షినిగానే? అహహ ! నీమహిమలఁ బొగడుటకు నేనా సమర్థుఁడను ? త్రిలోకవంది తుఁడవగు నీవు నాకు యోగిజనదుర్లభమగు నీ రూపమును జూపి నన్ను ధన్యతముచి జేసితివి. ఇదియచాలు. నేనింత కెక్కు వరమును వేడఁగలనే ? నీదర్శనసుఖము దప్ప వేరొండువరము నాకొకటి యున్నదే? ఇంత కెక్కుడు వరమును గోరుటకు నేనంతయవివేకినే ? నీదర్శనమున నాయజ్ఞానతిమిరము చెల్లా చెదరై పోయినది. ఇక నన్ను నీ సాయుజ్య సుఖభాజనునిగఁ జేయు” మని వేడ నంబికారాజు “వత్సా ! ఫల్గున ! నీగోరిన వరము నీ జన్మమున నీయఁజాలను. నీవు జ్ఞాతి వధను జేయ సమకట్టి యీ తపమును జేసితివి. కాన నీకు మదీయపాశుపత మును గటాక్షిఁగచెదఁ జేకొనుము. దీన నీయిప్పితము నెర వేరఁగలదు. మఱియు లోకమున దీనిచే ఖ్యాతినందగలవు. నీ మనముగూడ ధర్మప్రవర్తకమై యుండఁగలదు. నీవు భావి జన్మమునఁ గిరాతుఁడవై యుద్భవించి సువర్ణముఖి ప్రాంతమున గల నా లింగమును జిరకాలము సేవించి యపుడు నా సాయుజ్య సామ్రాజ్యమునుబొందగలవు. ఇప్పుడింతటితో సంతసించిపోయి.

శత్రుసంహారముం గావించి సామ్రాజ్యసుఖముల నవ్వారిగఁ బొందును. పొ"వ్వుని సెలవిచ్చి యమరులును, గిరిజయుఁ బ్రమధవరులును, సేవించుచుండ వృషభారూఢుఁడై కైలాసమునకుఁ బోయెను. విజయుఁడు సఫలీకృత మనోరథుఁడై యీశ్వర మహిమలఁ దలచుకొని సంతసించుచు ధర్మజుని ప్రాపుఁజేరె .కొన్నినాళ్ళకు దమకును, గౌరవులకును జరిగిన సంగ్రామంబునఁ గృష్ణసహాయుఁడై, పార్థుఁ డీశ్వర దత్త పాశుపతమున నైరికులాటవీ దహనముం గావించి జ్యేష్ఠుడగు ధర్మజుని, గురురాజ్య సింహాసనమున నభిషిక్తునిఁ జేసి తాను స్వతేజమును వీడి యీశ్వర సాయుజ్య సామ్రాజ్యమును గోరుచుండెను.

మొదటిప్రకరణము సమాప్తము.



# తినన్నెడు.

## రెండవ ప్రకరణము.

శ్రీలంజెన్నొంది ప్రసిద్ధిజెందిన యీ భరతఖండంబునఁ గల పొత్తపినాటిలో నుడుమూరను పత్తన లలామంబొందు విలసిల్లుచుండెను. అయ్యది తొల్లి కిరాతులకు వాసభూతమై విరాజిల్లుచుండెను. దాని సంపదయు, రామణీయకమును నెన్న నా నలువకైనను దరముగాకుండె. అందలి చెంచెత లనవ రతము సర్వసంపదలఁ దులఁదూఁగుచుఁ గుజేరునిఁగూడ ధిక్క రించుచు వరాహ విషాణముల దొరకు ముత్తియములను రేఁగుబండ్లవలెను, ఫణిసర్పముల దొరకు ముత్తియములను గురువిందలట్లును, మదకుంభికుంభజములగు వానినుసిరికికాయల వలెను, వంశజాతములగు నాణిపూసల నూడుఁబండ్లవలెను జూచుచుఁ జందనాగరు కాష్ఠాబుల వంట కట్టియలుగఁ జేసి కిరాతులఁ గూడి కాపురములఁ జేయుచుండ్రు. మఱియు నా వనితలు ప్రత్యూషకాలమునఁ బునుఁగు జాదు కస్తురి ప్రభృతి సుగంధద్రవ్యముల నీటఁగలిపి వాకిళ్ళఁ జల్లుచుండ్రు.



ఇట్టి మహేశ్వర్యంబున నోలలాడుచుండిన వారు పట్టుచీరెలఁ  
గట్ట శక్తులయ్యుఁ బొలుటాకులనే కట్టుచు, శాల్యాన్నమును  
భుజింప నర్హులయ్యు వన్యధాన్యములనే తినుచు, మణిహార  
ములనుధరింప వలంతులయ్యు, గురివిందహారములనే ధరించుచుఁ  
దూగుఁబుయ్యెలల విహారింప సమర్థులయ్యుఁ బూడిగ  
టుయ్యెలలయందే విహరించుచుఁ దమకుఁ గల సంపదను  
ఁగణింపక కులాగతాచారములఁ బాలింప నుత్సుకలై కాపురం  
బులఁ జేయుచుండెడివారు.

సీ. స్తబ్ధరోమ విషాణ ♦ లబ్ధమాక్తికముల

బాటింపుదురు రేఁగుఁ ♦ బండ్లపాటి

ముక్తకంచుక మస్త ♦ ముక్తాఫలంబుల

మందలింతురు గురు ♦ విందలట్లు

సమదసామజకుంభ ♦ జములైన ముత్తియం

బులఁజూతు రుసిరికా ♦ యల విధమున

వేణుజాతములైన ♦ యాణిపూసలనెంతు

రూఢుగపండ్లకు ♦ నీడుగాఁగ

తే. గంధ సారాగరుద్రమ ♦ కాష్ఠఖండ

చయము తమ యింటివంటక ♦ ట్టియలుగాఁగఁ

జేయుదురు కాపురంబులు ♦ సేయనవుడు

చెంచెలలు చెంచులను గూడి ♦ చిత్రలీల.

సీ. పట్టు చీరెలఁగట్ట ♦ భాగ్యంబుగల్గియుఁ

బొలుటాకులఁ గట్ట ♦ భారమనరు

రాజాన్నభోజన ♦ ప్రాభవ శ్రీ గల్గి

యును వన్యధాన్యాలు ♦ నొల్లమనరు

మాణిక్యభూషా స ♦ మాజంబు గల్గియు

నెఱ్ఱని గురువింద ♦ లేటికనరు

మంచిమెచ్చుల తూఁగు ♦ మంచముల్గల్గియుఁ

జాలుఁబూదీఁగ యు ♦ య్యాల లనరు

తే. ఎంత సంపదగల్గియు ♦ నెట్టివారుఁ

దమ కులాగత ధర్మ క ♦ ర్మములు విషవఁ

జాలరటు కాన దత్పరీ ♦ శబరనతులు

మహిమ గలిగియు మానరు ♦ సహజవృత్తి.

ఇంకఁ గిరాతులు తమ సస్యములకు దృష్టిదోషంబుఁ  
లేకుండఁ బిడిబొమ్మలను, గజశిరములను, నగరు కఱ్ఱలకు  
వ్రేలాడ గట్టుచుందు. శబరవనితలు తమ సస్యములఁ బిట్టలు  
దినకుండ మంచెల నెక్కి విల్లునమ్మలధరించి కాపాడుచుఁ దమ  
తమ నాథుల మనముల రంజింపుచుఁ దదాసీతములగుఁ గఱ  
కుట్లను బుట్టతేనియ ముంచి తినుచు మద్యపానములఁ జేయుచుఁ  
బలువిధంబులఁ గ్రీడించుచుఁ గుసుమబాఁబని పరాక్రమమును  
ధిక్కరించి కాపురంబులఁ జేయుచుండీరి.

## —♦ నా ధ నా ధుఁ డు ♦—

ఇట్టిజ్ఞులసంపదలఁ దులఁదూగు నా పత్తన లలామంబు  
 నకు సింగపుఁ గొదమల నిరసించు పరాక్రమంబును, మదగజ  
 నికాయంబులనశ్రేయంబుగసంహరింపగలబౌహుబలసంపదయు,  
 మృగిగణంబుల నిరసించు జవసంపదయు, సివంగీప్రభృతి  
 మృగంబుగంబుల గర్వం బగర్వంబు గావించునంతటి ప్రతాప  
 మును నిఖిలజంతు ప్రాణోపహారంబగు గోదండంబును గలిగి  
 నాధ నాధుఁడను గిరాతుఁ డధీశ్వరుఁడై యుండెను.

సీ. తన విక్రమక్రమ ♦ దర్పంబు హర్యక్ష్య

శిక్షావిచక్షణా ♦ క్షీణగరిమ

తన బౌహుబలము కాం ♦ తార దంతావళ

దయితానవీనవై ♦ ధవ్యకరము

తనజవంబు కురంగ ♦ దంపతిపుంజుజ

వంజవభంజనా ♦ ఖంజయశము

తనప్రతాపము మృగా ♦ దన సార్వభౌమదు

ర్వార గర్వాపహా ♦ దారుణంబు

తే. గాఁగ నానామృగ ప్రాణ ♦ గంధవాహ

దండ శూలేంద్ర నారాచ ♦ బృందవర్ష

కంధరోద్దండ కోదండ ♦ కరుఁడు మించె

నాధనాధుం డరణ్య భూ ♦ నాధుఁ డగుచు.

ఆతఁడు జన్మచేఁ గిరాతుఁడయ్యి సురూప విభవ వితరణ మానములయందు మన్మథ కుబేర కర్ణ రాజరాజులఁ బోలి తనయశము నలుదెసల వ్యాపింప నలరారుచుండెను. మఱియు నాధనాధుని యాధిపత్యమున గిరాతులు రాజభక్తి ధేరేయులును, గృతజ్ఞులును, సత్యవాదులును, పరదార పరధనచింతా విదూరులును, పరనిందా దూరులును, నిర్మత్సరులును, వితరణ శీలురును, బాక్రమ సంపన్నులును, జీతేంద్రియులు నై యుండి రాజునకుఁ జేదోడు నాదోడుగ నుండిరి. నాధనాధుఁడు తన కమిత సంపదయున్నను గులాగత ధర్మముల వీడ నేరక పాఱుటాకులనే కట్టిచు, వన్యధాన్యములనే మెసంగుచు గురువిందలనే హారములుగ వినియోగించుచుఁ బూదీఁగె టుయ్యెలల విహరించుచుఁ నజాతశత్రుఁడను బిరుదమును సముపార్జించి లోకాగ్రగణ్యుఁడై యుండెను. ఆతని రాజ్యకాలమున జనులు నిరోగులే కాని రోగులులేరు. సత్యవాదులే కాని యసత్యవాదు లెందును లేరు. ధర్మనిరతులేకాని యధర్మ పరులుకారు. రాజభక్తిపరులేకాని రాజభక్తి విదూరులుకారు. సత్కార్యచరణ లాలసులేకాని యసత్కార్యపరులుకారు. వితరణ రణశాలురేకాని యాచకలు లేరుగదా? ఇంకను క్షామమునకు దారిద్ర్యమేకదా? ఈతిబాధలకుఁ గరువేకదా! దరిద్రతా గుణమునందే దారిద్ర్యముకాని మఱియొండు చోట లేదుగదా! వేయేల! ప్రణయకలహములేకాని కల

హములులేవు. మఱియొక విశేష మా పత్తమునఁ గలదు. ఎఱఁజూచినను శివలింగములే యగపడును. ఎటువినినను శైవభాషణములే వినఁబడు. ఎఱఁ దిరిగినను శివపూజాధురంధరులేయ ఓగతులగుదురు. ఇట్టి సంపద నలరారు నాధనాధుని గుణగణంబుల వాకొన నెవరు శక్తులు ?

—◆ తం దె ◆—

ఇత సర్వగుణ సౌభాగ్యంబుల నాధనాధునకు సరియై రూపమున లక్ష్మీదేవిని, క్షమాగుణంబున ధరాకాంతను, బాతివ్రత్యమున సీతామతల్లిని, భక్తిని గాత్యాయినీ దేవిని బోలి సావిత్రీ, దమయంతీ, ప్రభృతి మానవతీలలామల నేషిషయమునను సరకుఁగొనక తందెయను నామంబునఁ బరగుచు “తందె” నాధనాధుని యర్థాంగిలక్ష్మియై యాతని సర్వవిధంబుల సంతోషపఱచుచుండెను. పురుషులకు యుక్తమైన కళత్రముండిన నంతకంటె నెక్కుడుభాగ్యము లోకమున వేరొకటి యుండునే ? దాంపత్య విషయమున మహాకవియగు భవభూతి

“అద్వైతం సుఖదుఃఖయోరనుగతం సర్వాస్వస్థాసుయః ।  
ద్విశ్రామోహృదయస్యయత్రజరసాయస్త్రిన్నహర్వోరసః ।  
కాలేనావరణాత్యయాత్పరిణతేయత్రేమసారేస్థితం ।  
భద్రంతస్యసుమానుషస్యకథమప్యేకం హితత్రాప్యేర్థ్యతే”

చెప్పినచోప్పు నాధనాధునియందే సార్థకమగుచున్నది. నాధనాధుఁడు తందెఁగూడి యమితోపభోగంబుల నందుచుండ

నీశ్వరానుగ్రహంబునఁ దండె యంతర్వత్నియయ్యెను. అంత  
నాధనాధుఁ డమితానంద పరవశుఁడై పుత్రముఖ దిద్వక్ష  
దినంబులు గడపుచుండె. తండె నిజోదరమున వృద్ధిఁజెందు  
చున్న బాలుని గుధిగణంబులఁ దెల్పెడు కరణి సింహవ్యాఘ్రా  
దులఁ జంపుటకును, సువర్ణముఃఖీసైకతంబుల హరునిఁ బూజిం  
చుటకును, బుక్కిట జలంబుల నుమానాధుని స్నానముఁజేయిం  
చుటకును, గిటిమాంసఖండంబులఁ దొప్పలఁబెట్టి కాటిజేని  
కర్పించుటకును, నయనోత్పలంబులఁ గరళకంఠునిఁ బూజించు  
టకును, జింతించుచుఁ బ్రోద్దులు సలుపుచుండెను. ఇటుల దినం  
బులఁ గడపుచుఁ దండె గర్భభారాలసయై గృహకృత్యములఁ  
జూచుటకును, బెంపుడు చిల్కకుఁ బల్కులు సెప్పటకును,  
భూషణంబుల ధరించుటకును, నసమర్థయైయుండె. చెఁచెతలు  
తమరాణికిఁ బ్రసవసమయ మాసన్నమగుడు ససంభ్రమహృద  
యారవిందలై తగుయత్నములంజేసి యామెను బ్రసవోచిత  
ప్రదేశమున నుంచిరి. అంతనామె యొక శుభదివసంబున శుభ  
లక్షణోపేతుం గుమారుం గనియె. తోడనే పౌరకాంతలు నాభి  
చ్ఛేదముంజేసి నీళ్ళార్చి యాముదముంబట్టి పాన్పుపైఁ బవ్వ  
ళంపఁజేసిరి. మఱియుఁ బురిటింట శిశువునకు రక్షగా నందందుఁ  
గొన్నియోషఘటనుంచి తమతేని కా శుభవార్తఁ దెలియఁ  
జేయ నాధనాధుఁ డానందాబ్ధి నోలలాడుచు గులాచారము  
పనుసరించి గొప్పయుత్సవముఁ జేసి సర్వవిధంబులఁ దిన్నగనుండు

టంజేసితిన్నడను నామంబిడెను. పిమ్మటదాదులాతనినిరక్షించుచుండ బాలుడు క్రమక్రమముగ నభివృద్ధి జెందుచు దనకు గల శివభక్తిని జూపుచు నడుగిడసాగెను. తలిదండ్రులాబాలుని సంపూర్ణవాత్సల్యమునఁజూచుచుండ బాలుడు ముద్దులొలుకు పలుకులఁ బలుక నారంభించెను.

—♦ తిన్నని శైశవము . ♦—

తిన్నడు దినదినాభివృద్ధి నందుచు ముద్దులొలుకుఁ బలుకుల, గజ్జలందియలు మ్రోయు నడకలఁ దలిదండ్రుల కానందముఁ గలుగఁజేయుచు వారి యత్సంగముల స్వగాత్ర మాలిన్యముచే మాగుడుపడఁ జేయుచుండెను. లోకమునఁ బుత్తులెట్టి వారైనను దలిదండ్రులు వారిని గారాబమునఁ జూచుటస్వభావమేకదా? అట్టిసన్నివేశమునఁ దిన్నని సురూప సంపదయు, జన్మతనంపుఁజేష్టలును, బరుల హృదయములనే యాకర్షించుచుండఁ దలిదండ్రుల హృదయముల నాకర్షించు ననుటలో నతిశయోక్తి యుండునే? మఱియుఁ దిన్నడు సరంపరాభివృద్ధి నొందుకొలఁది నాతని శివభక్తియు, బ్రజల కాతనియెడ ననురాగమును, దలిదండ్రులకుఁ బుత్త్రివాత్సల్యమును, భృత్యజనులకాతనియెడ భక్తి యు వృద్ధికాఁజొచ్చినవి. ఆడింభకుఁ డనుదినము తనతోడి బాలురఁగూడి వనములకేగి యటఁగల సత్వంబుల సంహరించి వానిని గాల్చి కాపేరి కర్పించుచు మిగిలిన వానిని సంగడిండ్రును గలిసి భుజించుచు

దత్తాత్రేయ సైకతంబుల స్వజాతి సామాన్యములగు నాటల  
నాడుచుఁ బాడుచుఁ దాను రాజనియు బాలురు తన్ను నేవించు  
భృత్యులనియు నితరుల వివాదములఁ దాను దీర్తుననియుఁ  
జెప్పచు నడవుల స్వైర సంచారములఁ జేయుచు సాయంతన  
మగుడుఁ బరివారముచుగూడి యింటికి వచ్చుచుండెడి వాడు.  
పురజనులందఱును దిన్నని బాల్యమున, నాతని గుణగణంబు  
లను, గడుంగడుఁ బ్రశంసించుచు నాధనాధుని సమీపించి.  
“దేవా! కుమారుండు బాల్యమున దినదినాభివృద్ధి నందుచున్న  
వాడు. ఇంకను సర్వజన రంజకుఁడై యుండి యే దుండగము  
లును లేక సర్వజనానురాగమునకుఁ బాత్రుఁడై నాడు. ఇట్టి  
సురూప సంపదయుఁ, బ్రశంసనీయ గుణగణంబులును, మీ  
కొమరుని యందే చూచినారముగాని మఱియెందేనిఁ గనివిన  
యెఱుంగుదుమే? ఇక దేవర యుపేక్షింపక తగు గురువుల  
నియమించి పిల్లవానికి విద్యను జెప్పించి యచిర కాలములోనే  
ప్రజాపరిపాలనా దక్షునిగఁ జేయ వేడుచున్నారము. మఱియుఁ  
దిన్నఁ డెపుడు రాజై మమ్ముల మీపోల్కిఁ బాలించునా  
యని మేమాబాల గోపాలము చాతకంబులంబుదంబునుగోరు  
చందానఁ గోరుచున్నారము. దేవా! ఇదియ మావిన్నపము.  
ఇక దేవరచిత్తము మాభాగ్యము” అనివిన్నవించి వినమిత  
గాత్మలై దండప్రణామంబుల నాచరించి సెలవుం దీసికొని  
పోయిరి. తోడనే నాధనాధుఁడు తండ్రిను సమీపించి తిన్నని



గూర్చి ప్రజలకుఁ గల యభిప్రాయమును జెప్పి యామెను సంతృప్తిపఱచెను. తంచెయుఁ దిన్నని సురూప సుగుణ సంపదకును బ్రజలకుఁ దిన్ననిపైఁగల యనురాగమునకును, మిక్కిలి సంతసించి ప్రజలవలె నామెయుఁ దనూజుని విద్యాపారం గతునిఁ జేసి రాజ్యభారవహనక్షమునిగఁ జేయవేడెను.

### —♦ తిన్నని విద్యాభ్యాసము ♦—

నాథనాథుఁడు ప్రజలయొక్కయు, భార్యయొక్కయు మనోరథములను గనుగొని యమితానందము నందినాఁడు. భీష్ముఁడు పార్థునిఁ వీరాధివీరునిఁజేయ ద్రోణుని గురువుగ నియమించిన రీతి నిజసుతుని వీరాధివీరునిఁ జేయంగోరి చతురుండగు గురువు నొకని నియమించి యాతని సమీపమునఁ దిన్నని వీడెను. అోడనే తిన్నఁడు శ్రీరామచంద్రమూర్తికిని వశిష్టఋషిచంద్రగునకును గల సంబంధమిట్టిద యని చెప్పటకు గావలయు ననుదినము పాదచారియయి గురుని సమీపించి యాతని యభిప్రాయము ననుసరించి యనుమతయేని రాకొమరుఁ డను రాజసము లేక గురుశుశ్రూషా రతుఁడై తలిదండ్రులను మఱచి తదేకనిష్ఠ ధనుర్విద్య నేర్చుకొనుచుండెను. గురుఁడు తనయెడఁ దిన్ననికిఁగల భక్తికి నానందించి యాతఁడొనర్చు సపర్యలకైంతయు ముదంబందుచు ద్రోణుఁడు నరునకువలె ధనుర్విద్యా మర్మంబులఁ జెప్పి వీరాధివీరునిగఁ జేసెను. తిన్నఁడభ్యస్త విద్యా కుశలుఁడై నాఁడు గంగాతీర

మునఁ గడ్డుఁడు దనయస్త్ర విద్యాకుశలమును స్వయముగఁ  
బరీషించుకొనినటులఁ దానను సునర్లముఖి ప్రింతమును జేరి  
యంతలి సైకతంబుల సింహాహ్వాహ్వాదులఁ గొట్టుచు నింగి  
చరించు ఖగంబును ధరసంచరించు మృగంబును నేకలక్ష్యంబు  
ననే కొట్టుచుండ గురువును బరిజనులు నచ్చెరువందును తిన్నఁ  
డీశ్వరాంశంబున జన్మించెననియు లేనిచో మొఱకులగుఁ దలి  
దండ్రిల కిట్టి ధనుర్విద్యా కుశలుఁడును, శివ భక్తి పరుఁడును,  
గలుగుటదుర్లభమని తమలోదామనుకొనుచుండిరి. కిరాతడింభ  
కుఁ గురునియు, జనులయుననుగ్రహపాత్రుండై తనవిద్యాచా  
తుర్విమునుజూపుచు జనకులనానందాబ్ధిలోలలాడించుచుండెను.  
తల్లిదండ్రులు తమ భాగధేయంబులకు నానందించుచుండిరి.

—♦ జాతర ♦—

అంత గిరాతులు తిన్నని విద్యాసంపదను నాధనాథు  
నకుఁ జెప్పినెంచి యాతని సమీపించి వినమితగాత్మతై “దేవా  
భవత్సునుం డధీత ధనుర్విద్యా విశారదుడై యావనదశ  
యందుఁ బ్రవేశించెను. దేవర పుత్రుఁడు పరంపరాభివృద్ధి  
నందిన కొలఁది నాతని గుణగణంబులు నభివృద్ధికిం జొచ్చి  
నవి. మేమేమో చెప్పుచున్నామని దేవర తలంపవలదు.  
మీతిన్నఁడు పరదారలఁ దల్లులమాడ్కిఁ జూచుచుండు, పర  
ధనంబుల విషతుల్యముగఁ బరిగణించు. ఆత్మస్తుతిపరాజ్ఞుఁ  
డును, బరనిందావిదూరుఁడును, నైయొప్పుచున్నాఁడు. పెద్దలఁ

జూచేనేని యనవరతము వారిపదకంబులనే నేవింపయత్నించుచుండు. పరులగుణంబులనే సదా కీర్తించుచుండు. దీనులఁ బుత్తుల కరణిఁ బోచుచుండు. కేళి సల్పుటకైనను సత్యము వీడఁడుగదా? స్వస్థమందైనను శివనామస్మరణమును మానఁడుగదా? శివభక్తులను గణన మీఠుఁడు మైమఱచి వారిం గూడి శివమహాత్మ్యమును గీర్తించుచుండును. నదీప్రాంతముల గూడ శివలింగములఁ బ్రతిష్ఠింపఁ జూచును. తానేసిన మృగ గణంబుల శివుఁకర్పింపఁజూచును. ఆటలయందును, బాటలయందును శివునిఁ గూర్చియే ముచ్చటించుచుండును. నేయేల! మీతిన్నఁడు పరోపకారబుద్ధి, శిష్టజనసేవ, ఖిలశిక్షణ మున్నగు వానికి బెట్టనికోటయై యొప్పుచున్నవాఁడు. ఏలిక కరుణించి యింకఁ దిన్న నభిషిక్తునిఁజేసి కాటిజేనిపూజకనుపుఁడని విన్నవించిరి.

నాధనాథుఁడు తన పరిజనులవలనఁ దిన్ననివిద్యావినయ వివేకాదులఁ దెలిసికొని మనమున నానందించి కాట్రేని పూజకు వలయు సంభారముల నేకరింపఁ జాటింపుఁడని నిజ పరివారమున కాజ్ఞాపించెను. తోడనే ససంభ్రమ హృదయులై కిరాతులు పట్టణంబంతయుఁ గాటిజేనిజాతర మరుసటి మంగళ వారమని చాటిరి. పౌరకాంత లా వార్తను విని యమితానంద వివశలై తమతమ గృహంబుల యధోచితంబుగ నలంకరించి పచ్చికస్తురి, జవ్వాది, యడవి పసువుఁ బూసెలు,

మున్నగునవి స్వగాత్రంబుల విలసిల్లుచుండఁ బరిశుద్ధంబుగ వార్చిన నివ్వరి బియ్యంపు భండంబులును, జమరీమృగంబుల పాలకనువగు గునుకుంబ్రాల పాయస భండంబులును, గీచక తండులంబులఁ గొట్టి పిండిచేసి యావించిన కుడుముల గూనలును, బాగుగ నుడికిన యాకుఁగూరలును, గమ్మవాసనల వాసించుఁ గాయగూరలును, బలువిధ మాంసభండంబులును, ఇప్ప, తాడి, గిఱుకతాడి, తండులంబులఁగలుగుమద్యకలశంబులును, గంపలఁ గావిళ్లఁ బెట్టి పట్టుకొని కాటిరాజునకు బలి నఱుకుటకై వలయుఁ గాననమృగంబులను సంపాదించి కరతాళ ధ్వనలును, వీణాస్వనుల మేళవించి షడ్జమ స్వరంబునఁ బాడు చెంచెతల గానరవంబులును, గొమ్మలనూఁదుఁ జెంచులకోలా హలంబులును, జెలంగ మహావిభవంబున కాటిరాజు గుడికిఁ బోయిరి.

— ♦ తిన్నఁ డుమాకాంతుని బూజించుట ♦ —

అంత నాధనాథుఁడును దండెయును గూడ నేగి యం దొక దినముండి మరుసటి దినంబున నటనుండు సెలయేట స్నానమాడి ధౌతవస్త్రపరిధానులై చతురలంకారములం దాల్చి ముదంబునఁ బుత్త్రునిరావించి యాతని కభ్యంగస్నానముం జేయించి విభూతిసామంబును, వనమూలికావలయుంబును జెట్టి కాకవక్షంబుల బిసకాండంబులం జుట్టి సహజంబులగు భూషణంబులు వెట్టి బూజసేయంబంపి కుమారుని యవయవ

సౌష్ఠవంబును, నాతని నడకలను, నాతడు సేయు శివపూజను  
 జూడ నువ్విట్లారుచు వెనుకనడువఁ దిన్నఁ డనన్యసామాన్య  
 చూపరేఖా విరాజమానుఁడై విల్లునమ్ములు పూని తలిదండ్రుల  
 మనంబుల కానంద మంకురింప శివాలయముం బ్రవేశించి  
 శివానాథుని సమీప్యమున ధనురాది సాధనములవీడి రక్త  
 \*సుమంబుల, రక్తచందంబున, నివ్వరిప్పాల, గుగ్గిలంపుఁబొగ,  
 బునుగుజాదు ప్రభృతి సుగంధద్రవ్యంబుల, జోతుల, బలు  
 విధోపచారంబులఁ గాన్కలఁ గిరాతులు తన్ను సేవించుచుండ  
 నుమానాథుని బూజించి జనకులంగలిసి బలినిచ్చి భక్తి పిశే  
 షంబు మెఱయ ననేక విధంబులం బ్రణుతించి శబరులఁ  
 గూడి యానందంబున నన్నపానంబులఁ దనియుచుండె. ఆ  
 సమయంబునఁ జెంచెతలు తమకాదినంబు పండుగదినంబౌటఁ  
 దాము చెచ్చిన మద్యభాండంబులఁగల మద్యమును నిజనాథు  
 లతో సేవించి యుపహార భాండంబులఁగల పలువిధ భక్ష్యం  
 బుల నాపోవమెక్కుచు నొకళ్లొకళ్ళపై బడుచు నొడలెరుం  
 గని వారును, వారువీరనక తలపడి కొట్టుకొనుచు స్త్రీపుంస  
 ద్భేదంబులఁ బాటింపక యాడుచుఁ బాడుచు నిద్రించువారును  
 లేచి మద్యభాండంబులవెదకుచుఁ బలువిధములఁగ్రీడించువారు  
 నైయుండ నాధనాథుండును, దండెయునుదమపరివారముసేయు  
 కోలాహలంబునకెంతయు మనంబున నానందించి తామందందు  
 విహరించుచుండ శబరపూఁబొండ్లమాడ్కి తానునునిజనాథునిఁ

గలిసి విహరించు వేడుక నపరదిక్కాంత యలంకరించుకొని  
 రమ్మనుటచేఁ గావలయుఁ బద్మబాంధవుఁడు నిజనాయకం  
 గూడనేగె. పాపము ! ప్రబలశత్రుబాటి కోడి మెటనో డాగి  
 యుండిన తమస్సంతతి యిపుడు తన కను వగుటబట్టి రానున్న  
 యాపదకై యించుకేనియుఁ ప్రతీకారమును జింతింపక తోడ్తో  
 నన్ని దిశలవ్యాపించె. జారచోరులును దమకు సమయము  
 చిక్కుటంజేసి స్వవ్యాపారముల జక్కపెట్టుకొనుటకై బయలు  
 దేరిరి. చిరకాలమునుండి తన విరహంబునఁ గుందుఁ  
 గుమునంబులు మోదంబునందుచుండఁగను, జారచోరులు దమ  
 గుండెలు ఝల్లుమన నెందేని బాటుచుండఁగను, విరహిజనులు  
 తన్నునిందించుచుండఁగను, రజనీనాథుడరుదెంచె. ఆ సన్నివేశ  
 మున మద్వపానంబున నొడలెఱుంగక వివశులై పడియున్న  
 శబరదంపతులు శీతకీరణ సముదాయము తమ మీదఁబడ లేచి  
 యింకను బడియుండిన వారిని లేపుచుఁ దమతమ సరకులఁ గై  
 కొని ప్రయాణోన్ముఖులై యుండఁదిన్నఁడి మొదలు కానలఁగల  
 ఘోరసత్త్వంబుల ఖండింపఁగలాడని తెలుపు వార్తాహరుని  
 మాడ్కి వేఁగుజుక్క యరుగుదెంచె. తోడనే నిజనాయకతో  
 డితని విచారించి తిన్నఁ డీరీతి మిమ్ము ముందు పరిశోషింపఁజేయఁ  
 గలఁడని దుష్టసత్త్వంబులకుఁ జెప్పుటకో యనునట్లువాఁడికిరణం  
 బుల మున్నిడుకొని పద్మబాంధవుఁ డుదయాద్రి నలంకరించెను.  
 ఆసమయంబునకే నాధనాథుఁడు పరివారముతోడ బురికేగి

యహమ్మఘోచిత కృత్యంబులఁ గావించుకొని నిజసుతుని  
వేటకుఁ బంపు వేడుక తనమనంబునఁ దూగాడుచుండఁ దగు  
పరివారంబుల నయ్యైసాధనంబులఁ బట్టుకొని తిన్ననివేటఁబో  
నాజ్ఞనొసంగి సింగపుఁగొదమలనేని యవలీలఁ బరిమార్పఁగల  
వేటకుక్కల నిచ్చి నిజసుతునిఁ గానకంపెను.

—♦ తిన్ననివేట. ♦—

తిన్నెడా యాయుమ్మగయాసాధనంబులఁ గొని శబరులు  
తిన్ననుసరించి రా నడవికేగి మృగకుల సుయుతంబగు వేంకటా  
చూమువంకం డెంకి వెట్టుకొనియుండి విక్రమించి తెరవేటను  
మృగంబుల నొకనాఁడు కొట్టుచు సారమేయంబుల సహాయ  
మున స్తబ్ధరోమంబుల బీచంబణంచుచు నొకసారి వలలనేసి  
పులుగులఁ బట్టుచు మఱియొకతూటి డేగ, ముంగి, సివంగి,  
యిట్టిమున్నగు వేటల యదనెఱింగి యాయాజంతువుల సంహ  
రించుచు నిజపరిచరానీతంబులగు మృగంబులకెద సంతసించుచు  
నిజబాహుబలంబున సంహరింపఁబడిన పులుల, సింగపు గొద  
మల, దుప్పల, సివంగుల, లేళ్ళ, జమరీమ్మగంబుల, నవ్వారిగ  
దండి కుపాయనంబుగఁబంపె. మఱియు భక్తిపారవశ్యంబున  
ముందువడిన మెకమునుగొని దానిని గాల్చి యుమానాథున  
కర్పించిక్రొవ్వి నపందులఁ గమ్మగగాల్చి పరిజనుతేదానొకజువ్వి  
వృక్ష చ్ఛాయ నాశ్రయించి పరిజనులతో స్వేచ్ఛగ భుజింప  
మొదలిడెను. పరిజనులు తత్రస్థశిలలఁ, బర్ణంబులఁ, బువ్వుల, లతల,

నానంబులుగఁజేకొని తమతేని మున్నిడుకొని యనుదినంబును  
 స్తబ్ధరోమంబుల మానంబును గుత్తుక బంటిగ మెసంగుచు  
 నా యాయి కొండలఁ గల మృగకులంబుల సంహరించుచుఁ  
 దిన్నని మనంబునకు ముదంబును గలుగఁజేయుచుండిరి. తిన్నఁడు  
 తన్ను పరివారము సేవింప భృత్యుల మృగయాకౌశలమునకును,  
 దనచేఁగొట్టఁబడి కుప్పకుప్పలుగఁ బడిన మృగకులంబులకును,  
 మనంబున ఘనంబగు నానందంబునుబొంది యింకను దృష్టిఁజేం  
 దక కానల వెదకి మృగకులంబుల ధ్వంసమును గావించుచు  
 శ్రాంతిఁజెందినవాఁడై యొండొక తావున శ్రమాపనోదముఁ  
 గావించుచుండె. అత్తటి మృగయులు మాటులుగట్టి తాము  
 పన్నిన వలల మృగంబులు వడుటకై యందందుఁ గోలాహల  
 ముం జేయుచుఁ జిక్కిన వానిని జంపి చొరనున్న మృగంబుల  
 నేర్పునఁ జంపుచుఁ గానల మృగశూన్యములుగఁ జేయుచుండిరి.

రెండవ ప్రకరణము సమాప్తము.







## తిన్నఁడు .

—

మూఁడవ ప్రకరణము .

==

—♦ తిన్న నినిద్ర . ♦—

తిన్నఁడా సన్నేశ్వరసాయుజ్య సామ్రాజ్య ధురంధరుండై యొక సాలవృక్షచ్ఛాయనాశ్రయించి విశ్రమించియుండఁ శుఖావహమై యాతని కనుదమ్ముల నిద్రాదేవియాశ్రయించె. కిరాతకుమారుండు నిద్రాముద్రిత లోచనుడై యొడలెఱుంగక స్వగాత్రసుఖంబునైన సరకుఁగొనక కఠినశిలాతలంబుల నీశ్వరధ్యాన పరవశుడై పరుండియుండెను. ఆ సమయంబున నాతఁడనన్యసామాన్యమగు స్వప్నసుఖంబు నందుచుండ నొక దివ్యపురుషుఁడు నిర్వాణ కరుణా కటాక్షంబున నాతనికి సాక్షాత్కరించెను.

మ. “ ఒడలెందెల్ల విభూతిపూత పులితో ♦ లొడ్డాణమల్లాడుకెం  
జడ లొత్తైకవిచార నిశ్చలదృగ ♦ బ్జాతంబుల చ్చెనక

చ్చడ మంసంబునరుండమాలగళదే ♦ శస్త్రావుంఁగాలఁగా  
నొడయండ్లొక్కరుండక్కుమారుకలలో ♦ నుద్యత్తపాపాణియై.

తోడనే తిన్నఁడు దిగ్భ్రమఁజెంది యూరకుండ దివ్యపురు  
షుఁడాతనితో “వత్సా! నీ వవివేకివలె నిట నేలఁ దిరుగు  
చున్నావు? దీన నీ కేమి లాభమున్నది? ఇదియా నీ భక్తి  
పారవశ్యము? చిన్ననాటనుండియు హరసాన్నిధ్యమును గోరు  
నీవు చేయవలసిన పనియా యిది? ఇఁకనైన బాగుపడఁగోరుదు  
వేని నాబుద్ధివినియిహపర సాధకుఁడును, వటమూలాశ్రితుఁడును  
దాసముం గొంగుబసిండియు, గట్టువిలుతుఁడును, యోగిజనదుర్ల  
భుఁడును, నగు గిరిజాజాని సువర్ణముఘోప్రాంతారణ్యముల  
వసించుచుండు ఆతని సేవింపు”మని చెప్పి యంతర్హితుఁడయ్యె.  
అంత నొడలుగడలఁ దిన్నడు మేల్కొని నలుగడలఁ గలయం  
జూచుచు నచ్చెరువందుచుండెను.

—♦ కోలము వీడివచ్చుట. ♦—

ఆసమయంబున శబరులు సింహవ్యాఘ్రాదులం జంపుచు  
నింకను గొన్నింటిని వలలంబడరొప్పించుఁ గోలాహలముంజేయు  
చుండ నేకలంబొకటి వారిచేఁ దరుమంబడి వలంజిక్కియు, వల  
త్రాళ్లంద్రెంపి నాఁడు హిరణ్యాక్షుని సంహరించుటకై యవత  
రించిన విష్ణువు ననుకరించి యడ్డువచ్చిన సారమేయంబుల నిజ

దంష్ట్రులఁగొట్టుచు నాజేటకస్త్రలోల్లం ఘనమాచరించి వ్యాధుల  
యత్నముల విఫలములంజేయుచు గుర్జరధ్వనుల దిశలు మాఱు  
మొలుంగ నెందేనిబరువిడుచుండె. అంతఁ దిన్నఁడు తాఁగనిన  
స్వప్నమునకై యాలోచించుచుండ మృగయులకోలాహలంబు  
లును, వరాహ గుర్జరధ్వనులును, దనుఁబ్రబోధింప లేచి  
కాసెబిగించి ధనుర్బాణంబులధరించి వలలఁదప్పించుకొని పోవు  
వరాహమును దఱుముచుఁబరువిడనారంభించెను. పందియు,  
దన్ననుసరించి వచ్చుచుండిన కిరాత కుమారునకుదొరకకుండ  
నాతనిబలువిధంబులఁద్రిప్పి యొకచో శ్రాంతిఁజెందిన దానివలె  
డాఁగి కిరాతుఁడు సమీపించియే యసమకట్టుఁడుఁ బరువిడుచు  
నొకచో నిలిచి రమ్మని పిలుచుదానివలె సఠించుచు నాతఁడు  
పరువిడినఁ దానునుఁ బరువిడుచు, నిలిచిన నిలుచుచు, నలసిన  
యలసినట్లగపడుచు, నేయంజూచినఁ బరువిడుచుః దాను  
మాయా వరాహమును బుద్ధిని గలుగఁజేయ నజ్ఞానుఁడగుఁ  
జెంచుకొమరుఁడు దానిని సామాన్య వరాహముగ నెంచి  
యది దొరకమింజేసి రోషక్రోధంబులు ముప్పిరిగొన దాని  
నేయ సమకట్టి తొల్లిగిటి జవంబున లెక్కుడు జవంబుతోఁ  
బరువిడఁజొచ్చెను. కోలము తిన్నఁడు విసివి తన్న వీడమికి  
నెద నానందించుచు నడవులనుండి యడవులకుఁ దిప్పుచు  
దుదకు సువర్ణముఖీ ప్రాంతారణ్యమున జువ్వినీడంగల ఈశ్వర  
లింగమును సమీపించి యటఁ దాను దిరోహితమయ్యెను.

అంత ననతిదూరంబున నిర్మలతరవారిపూరంబును, సారస  
 కల్పారకుముదలై రివశోభితంబును, రాజహంస విరాజమానం  
 బును, బధికజనపరిశ్రాంత్యపనోదకంబును, మునిజనగాత్రదూషి  
 తంబును, నై మద్దెలమోతల ననుకరించు నలలఁ జెన్నొందు  
 సువర్ణముఖం చూచి ముదితుఁడై యం దవగాహనముంజేసి  
 తత్తైకతంబుల నాసీనుఁడై కొంతొక తడవునకుఁ దత్సమీప  
 మున, దీర్ఘ తరశాఖోపశోభితంబగు నొక జువ్విన్మృక్షముంజూచి  
 దానిని పమిపించెను. అప్పుడ తాను వరాహమునకై పడిన  
 యాయాసమున, స్ఫురిత స్వప్నవృత్తాంతుఁడై సార్థకముగను,  
 వరాహము తన్నలయించుట యీశ్వర మాయగను దలఁచి  
 యత్తరు మూలాగ్రంబునఁ

శా. “నంతోషంబునఁ గాంచెఁ దిన్నఁడుఁసమస్తవ్యాపకానంతవే  
 దంతస్థాపిత చిన్మయాంగమున విద్యాధ్వాంత సంతాన సం  
 క్రాంతస్వాంత నిశాంత జంతు సుఖమార్గ ప్రాపకాభంగ రు  
 క్కాంతాపాంగము దివ్యలింగమువివి క్త ధ్యేయనిర్లింగమున్.

జూచి తా స్వప్నమునఁ గనిన దివ్యపురుషుఁడు హరు డే  
 యనియు, నాతఁడు వరాహ రూపంబునఁ దన్ను స్వసన్నిధిం  
 బొందించె ననియు, నాటితోఁ దన కీశ్వర సాయుజ్య సామ్రాజ్య  
 సుఖము దొరకెననియు నెంచి కడుంగడు సంతసించి కందళిత  
 గాత్రుండును, నుదిత బాష్ప సంకలిత కపోలుండును, గద్గద  
 కంఠుండును నై యా మహాలింగమునకు భక్తియుక్తంబుగ  
 దండప్రణామంబుల నాచరించి నిర్విచార మనస్కుఁడై యా  
 లింగమున కభిముఖుగ నిలువంబడియుండె.

మూడవ ప్రకరణము సమాప్తము.



# తిన్నఁడు.

## నా ల వ ప్ర క రణ ము .

—♦ తిన్నఁ డీశ్వరు నుఁడునుూరికిఁ బిలుచుట ♦—

తిన్నఁడు కడుబత్తితో శివలింగాభిముఖుడై నిలిచి  
 “ఓ లింగమా ! సింహ వ్యాఘ్రాది మృగసంకులంబగు నీకొండ  
 తరి నిలు నేలఁగట్టితివి ? ఈ జువ్వినీడ నేయాస నాశ్రయించి  
 తివి ? మఱియు నీ యేటితరి నీవాకొన్న నీకన్నపాసంబుల నిచ్చు  
 వాకెనరు ? నీ విట నేల వసింపనలయును ? నాయట్టి భక్తులు  
 నీకుండ నీవిట్టిడుమల నంద నాయమే ? లోకమున నీకెవరును  
 భక్తులు లేకపోయిరా ? వారు నీ విట నొంటి వసించుటకు  
 సహించిరే ? కట్టా ! వారు నీకుఁ దగు వసతిం గల్పింపలేక  
 పోయిరా ? నీ వీకానల నెండకును, వర్షమునకును, శీతమునకును  
 సహించి యాకలములఁ దిని మనుచుండ నీభక్తులు సుఖంబుగ  
 నెట్లు మనుచున్నారు ? లేక వారు తిన్నఁ బిలిచినను నీ వీ  
 మృగంబులు దోడుగా నిటనే యుండఁ దలచినాఁడవా ?

ఈ కాంతారమున నీ కెవరైనను జుట్టంబులు గలరా ? నీ కిందేదైన నీప్సితముగలదా ? నీ కేదియును లేనిచో నిటనే యుండ నెందుల కంగీకరించివాడవు ? వేయేల ? దేవా ! నీ విట నొంటరిగ నుండజాలవు. నాతో మా యడుమూరి కడ్డుచెప్పక రమ్మ. నీవు వచ్చినఁ గొండల, గానలఁ దిరిగి, కొన్ని పందులను, లేళ్ళను, దుప్పలను, సంహరించి నేఁ డెచ్చెదను. వానిని మా చిన్నక్క, పెద్దక్కలు కమ్మగ వండి నీ కొసంగుదురు. అటులనే పిట్టలనుగూడ వండి పెట్టుదురు. కావున నాతోఁ దప్పక నీవు రమ్మ. అదియునుగాక శంకరా ! నీవు నాతో వచ్చితేని నివ్వరిప్పాలను, గునుగుంబ్రాలును, వెదురుం బ్రాలును, సవరపు మెకముల పాలును, నీకుఁ బాయసమున కద్వారిగ నిచ్చెద. నీకటఁ బుట్టతేనె, పెరతేనె, పుట్టజున్న, తొట్టతేనె మున్నగువానిలో ముంచి జలజలపిండి పోల్కి రాలు మాంసపుముక్కలను గడుపార భుజింప నొసంగెద. సీవాకవేళ వీనిని దిననిచో నేరేడు, నెలయూటి కొండ మామిడి, మున్నగు ఫలంబుల నారగింప నొసంగెద. నీకిటనిల్లు వాకిలియు లేదుగదా ! చుట్టములుగూడ లేరే ? చెలులు సున్నయేకదా ! ఇల్లాలందువా ! అదియు నగపడదే ? కొడుకులైన నిటఁగనఁబడరే ? ఏసుఖమును లేకుండ నీకిటనుండఁదరమే ? శంకరా ! మాయూరికి నామాటవినిరమ్మ. నీకట నేలోపమును లేకుండఁ జేయుచు, నేనీచరణ దాసుఁడనై యుందును.

శా|| “ఇల్లో ముంగిలియో యనుంగుఁజెలులో

యీదైనచుట్టుంబులో

యిల్లాలో కొడుకో తరింపవశమే

యేపోడుములేక ? మా

పల్లెంగోరిన వెల్లనుంగలవు తె

ప్పల్లాంగ నీకిచ్చెదన్

చెల్లంబోయిట నొంటి నుండకటు వి

చ్చేయంగదే లింగమా !”

నీకెప్పుడు దేనిని గోరినప్పుడ దానినిదెచ్చి యొసంగెద. నీసేవకుఁ బలువుర చెంచెతల నప్పగించెద. నీవు నాయుండు వాత్సల్యముం జూపుచేని రా ! లేనిచో నిను వీడి నేఁబోను. నీతోటిదే లోకమనుచు నెంచి నీకరుణను, మానంబును జూచెద. నీకెప్పుడు మనసు వచ్చిన నప్పుడ యిటనుండ మానుదు. నిన్నిపుడు నే నెందులకుఁ గష్టపెట్టవలయును ? నీచిత్తము వచ్చినటులఁ జేయు” మని ప్రార్థించుచుండెను.

—◆ కిరాతుల విచారము ◆—

తిన్నఁడట్లు శివభక్తి పరవశుడై యొడలు తెలియక మధుపము మకరందము నాసించి పద్మమును వీడని చందాన నా యీశ్వర లింగము నాశ్రయించియుండ నటఁ గిరాతులు తిన్నఁడు వరాహము వెంటఁబోయి యెప్పటికిని రాకుండుటం

జేసి వచ్చినది యొంటి పందియనియు, నేమి యిక్కట్టు  
 మూడెనో యనియు నెటఁ బోయెననియు, నేరీతి నెటఁ బాధ  
 పడుచున్నాడో యనియు, విచారించి భయసంభ్రమాక్రాంత  
 హృదయులై యాతని జాడఁ గనుగొన నెంచి నలువలంకులఁ  
 గలయంజూచి యడుగుల జాడంబట్టి కొండలను, గానలను  
 దాటి యెఱుఁగి శివలింగము నాశ్రయించుకొని యున్న  
 తిన్ననిం గని ముదంబందుచు సమీపమునకుఁ బోయిరి. అటఁ  
 దిన్నఁడు మైమఱచి తదేక ధ్యానమున నీశ్వర ప్రార్థనముఁ  
 జేయుచుండె. ఎంతో సంతోషమునఁ గిరాళ్లు తిన్నని సమీ  
 పించినను వాఁడు వారిని గన్నలారఁ గాంచకపోవుటంజేసి  
 ఖిన్నులై వారు “ అన్నా ! తిన్న ! నీ వొంటి పండిన దరుము  
 కొని వచ్చి యేమి యిడుమపాటు నందుచున్నావో యని  
 మేమ భయమును జెంది నిన్ను నెదకుచు వచ్చినారము.  
 మేమెన్నియో బాధలనందుచుఁ గానలఁ దిరిగి తిరిగి యిటుకు  
 వచ్చినను, నీవు మాతో నేలమాటాడవు ? మేమెంతదైన్య  
 మును బొందినారమోయని యైన నాలోచింప వైతివిగా ?  
 నీ విటుల మాటాడకుండుటకుఁ గతింబెయ్యది ? వేటలాడ  
 నేతెంచి యింతదనుక ఘోరారణ్యముల మెలఁగుచుండఁ  
 దలిదండ్రులింటఁ గోపింపకుండుదురే ? నీ కేటి యీవెట్టి ?  
 మేమేమన్నను బలుకవేల ? అయ్యయో ? మేము నీ కేమియెగ్గు  
 గావించినారము ? నీవిటులఁ గతినుండవై యుండ మేము మనఁ  
 గలమా ? మా కేటిదిక్కు ? నీవు పలుకమింజేసి మామనంబులు



మిగులఁ బరితపించుచున్నయవి. మాయెడ నీకొకవేళఁ గోపము వచ్చినను నీగాలికిఁ బసివట్టి మాప్రయత్నముల నీటఁగలిపి వేటకుక్కలునిన్నఁజుట్టుముట్టి మహానందమునఁ దోకలాడించు చుండఁ జూడవేమి? వానిని జూడకపోవుటకుఁ బాపము నోరులేని జంతువులేమి చేసినవి? నీవు మమ్ములఁ దృణకణంబుల మాడ్కి సరకుఁ గొనక మాగతియేమైనదియు నెఱుంగక యిట నొంటరినై యున్నాడవు. మేమును నీజూడ నెఱుంగలేక యలయుచు సొలయుచు నిట కేతెంచితిమి. ఎటవేసినవలలటనే యున్నని. మృగములు వడటకుఁ గ్రొత్తవలలను బన్నుటలేదు. ఇదివఱకుఁ గొట్టఁబడి చచ్చియుండిన మెకంబులఁ దేలేదు. విడివేట పిట్టలకు మేత పెట్టలేదు. ఇంతదనుక మృగయావిహారంబున శ్రమపడి యుండిన కిరాతులకాయాస మొక కొంచెమైనను దీరుటలేదు. మెకంబులఁ గాల్చి యుమానాథుని సేవింప లేదు. కుక్కలు, మేవుఁ గొనుటలేదు. మనము చేసిన పనులను దెలుపుచు బాహుబలంబునఁ జంపిన మెకంబులను దండి కుపాయనముగఁ బంపుటయును లేదు. ఇటుల నుండినఁ దండి కోపింపఁడా? విశేషించి ప్రభు సన్నిధిని మాకుఁ దలవంపు ఘట్టిల్లదా? సకల కార్యంబుల నప్రయత్నములను మా భ్యాతి నీటఁ గలియదా? అయ్యయో! నీ విక మమ్ముఁ జీకాకుపెట్టక మా దుఃఖమును బోఁ జేసి మాతోఁగఁగమ్ము. మఱియు నాయనా! తిన్న ! నిను వీడిపో మా

మనసొగ్గదు. మీ తోబుట్టువులును, జెలులును, దలిదండ్రులును “మీరందఱును రా మాతిన్నఁ డింకను రాలేదేమి?” యని యడుగ మే మేమని చెప్పఁగలారము? మా మేన ననువు లుండునే? పురమున మా ప్రతిష్ఠ నిలువఁగలదా? పిన్నవాఁడ వగు నిన్న వీడి మేము పురికిఁ బోవ మాకు నలుపురిలోఁ దలవంపు ఘటిల్లదే? మమ్మారక యేల దీర్చిం చెదు?

శా. “ఓతండ్రి! నినుడించిపో మనసు మాకొక్కింతగానేర్చునే? మీ తోబుట్టులుఁ నల్లిదండ్రులు చెలు వ్రీరెల్లరేతేరఁగా మాతిన్నండిపుడెందు బోయె ననినన్మాప్రాణముల్వోవె? రావే తిట్టింపక జల్లెలోన మముదేవే వన్నెయు న్వాసియున్.”

కన్నారఁ దేరియైనఁ జూడవేల? నీవు రాకున్నచో మాకు జెప్పవలసిన బుద్ధిని జెప్పము. మేము పోయెదము. మేమీ కాన నిక నిముషమేని నుండఁజాలము.” అనుచుఁ బలుకు పలుకుల నెట్టకేల కాలించి యెలనగ వంకురింపఁ బ్రసన్నుడై వారల కిట్లనియె.

—♦ తిన్నడు కిరాతులకు సెలవొసంగుట ♦—

చెంచులారా! మీ రేల యూరక వాపోయెదరు? యోగిజన దుర్లభమైన లింగము, తపోనిష్ఠా గరిష్ఠులై యడవుల నా కలములఁ దిని మను ఋషి జనధ్యేయమైన లింగము,

స్వసుఖ పరాఙ్ముఖత నాత్మధ్యానాసక్తి కామునిఁ జంపి  
జితేంద్రియత్వము వహించిన యీశ్వరలింగము, ముల్లోకముల  
బెచ్చుపెఱిఁగి పరులను సరకుఁ గొనక లోకములఁ జీకాకుపఱచు  
నసురుల బీచం బణపఁ గొండను విల్లుగఁ జేకొనిన మహేశ్వర  
లింగము, ప్రాణము పోవునేమో యనియైనఁ జింతింపక  
హాలాహలముం గంతమునఁ దాల్చిన మహాలింగము, దక్షాధ్వర  
ధ్వంసమును గావించి పేరు పొందిన లింగము. అపర్ణాదేవి  
తపము నకు హృదయమున గడుంగడు ముదంబంది యామెకు  
మాయావటురూపంబునఁ బ్రత్యక్షమైన లింగము, స్వవంశీయుల  
ముక్తికై నిద్రాహారముల వీడి తప మాచరించిన భగీరథుని  
మనమలర వియద్వాహినిని మఱాళ్లం దాల్చిన లింగము, కామినీ  
రూపమును గైకొనిన వెన్నుని మోపించి తనకుఁ గల శరీర  
సౌఖ్యమును జూపిన శివలింగము, గజాసురుని సంహరించి  
యాతనికి ముక్తి నొసంగిన దివ్యలింగము, కాశిని వసించుచు  
నొకనాఁడు భిక్షుదొరకమిక్తై యా మహేశ్వరుని . : తనమును  
శిపింప నుద్యుక్తుడగు వ్యాసునకును, వాని శిష్యులకును జతు  
ర్విధాహారముల నాపోవ నొసంగి కోపపరీత చిత్తుడగు  
వ్యాసుని గాశినుండి తఱిమిన హరలింగము, తన కపకృతిఁ  
జేయ నెంచి దురహంకారుడై కైలాసమును బెకలీంచి స్వ  
శక్తిని గోల్పోయి రొద సేయు గైకనీ పుత్రునకు సాక్షాత్క  
రించిన యుత్తమలింగము, భక్తులఁ గాపాడఁ దలఁచి యవత

రించిన లింగము, అనవరతము పితృకాననమున భూత భేతా  
 శాదులు తోడుగా నివసించుచుఁ బుణ్యక దండలు, భోగి  
 భోగింబులు, గజచర్మము, మొదలగునవి తన్నలంకరింప  
 నుమతో విహరించు లింగము, స్త్రీ విజితుఁ డనుటకు గంగా  
 యమలకు స్వశిరోగాఢ్రముల నొసఁగిన యా భూతపతి  
 లింగమునైన యీ లింగ మీ రీతి నే సుఖములును లేక  
 ఘృత్పిపాసలకు లోనై యీ కానగల ఘాతుక మృగంబులు  
 దోడుగా వసించుచున్నయది. ఈ మహాలింగమునకుఁ జేదోడు  
 వాదోడుగ నీ మేను గలంత కాలము నుండఁ దలఁచినాఁడను.  
 మీ కిఁక నాతోఁ బని లేదు. మీ మీ విచారముల బోనాడి  
 మీరు పురికిఁ బొండు. నే రాజుల. ఇది ముమ్మాటికి నిశ్చ  
 యము. ఈ మహామహుడు నావెంట వచ్చెనేని నేను మీతో  
 వచ్చెద. లేనిచో నేనును రాను. ఇది మొదలు గిరిజాజాని  
 యెటనుండిన నటనే యుండువాఁడను గాని యాతని  
 వీడి నిముషమేని మనఁ జాల. వేయేల! శబరులారా!  
 నా కీ దైవమే చుట్లము. ఈ యుమాధపుఁడే నా జనకుఁడు.  
 ఈయపర్ణాకళత్రుఁడే నాతల్లి. ఈగిరిజావల్లభుఁడే నా తోఁ  
 బుట్టువు. ఈగంగాధరుఁడే నాసంగడిఁడు. వీఁడే నాగురుఁడు.  
 వీఁడే నానాథుఁడు. ఇంతకంటె లోకమున నాకు హితులుగాని  
 చుట్టములుగాని లేరు. నాకీతఁడేతోడు. నేనీతనికిఁ దోడ్దై యీ  
 కాననుండఁ దలఁచినాఁడ. మీరిట న్నాకై యిడుమ పాటుఁ

జెందక నాసాంగత్యమును వీడిపోండు. నన్నిఁకఁ జేకాకుపఱుపక మీరు గదలి పురమునకుఁ బ్రయాణమై కదలుఁడు.

శా. “నాకుంజుట్టము తల్లిదండ్రులు చెలు ♦ ల్నాధుండునీదైవమే మీకిచ్చోబనిలేదు క స్తిపడఁగా ♦ మీపల్లెకుంబొండు కా రాకూరంబులు చేసినంగదలి నే ♦ రానిచ్చటం బ్రాణములో పోకార్తుం దుదినాదువేలుపునకై ♦ బొంక నిజంబింతయుకా.

నా యీదైవమునకై యసువులనేని యర్పించువాడఁ గాని మీతో రానొల్ల. ఇది నానిశ్చయము. మీకు నిజముగ శక్తిగలదేని మీరీదైవమును నాతో నుడుమూరికివిచ్చేయుమని ప్రార్థింపుఁడు. స్వశరీర సుఖములనే యాసింబితిరేని పొండు. మాతలిదండ్రుల నాకై వగవలదని నుడువుఁడు. మీరీ మృగ యా సాధనంబులఁ జేకొనిపోయినఁ బొండు. లేనివో నిట నుండిన నుండుఁడు నాకుమాత్రమింక సంతరాయములఁ గల్పింపఁ బోకుఁడు. సత్వరమ యిటనుండి పొండు” అని కిరాతులకు సెలవొసంగి తాను మఱల నీశ్వరుని ధ్యానించుచునుండె.

—♦ కిరాతులు తిన్నఁడు రామికి విచారించుట. ♦—

తిన్నఁడు తమ్ము సరకునేయక పొండని చెప్పినందులకు మిగుల విచారించుచుఁ దిన్నని భక్తిసామర్థ్యములను, నీశ్వర ప్రభావమును, దాము కేవలము మొఱకు జనులగుటం జేసి తెలిసికొనలేక తమలో దామిట్లువగవంజొచ్చిరి. “అయ్యయో!

మనము కెక్కుదినాలనుండియు దిన్నడు మనలఁ గాపాడఁ  
 గలఁడనియు, మనకిక నేబాధలు నుండవనియు, సకలసుఖములు  
 జేకూనుననియు, నాబాలగోపాలము మనంబుల ఘనంబగు  
 నానందములఁ బొందియుండ మన మనోరథంబుల మంటఁగలిపి  
 యేద్రోప్యములైన తాతిని జేకొని కానలనుండఁ దలఁచి  
 నాడుగా? కట్టా! ఇఁక దిన్నని మనమును ద్రిప్పి యుడుమూ  
 డికి దోకొనివచ్చు మహామహులంగానమే? తిన్నడు సర్వ  
 సుఖము నందుచు నిపు డేరీతి నొంటి నుండఁగలడు? ఆహా!  
 మన యీ ముద్దుతిన్నడు ఘోరకాంతారంబుల నే ఘాతుక  
 మృగముల వాతఁ బడునోకదా! తాతికి దిక్కులేదని  
 తాను దలఁచెనేకాని తనకు దిక్కులేదను విచారము వాని  
 మనమున నిసుమంతయు లేదుగదా! సర్వజ్ఞుడని మన  
 మెంచి యువ్వెల్లారుచుండఁ దిన్నడు వెట్టి తిన్నడయ్యెనే?  
 అమ్మమ్మ! తిన్నఁ డడవి నొంటి నుండెనని యే మోమున  
 నాధనాధునకు వచింపఁగలము? తన ముద్దుతిన్నడు రామి  
 జేసి నాధనాధుఁ డిఁక నే రీతి మేనఁ బ్రాణంబుల నిలుపఁ  
 గలడు? అతిని దుఃఖము నిఁక నే రీతి మాన్పఁగలారము?  
 తన ముద్దుపట్టి యొంటిఁ జరింప నిచ్చగించని నాధనాధుడు,  
 లోకము ననవరతముఁ బ్రియతమమగు వస్తువు తనకు  
 వేఱొండు లేమింజేసి వెట్టి తిన్నని గాత్ర మాలిన్యముచే స్వ  
 గాత్రమునకు మాలిన్యమును సంపాదించు నాధనాధుడు, సదా

తన యనుంగుఁ బుత్తుని మద్దులొలుకుఁ బలుకుల కెంబఁబున  
 నానందించు నాథనాథుఁడు, సంప్రాప్త యశావనుఁడగు నిజ  
 సుతునికి రాజ్యము నొసంగి సుఖాన నుండఁ దలఁచిన  
 నాథనాథుఁడు ఇక నేరీతి మనల మన్నించు ? తిన్ననితోటిదే  
 లోకమనుచు నాతఁడును గానకుఁ బోయియుండును గాఁబోలు?  
 మన కేటి దిక్కు ? ఇక మనలఁ గాచి రక్షించు రాజరత్న  
 మెవఁ డొదవునోకదా ? ఎఱెటో నాథనాథుఁడు పురుషుఁ  
 డగుటంజేసి పుత్తుఁడు రామికై దిగు లందక ధైర్యముగ  
 నుండిన నుండవచ్చును. తొమ్మిదినెలలు మోసి శరీర సౌఖ్యము  
 లకు వెలియై పాలసముద్రము శీతకరణునిఁ గన్నరీతిఁ దిన్ననిఁ  
 గని యమితానందమును బొందుచున్న తందె, సుతుఁడొంటరిగ  
 నడవుల సంచరింపఁబోయినఁ మందుకుఁజెందు తందె, ప్రజలు  
 తన ముద్దుకొమరుని గుణగణంబుల జెప్పుచుండ ముదంబునందు  
 తందె, తిన్నని రాజ్యాభిషిక్తునిఁ జేయఁ గోరుచున్న తందె,  
 “ తిన్నఁడు కానల నొంటరిగ నుండె ” నని చెప్పినతోడనే  
 యే రీతి నుండఁగలదు? ఆమె పుత్తుని జూపుఁ డని మనల నడిగిన  
 నేమి చెప్పఁగలము? మనము గూడఁ దిన్నని యాశ్రయించి  
 వనమునుండి పోవుట లెస్సగాని పురమునకుఁ బోయి “ మా  
 తిన్న నొంటిగఁ గాన డించి వచ్చిరే ” యను నపవాదమునకు  
 నహించుట యుచితముగాదు. అనుచుండ నందుఁ గొందఱు  
 “మన మూరక మూఢులమై యేమేమో యాడుచున్నారము

కాని తిన్నని దృఢభక్తిని గానలేకున్నారమనియు, దిన్నడు సామాన్యఁడు కాఁడనియు, బుట్టిననాటనుండియు నాతఁడు శివునిఁ బూజించుచు నాతనినే తలచుచు నాతని సైకతంబులఁ బ్రతిష్ఠింపజూచుచుఁ దా నేసిన కోలంబులఁగాల్చి యుమా నాథున కీడలించుచు, శివకథా శ్రవణోల్లాసియై సంచరించు చుండ మన మాతఁడు రాజగుననియు, నాతని వలన బాగు పడఁగలమనియు నేమేమో యెంచుచున్నారము. మహాబోటి పాపులకు మహామహుడగు దిన్నని సహవాసమేల యబ్బును? మహానీయుఁ డగుటంజేసియే తిన్నని కీర్త్యరలింగము దొరకినది. మఱియు నా గిరిజా వల్లభుడే భక్తవత్సలుడై వరాహరూప మునఁదిన్నని తన యుండుచోటికిఁ గొంపోయెను. లేనిచో నిన్ని పండులు తిన్ననిచే నశ్రమంబుగ సహరింపబడుచుండ నాతని కా కోల మజెయ్య మెట్లుకాగలదు? దీనికై మనము వగవంబనిలేదు. తిన్నడిక నీశ్వరాధాన తత్పరుడై యుండి యాతని నిర్వాజ కరుణాకటాక్షమున ఋషిజన దుర్లభము లగు బరలోక సుఖములఁ గాంచగలఁడు. మనము నిర్విచారుల మై యుండుటయే లెస్స. దీనికిఁ బురజనులును, నాథనాథుఁడును, దండెయు, నిచుకేనియు విచారమును జెందరు. మనము తిన్ననిఁ గాన వీడితిమను నపవాదమును గలుగనేరదు. వివేక విదూరుల మగుటంజేసి మన యవివేకమును వెలిబుచ్చుచు నేమేమో విచారించుచున్నారము గాని మనయట్టి యవివేకులు.



మన పురమున లేరు. కాన మనముల నుండిన విచారముల వీడి  
మృగయాసాధనములఁ గైకొని పురమునకుఁ బదుం"డని  
తమలోఁ దామనుకొని పురమునకు నిర్విచారులై పోయిరి.

—♦ పురజనుల యానందము ♦—

శబరులు పురమునఁ బ్రవేశించి మోముల చైన్యరస  
ముప్పతిల్ల నలుపురఁజూడనోడి యెటెటో తిన్న డీశ్వరలింగము  
నాశ్రయించి కాన నుండెనని చెప్పి తమతమ యిండ్లంజేరిరి.  
ఇంతదనుకఁ దిన్నఁ డీశ్వర భక్తుఁడనియు, నాతనిని గన్నతల్లియే  
తల్లియనియు, దమకు నట్టి సుతుఁడు పుట్టిన బాగుండుననియు,  
నెంచు చెంచు పూఁబోండ్లు తిన్నఁ డీశ్వర సాంగత్యమును గోరి  
యడవి నుండెనని విని యానందమున మైమఱచి యుండి  
కొంత తడవునకుఁ దెలివినంది “అహహా! మనమేమో యను  
కొనుచున్నారము గాని తిన్నఁ డేమి పుణ్యాత్ముడమ్మా!  
ఆతనికట-యోగిడన దుర్లభమగు నీశ్వర లింగము దొరకిన  
దట! దానినాశ్రయించి యడవి సున్నాడట. ఆతని నోములు  
ఫలించెఁగా యనువారును, నీశ్వర సేవానిరతుఁడగుఁ బుత్త్రునిఁ  
గనిన తల్లియే తల్లియను వారును, దీనికి మన తందెమ్మ మన  
మున నెంతయో సంతసించుచు మనయభిప్రాయమును గనుఁ  
గొనఁగోరి నిపుడు గప్పిన నిప్పుక భంగినుండు ననువారును,  
నొక వేళఁ దానుగూడఁ దిన్నని వీడనేరక యడవికిఁ బాపులమగు  
మనల వీడి పోవునను వారును, అక్కరో! మనవారు గూడఁ

దిన్నని వీడకయుండిన నిసుమంతయేని మోక్షము దొరుకు నేమోకదా! యను వారును, ఆ! యేటి మాటలివి? మన మగవారెక్కడ? తిన్నఁజెక్కడ? ఆతనికిఁగల్గు మోక్షమున నంతుగల్గుట యెక్కడ? యనువారును, చాలునమ్మా! యేటి మోక్షము? పండువంటి కాపురమును వీడి కానలనుండఁ గోరె దను? చక్కగఁ గ్రొవ్విస పండులఁదెచ్చి కాల్చి పుట్టతేనియ ముంచుకుఁ దిరుటకంటె మోక్షమింకొకటియున్నదే యను వారును, పెట్టిపుట్టలేదు గనుకఁ దిన్నఁడు వెజ్జితిన్నఁడై కానల దిక్కుమాలిన జాతినిగనిపెట్టుకొని యే పోడుముల్లెక యాకల ములకుఁ బొత్తుఁడైనఁడు. చాలు మీమాటలెఱకఁ గట్టిపెట్టుఁ డను వారును, ఓలమ్మ! మగలన్న నెంతనుక్కువో చూచితిరే? వారిని వీడఁకాలక యేవో మనసునకు వచ్చినవెల్లి నాడుచు నీశ్వర లింగమును, దాని నాశ్రయించిన మన తిన్నని నిందింప వచ్చిన మనయాయమ్మల నేమనవచ్చుననువారును, మగలతో టిదే లోకమను మగువలవీడి మనము కానకుఁ బోదుమే? యను వారును నైయుండి తమలోఁ దామకాఁగాదనుచు వాను లాడుచుండ నవ్వార్త నాధనాధునకును, దందెకును, శ్రవణ గోచరమయ్యె.

—\* నాధనాధ తందెల యానందము \*—

పాపము! శబరులు తిన్నఁ డడవినుండెనని చెప్పలేక చెప్పలేక నాధనాధునకుఁ జెప్పిరి. నాధనాధుఁడు పుత్రవాత్స

యమును, శివభక్తియు, దనమనమునఁ జిందురులాడుచుండఁ  
 గొండొకఁ యు ననఁజాలక చిత్రాయమాన గాత్రుఁడై  
 ముండి కరుణాకటాక్షమాన నిచుక ధైర్యమును  
 వహించి తన్ను మనోద్రధిమకుచు, శివభక్తి విశేషమునకును  
 నాతనికి రానున్న యీశ్వర సాయుజ్య సామ్రాజ్య సుఖము  
 నకును, డెందంబున ఘనంబగు మోదంబునందుచు నిర్విణ్ణులై  
 యుండిన యనుచరులం జూచి “ శబరులారా ! మీ రెందుల  
 కూరక చింతిల్లెదరు ? మాతిన్నఁ డీశ్వరభక్తుఁడగుట మొదటనే  
 తెలిసినది. భక్తిపూర్ణ మనస్కుఁడు కావుననే యాతఁడు కాన  
 నుండె. ఇది మన కానందదాయక మే యగును. గాని దుఃఖదా  
 యకము కానేరదు. తమ పుత్రుఁడు భగవదారాధనఁ జేసి  
 యనితరసామాన్య సుఖములను బొందుచుండ విచారించు  
 దలిదండ్రిలు లోకమునఁ గలరే ? సుతునిమూలముననే కదా !  
 జనకులు ము కులగునరు. తులువలగు సుతులు నూర్పురుం  
 డుటకంటె దలిదండ్రిలకుఁ బరలోక సుఖముల నొడఁగూర్చు  
 సత్పుత్రుఁ డొకఁడుండుట మేలుగాదే ? పూర్వము ప్రహ్లాదాది  
 మహామహాను, దుష్టులును, లోకకంటకులు నగు బిత్తులకు  
 శ్రీమన్నారాయణ సాయుజ్యసుఖమును గలుగఁజేయలేదే ?  
 ఆరీతినే మా తిన్నఁడును, మమ్మఁ దరింపఁజేయుటకును, దాను  
 దరించుటకును నెంచి తానక్షవి నీశ్వరలింగము నారాధించు  
 చుండెను. దీనికై విచారించు నంతటి మూర్ఖులమా మేము ?

దీనమాకించుకయు విచారము లేదు. దీనికై మీ మనముల నాటుకొనిన విషాదమును బాటదొర్లుడు. గ మీ మీ పనులనుండుడు ” అని చెప్పి వారల పగప వేసెను.

పాపము ! ముగ్ధహృదయ యగు తండె తన ముద్దు తిన్నని బుద్ధివిశ్చలతకుఁ నెదనించుక విచారింఁచియు మఱలఁ దానను జిన్ననాటినుండియు నీశ్వర సేవా తత్పరయగుటం జేసి విచారమును వీడి తనకు నట్టి యీశ్వరలింగము దొరికిన బాగుండు ననియు దానును శివలింగము నాశ్రయించి నిత్య పూజలఁ జేయుచుండిన ముక్తిసుఖములఁ గాంచఁగల్గుదు ననియు విచారింఁచుచుండెను. సప్తజంఘఁ దీవంబోండ్లు చ్చపల లగుటంజేసి తండెమ్మ హృదయమును బరీక్షింప వచ్చి యామె చుట్టును గూడి తమలోఁ దా మేమేమో గుసగుస లాడు చుండిరి. తండె తన్నుఁ జూడ నేతెంచిన యలరుబోండ్లం గని “ యో తీవంబోడులారా ! చూచితిరే ? మా తిన్నె డీశ్వర లింగము నారాధించుదు నరణ్యమున నుండెనట ! నేడుగా నా నోములు ఫలించె ? మా తిన్నెడు తన భక్తి సామర్థ్యమున మమ్మఁ గూడ భవసాగరము దఱిఁదేల్పఁగలఁడునుడీ ! ఆహా ! మా భాగ్య మేమని చెప్పదును. నా జన్మము నేడుగా ధన్యతఁ జెందినది. నా కింక నే లోపమును లేదు. నే నిప్పుడుగాఁ బుత్రవతి నైతిని. ననబోడులారా ! మీరును మీ మీ భర్తలఁ

గలిసి నిర్విచారంబుగ నుండి యీశ్వర సేవా సమాసాదిత  
హృదయమును తులం గని యోగిజన దుర్లభమగు గై వల్య  
సుఖమును పొందు. వృధా ప్రసంగముల వలన నచ్చెడి  
దేమియును పొందు. మన పాలిటి పెన్నిధి మన కాటిజేడు  
గలడు. ఆతని ననవరతము సేవింపుడు. ఆతడే మనకు  
జనకుడు. ఆతడే జనని. ఆతడే సోదరుడు. ఆతడే యిష్ట  
బంధుడు. ఆతని కెక్కుడు బంధువులు మన కీ లోకమున  
లేరు. ఆతడే మననాథుడు. ఆతని నేమటకసదాధ్యానింపుడు.  
ఇది మొదలు మన ననబోండ్లలో నెవ రీశ్వరసేవ నాచ  
రింతురో వారే నాచెలులు. వాగలగూడియే నే ముచ్చటిం  
చెదను. మీరు బాగుపడఁగోరుదురేని నామాటల నాలించి  
కాటినుండు దైవమును సేవించుచు మీమగలు గొట్టితెచ్చిన  
మృగంబుల బాగుగఁగల్గి యామహామహుని కర్పించు  
చుండుడు. ఇక మీయిండ్లకుఁ బొండ్లని సెలవొసంగి  
పంపివేసె.

—, తిన్నఁడు శివునిఁ బూజించుట —

పురజనులును, నాధనాధ తండెలును దిన్నని భావి  
సుఖంబులఁ దలచి మువంబు నందుచుండ నటఁ దిన్నఁడు  
శివుఁడు కనకతో నుడుమూరునకు రామింజేసి మనమునఁ గుంది  
యు, నించుక వడికి నదియు నొకలాభమే యనియు నెంచి  
మనంబున సంతసించి “యయ్యయో! యీమహానీయుఁ

శేన్నేండ్లనుండియో యీకానల నిట్లు నిద్రాహారములు లేక  
 కుందుచున్నవాడు. నాబోటి భక్తుడుడియు దుఃఖములపాలగుట  
 యుచితమే? ఇక నీతని పవిత్రముఖ జలంబుల  
 స్నానమాడించి యీకాన బలిసియుండి యేకల  
 ములఁగొట్టి బాగుగఁగాల్చి యితని కారగింప నిచ్చెద"నని  
 తలచి ధనువుఁ జేకొని కానం బ్రవేశించె. "భవితవ్యానాం  
 ద్వారాణి భవంతి సర్వత్ర" అనునట్లు మహాభక్తులు దేనిని  
 దలచినను సుకరముగ నదిలంభించునుగదా? తిన్నడు కానం  
 జేరుసరికి వరాహ సముదాయంబులు తమంతటతాము తిన్నని  
 యెదుటంబడినవి. తోడనే చెంచుకొమగుడు వాని నశ్రమం  
 బుగఁ జంపి సమిధల నేరితెచ్చి యా మాంసఖండంబుల  
 బాగుగఁ గాల్చి దొప్పలనిడి వానిం జేదోయిదాల్చి పుకిబఁ  
 గాంచముఖ జలంబుల నుంచుకొని విలునమ్ములఁ జంకనిడుకొని  
 యీశ్వరలింగమును సమీపించి భక్తిగదురఁ జెప్ప గాల్గితో  
 నిర్మాల్యముం ద్రోసివేసి గండూపజలమున మజ్జనముఁ జేయించి  
 పత్తిరిడి దొప్పలనుండు మాంసపుముక్కల నారగింప నెదుటఁ  
 బెట్టి తాను గ్రేప నొదిగియుండెను. తిన్నని భక్తిని బరీక్షించు  
 లకుఁ గావలయు శివుఁ డామాంసఖండంబుల దినకుండ నూర  
 కుండెను. శివుడు తా నొసంగిన మాంసమును తినమింజేసి  
 కి రాతుడుశివునుద్దేశించి "దేవా! నీవు చిరకాలమునుండియుఁ  
 ద్రివిధలేక యున్నాడవని కానలఁ బందులఁగొట్టి కాల్చి తిందు

వను నానతోఁ బెట్ట నెందులకుఁ దినవు ? ఈ మాంసపు ముక్కలు కాళినవికావా ? లేక బాగుగఁ గ్రొవ్విసవి కావో ? మాడంగాలిన వో ? చవిగా లేవో ? కమ్ముగ నుండవని తలంచి తివే ? నీకు జాలియుండలేదా ? ముక్కలు నోటం బట్టవా ? మఱిమేల దినవు ? ఇందు లోపమేమున్నది ? నీ కాకలి కాలేదా ? నాకు భక్తి యింకను జాలదా ? దయతో నన్ను మన్నించి నీ వీ మాంసమును దినిన నేనును దినియెద. నా కాకలి యగుచున్నది. నిన్ను వీడి కుడువ మన సొల్లకున్నయది. ననుఁ జీకాకు పెట్టక యీ మాంసమును నాపోవం దినుము. యింకను వలయునేని దెచ్చి యొసంగెద. వీనిని గాక నీవు వేనిని గోరిన వాని నన్నిటిని దెచ్చి యొసంగెద. లోపమున్న జెప్పము. దానిని జక్కపఱచుకొనువాడ. నీవు నన్నింత చులకనగ నేలఁ జూచుచున్నాడవు ? నాయెడ నపరాధ మేదేనిఁ గలదే ? నీ వుపవాసముతో నుండుటకు గారణమెద్ది ? నీ శరీరమున నారోగ్యము లేకున్నదా ? నీ కీ వనమున నా కంటె నెవరైనను గలరా ? నాకు నీవును, నీకు నేనును దిక్కుని యెంచియుండ నీ విటుల నాతో నేమియుఁ బలుకక యిట్లెందులకు నిరాహారుడ వయ్యెదవు ? నీ కిటులఁ జేయ నాయమా ? ఒక వేళ నీ కివి రుచించనిచో పాలు కావలసిన నీ యిచ్చవచ్చిన పాలం దెచ్చెద. పండ్ల నాశించితివేని నీ మనసునకు పచ్చిన పండ్లను నీ కాననుండి తెచ్చి యిచ్చెదను.

వాని నాపోవ నీవు మెసంగవచ్చును. నీ కేవిచారమును లేదు. నీవు నీ యిచ్చవచ్చిన చొప్పున ఉండుము. నీకు వలసిన వాని నెప్పుడు కోరిన నప్పుడ తెచ్చి యిచ్చెదను. లెమ్ము. నా మాట వినుము. మాంసమును భుజింపుము". అనుచుఁ బరిపరివిధంబుల నతి చైతన్యంబున వేడినను నాభక్తవత్సలుఁడు మాంస ఖండంబులఁ గనులారఁ జూడ నొల్లమింజేసి తిన్నఁ డుపాయాంతర శూన్యఁడై "ఈశ్వరా! నీ పీ దినంబున నాయెడ సంపూర్ణ వాత్సల్యముం జూపి యీమాంసఖండములఁ దినవేని నీపదంబులంబడి నాప్రాణము లనే విడుచువాడ. ఇదినిశ్చయము. నమ్ముము. ఇదె నీపాదము లాన"యనుచు నీశ్వరలింగముపైఁబడి మహానిధింగోలుపోయిన పేద చందంబునను, సుగుణశాలియగు సుతుని గోల్పోయిన జనకుని కరణిని, మృతినంచిన భర్తకై విలపించు యువతి చందంబునను, నెత్తి, నోరుఁ గొట్టుకొనుచు వలచలఁ గన్నీటి ధార లేరులై పాట నేడువఁబ్రారంభించెను.

అంత నాశ్రితావస తత్పరుఁడును, నిగర్వ చూడామణి యు, హీనజనసేవాభిలాషియు, నగుఁ గాత్యాయనీధవుఁడు ప్రత్యక్షమై "వత్స! తిన్న! నీవేల విలపించెదు? నీయం దిసుమంతయేని లోపములేదు. నీ పూజకు నే మెచ్చితిని. నీయిచ్చిన పదార్థములు నామనసునకు వచ్చినవి. ఇంతఁ దనుక నీభక్తి విశేషమును బరిశీలింప నుపేక్షించితిని. కాని



వేటొండుగాదు. నీవు నాకు హితభక్తుడవు. సందియము వలదు. నీవిక దుఃఖమును గట్టిపెట్టుము. లేలెమ్ము. కఱకుట్లను దినియెదను. నిర్విచారంబుగ వానిని నాకిమ్ము.” అని యమిత వాత్సల్యంబునఁ జెప్పఁ జెంచు కొమరుఁడు లేచి యమితా నంద పరవశుఁడై యాతని యెదుట నిలువఁబడి కఱకుట్ల నందింప నారంభించెను. ఉమానాథుఁడు తిన్నఁడిచ్చు మాంస ఖండంబులం గడుముదంబున నాపోవ మెసంగి లింగాకారుఁడై యుండెను. తత్కన్నివేశంబునకు మోదంబు నందుచుఁ గిరాతుఁడు తానును గఱకుట్లను భుజించెను. అనంతరము పుళింద కుమారుఁ డనుదినముఁ గానలఁ దిరుగుచుఁ గ్రొవ్విస యేకలంబులను, దుష్పలక, వేళ్ళను, గొట్టితెచ్చి కాల్చి పుట్టతేనియఁ జొప్పించి శరిపక్వ ఫలంబులతోఁ గలిపి యిచ్చు చుండెను. శివుఁడును గిరాశుని భక్తికి నెద నానందించుచుఁ దదానీతిఫలంబులను, గఱకుట్లను, గుత్తుగ బంటిగ మెసంగుచు దినములఁ గడుపుచుండె. కుళింద నందనుఁడు తన్నీశ్వరుఁడు గారవించుటచే సకలమును మఱచి యీశ్వర ద్వితీయుఁడై ఘోర కాంతారంబుల విహరించుచుండె.

నాలవప్రకరణము సమాప్తము.



# తిన్నఁడు.

## అయిదవ ప్రకరణము.

—♦ బ్రాహ్మణుఁ డీశ్వరారాధనమునకు వచ్చుట. ♦—

తిన్నఁడనవరతముఁ గానల సంచరించుచు మృగంబులఁ జంపి పచనముంజేసి యుమాకళత్రునకు భుజింప నిచ్చుచుండ గౌరీవల్లభుఁ డలరి వానిని గడుపార భుజించుచుండెడివాఁడు. ఇటుల జరుగుచుండ నొకనాఁడు భక్తి విశేషంబు మెఱయ విభూతి రుద్రాక్షమాలికలును, మృశికర్ణికావగాహితశిరమును, నీర్కావిదోవతులును, ధవళయజ్ఞోపవీతములును, నభిషేక భాండంబును, బుష్పకరండకంబును, మెఱయఁబంచాక్షరీమంత్రమును జపించుచుఁ గాత్యాయినీస్తాధునిఁగొల్వ శివ బ్రాహ్మణుఁ డొకఁ డరుదెంచె.

సీ. పుచాక్షరీపూత ! భసితత్రైపుండ్రాంకి

తాంకభాగములు ♦ స్నానార్ద్రశిఖయుఁ  
గ్రమ. కృత గ్రంథి సూ ♦ త్ర వ్రాత రుద్రాక్ష.  
భూషణంబులు శైవ ♦ భూషణములు  
నాగుల్బలంబమా ♦ నాంబు శోణంబైన  
తోత్రంబు నుపవీత ♦ సూత్రములును  
గరగృహీతాభిషే ♦ క క్షీరసంపూర్ణ  
భాండంబు పుష్పక ♦ రండకంబుఁ

తే. గుండ బొజ్జయు నొకపాటి ♦ గుజ్జనూపు

ను త్తరీయంబుఁ దనరంగ ♦ యోగిహృదయ.

గోచరునిఁ గొల్వ శివచిహ్న ♦ గోచరాంకుఁ

వొకఁడు వచ్చె శివబ్రాహ్మణ ♦ ణో త్తముండు.

వచ్చి ద్విజుఁడు గౌరీశ్వరుని యాలయముం బ్రవేశించి  
కొలఁది దిశములకు మున్ను దా నలికి ముగ్ధిగిడి యలంకరించిన  
మాలయ మిపు డెంగి లిపుల్లియలని యిడియుండుటను, మణికర్ణికా  
జలంబుల నభిషేచితలింగమున జారికలుండుటను నందందుఁ  
బలలభండంబు లుండుటను దాను బూజించిన పత్తిరి లేకుం  
డుటను, జూచి వివర్ణవదనుండై “ యయ్యయో! నే మొన్న  
నలికి ముగ్ధిగిడిపోయిన ముతల దీని నెవరిటులఁ బాడుచేసిరి?  
విర్మలమైన యీహరిలింగము జాకలనేలఁ గలిగియున్నది?  
ఇటవెంగిలి పుల్లియలేల వచ్చినవి? నాకిట్టి దుఃఖము నాపా

దించిన మత్తుఁడెవఁడై యుండును? కట్టా! నేను గులదైవ  
మని యెంచి పలువిధముల నీ యాలయమును శుభ్రపఱచి  
పోవ నిటుల నుండుటకుఁ గారణమేమి? అహహా! లోకా  
ధీశ్వరుఁడగు శంకరుఁడిటుల ధూళిధూసరిత గేహమున వసించి  
యుండుట తటస్థించినదే? నా కులదైవమున కేల్లెగు గావించిన  
వారైవరు? ఇట్టి యశచారముల నే నెట్లు సహింపగలను.  
దీనికేదేని కారణముండక మానదు. దీని నెటులైన దెలిసి  
కొనవలయును. ఇది మహాదేవునకు విదితమై యుండనోపు.  
లేనిచోఁ దాను శక్తుఁడయ్యు నిట్టివానికి సహించి యెట్లుండఁ  
గలఁడు? లేక నాకంటె నెక్కడు భక్తుఁడిందెవఁడేని గలఁడా?  
ఏది యెటులయిన దీని యధార్థమును దెలిసికొనవలయును.”  
అనుచు దేవదేవున్దేశించి “శంకరా! యేటికి నీనిర్మలాంగ  
కము నీటిపట్టలంగలిగియుండె. నీయీపవిత్రగేహము నిటుల  
నెవరెంగిలి పుల్లియల నలంకరించిరి? ఈ పలలఖండంబు లిందే  
టికి వచ్చినవి? ఈ రోతకు నీవెట్లొర్చినాడవు? నీనిని శుభ్ర  
పఱచినచేతితో మఱల నీదేహము నంటుటకు నాకే యసహ్య  
మగుచుండ దీనికి నీవేరీతి సహించినాడవు? దేవా! నేటికేడు  
దినములయ్యె నీయాలయమును వీక్షి. ఇదివఱకెన్నడు నిట్టి  
యనాచారము జరుగలేదే? నేఁడెందులకుఁ గల్గవలయు? దీని  
నెవఁడేని చేసెనా? లేక నాశక్తినిగనుఁగొనఁగోరి నీవేయిటులఁ  
గావించితివా? నీకీట, నా పుత్రులైనరేనిఁ గలరా? లేక సుతులు.

డిరా ? మాయమ్మయగు గిరిజయే యిటులఁ గావించినదా ?  
 నీసేవకు లెవరేని వచ్చి యిటులఁ జేసిరా ? దీనిని నీకుఁ దెలియ  
 కుండఁ జేయ నెవరు శక్తులగుదురు ? నా మనము తల్లడిల్లు  
 చున్నది. వేగ దీనిని జెప్పినామనో వేదన నుడుపుము. అదియుఁ గాక  
 శివా ! నీయాప్తులే యీయపచారముం జేసినారని యందువేని  
 నీవనుదినమును శ్మశానమునఁ గదా వసించుచున్నాడవు. నీ  
 హితులు పిశాచములు గదా ! అలంకారము శవభూతిగదా !  
 రక్తసిక్తమగు గజచర్మమేకదా వస్త్రము ! భిక్షాపాత్రము పుణిక  
 గదా ! హారములందునా ? మగ్గుజుల పుణికలుకదా ! వాహనమో  
 ముసలియెద్దుగదా ! తలయేని నిగ్మలముగ నున్నదందువా !  
 గంగాసంబంధమునఁ బాశడు గలిగి యున్నదిగదా ! ఇట్టి నీకిం  
 కను నెంగిలి పుల్లియలు గావలసివచ్చెనే ? లేక రోతలు చాలక  
 యీరోత కిచ్చగించితివా ? అయ్యయో ! నీకు సౌఖ్యము  
 నొడఁగూర్చునెంచి యెన్నియో యిడుములఁగుడిచి నేనీ యాల  
 యమును శుభ్రపఱచిపోవ నీవిటులఁ జేయుట నాయమే ?  
 నీభక్తుఁడు దుఃఖించుటకు నీవంగీకరించితివా ? నాయీదుఃఖ  
 మును బోఁగొట్టి నీకీరోతఁ గల్పించిన వానిని జెప్పితేని నేని  
 ప్పడ వానిని సందహరింతును. నీకొకవేళ నిది సమ్మతమైనను  
 నాకు మాత్రముగాదుసుమా ! నీవాపాపాత్మునిఁ జెప్పితివేని  
 నేబది లక్షలుగ భావింతును. దేవా ? లేనిచో నీకై నాపాపా  
 ముల విడుచువాడ. ఇదియ నానిశ్చయము. నీలగ్రీవా ! నేనిక

నేయి యపచారమునకుఁ దాళజాల. చెప్పెదవా ? లేక ప్రాణముల విడువమనియెదవా ?” యనుచు పొంగి పొరలివచ్చు ముఖము నాపుకొనఁజాలక వెక్కిరిచి యా లింగముపైఁ బడి యేడ్వఁ దొడగెను.

—♦ శివుఁడు ద్విజుని దుఃఖమును మాన్పుట ♦—

భూమిసురుఁడు పాఠముల వీడఁ గృత నిశ్చయమునై యుండఁ భక్తవరతంత్రుఁడగు గిరిజావల్లభుఁడాతనికిఁ బ్రత్యక్షమై “నత్సా ! నీవిట్లెల వగచ్చుచున్నావు ? నీవు నాకు నిజమగు భక్తుఁడవు. నీచేసిన సపర్యకు నేనెంతేని సంతసించినాఁడ. నీ లోప మేమియును లేదు. నేను సర్వదా భక్తులు నేయు సపర్యలకెడ సంతసించును. నా భక్తులు నన్ను విందించినను, బూజించినను, నా కే యపచారమును గావించినను సహించు వాఁడనే కాని యాగ్రహించువాఁడను నాను. “గుణాః పూజా స్థానమగుణిషు నచలింగం నచవయః” అను రీతిని ఎవరైనను నిజమగు భక్తితో నన్ను సేవించిన నేను వారిభక్తి నే యెంతును గాని జాతిని, గుణములను యెంచను. భక్తిప్రధానుఁడైన నగు నాకు నా భక్తులు భక్తితో జల మిచ్చినను, దృణ మిచ్చినను, లేక యెంగిలి పుల్లియల నిచ్చినను, నీకున్నను, నే వారి నాదరమునఁ జూచుదు వారు కోరినవెల్ల నొసంగుదును. మఱియు పౌ రితరము నెఱుంగక నన్నే యనవరతము సేవించు చుండిరేని నేను వారి యోగక్షేమముల నారముచుందును. నే

వారికి దాసుడ నగుదును. అదియునుగాక యే జడుడైన నన్నింతకు ముం దెప్పును సేంపకున్నను, గుర్తింపలేకపోయినను, గట్టకాలమందేని సమాహితచిత్తుడైననుగాని, నా నివాసమగు గైలాసమునుగాని, నా వాహన మగు నందినిగాని, నాయీ యాభరణములనుగాని, తలచినచో నప్పుడ పోయి వాని యాపదఁ బోగొట్టువాడఁ. ఇదియ నా వ్రతము. అనవరతము నితరము నెఱుంగక నన్నే యాధారముగఁ జేకొని సేవింపి ముదంబునందు వారికి నే దాసుడ నగుదు నని వేఱుగఁ జెప్పవలయునా? నత్సా! నీవే యధిక భక్తుడవని యేమేమో చెప్పుచున్నాడవు. కాని నాకు నీయట్టి భక్తులు పలువురు గలరు. వారును నీ వలెనే నన్నారాధించుచున్నారు. నినుఁ బోలెనే వారి నాదరించి వారి పూజల గైకొనవలదే? లేనిచో నీవలె వారును దుఃఖింపకుదురే? నానియమభంగము గాదా? నీవు నా భక్తుడవయ్య నిట్లు పట్లు పట్టియుండుట యుచితమే? నీకంటె నెక్కుడు భక్తితో నొక కిరాతుఁడు నన్ను సేవింపుచున్నాఁడు. వాడు జన్మచే హీనకులజుడయ్య భక్తిలో నిరాహారులై కానలఁ జరించు ఋషిజనల కంటె నధికుడని చెప్ప నొప్పును. కావున నేను వాని భక్తికి మెచ్చి వాడిచ్చు నాహారమున కిచ్చగించితి. వాఁ డే యెంగిలి మంగలములను దెచ్చి పెట్టెను. వాఁడు వోసివ నీరే నాయంగమున జారికలు కట్టియున్నది. ఆ కిరాతుఁడు శాస్త్ర

వ్యవహారేతరమతమున నీవలెఁగాక నన్ననుదినముఁ బూజించుచున్నాఁడు. వాఁడు దొప్పల పలలఖండంబుల నిడి పుక్కిశ్శఁ గాంచనముఱి జలంబుల దెచ్చి యభిషేకముఁ గావించి నేను మాంసమును దినిన పిమ్మటఁ దాను భుజించును. నా కొసంగని వస్తువును దాను దిన నొల్లఁడు. వాఁడు నేయు సపర్యలకు నే సంగీకరించి యున్నవాడను. దీనికై నీవుమదిం గుందకుము. నీ షిచారము నికఁ బాటఁ ద్రోలుము. లే లేమ్ము. నీ కాకిరాతుని భక్తిని జూడఁ దలంపు గలదేని వాఁడును వచ్చువేళ యయినది. ఇంచుక తడవిందు డాగి వాఁడు నేయుపూజను జూడుము. అదిగో వాఁడును వచ్చుచున్నాఁడు” అని చెప్పి, తానంతర్హితుండయ్యె. బ్రాహ్మణుఁడును దత్సమీపముననే గుప్త శరీరుఁడై యుండెను.

—♦ తిన్నఁడీశ్వరునకు గన్ను నొసంగుట. ♦—

బ్రాహ్మణుఁడీశ్వరుని యాజ్ఞ ననుసరించి ప్రచ్ఛన్నముగనుండ వేళ యగుటంజేసి తిన్నఁడు యథాశక్తిఁ గానలఁ జంపిన కోలంబులఁ గాల్చి యామాంసపు ముక్కల దొప్పల నిడుకొని సువర్ణముఱిజలంబులఁ బుక్కిటనుంచుకొని వచ్చి గంఢూషధారల శివుని స్నానమాడించి నిర్మాల్యమును జెప్పగాలఁదుడిచి యించుక పత్తిరిడి తాదెచ్చిన మాంసపు దొప్పల నెదుటబెట్టి “ శివా ! చాల దడవైనది. ఇక నాలసింపక కఱకుట నాపోవం దినుము. వలసిన మఱి కొన్నిటిని దెచ్చి



యిచ్చెదను. లేలే” మ్మని యూరకుండెను. శివుడావేళ తాను దెచ్చిన మాంసమునుదినక యూరకుండుటం జేసి కిరాతుడు వది యొకింత విచారించి “యీశ్వరా ! ఏల నాలసించెదవు ? వేళ యతిక్రమించినదే ? ఆకలి యింకను గాలేదా ? ఇంకను వేళకాలేదా ? లేక యిది బాగుగ గాలలేదా ? రోజును మాంసమును దినుచుండుటచే విసుగు పుట్టినదో ? దేవా ? ఏల భుజింపవు ? నామీద నీకు గోపమువచ్చినదా ? ఇన్ని నాశ్యనుండియు దినుచున్నవాడ వీ రోజున నేల దినవు ? నాకాకలి యగుచున్నది. నీకు మాత్రమెందులకు గాదు ? ననుఁ జీకాకు పెట్టక వేగదినము ” అనుచు బ్రార్థించెను.

తోడనే యీశ్వరుని గనుదమ్ములనుండి జొట జొట నీరు కారఁజొచ్చినది. అదియు మఱికొంత వడి కధికమై యేరువలెఁ బాటుచుండఁ జెంచుచూచి “అయ్యయో ! కంటి కేలకో దెబ్బతగిలినది. ఈబాధచే నీక మాయయ్య మాంసమును దిన నొల్లఁడు. నే నిపుడేమి చేయుదును ? మాయయ్య కీ కంటినొప్పి మేరీతిఁ బోవును ? ఈ యడవి యందు మందు సమకూర్చు మహనీయు లెవరైనం దొరకుదురే ? ఇటఁ గోలంబులు దక్క యితరమేమి గలదు ? నేనిపు డేయుపాయంబున మాయయ్య కంటికి మందు సమకూర్తు” సనుచుఁ దనమనమునఁ బొంగి పొరలుచున్న దుఃఖము నాపుకొనలేక యెటులనో ధైర్యమును దెచ్చుకొని యాతని

సమీపించి యత్యాశురముతోఁ దనచేలముంజుట్టి యూఁది  
 కాఁచియు, హస్తముల మధించి కాఁచియుఁ దంగేటి రేచ  
 కాకుల నిమ్మపంటి పులుసున నూరిపెట్టియు, దెల్లదింపెన  
 పూరసమును బిడిచియు, గలివెపువ్వుల రసముంచియు, నేయి  
 పెరుగున ముంచిన వత్తులఁ పెట్టియు శంఖచూర్ణమును జను  
 పాలఁ గలిపి పెట్టియు, దనయెఱింగిన మందుల వెనుదీయకఁ  
 యుపయోగించియు, బరుల నడిగి మఱి కొన్నిటిని దెచ్చి  
 పెట్టియు, బ్రయోజనము గానక “అయ్యయో! ఇన్ని  
 మందులించినను బ్రయోజనము లేకపోయెనే? కంటికి  
 బ్రమాదము వాటింజేఁ గాఁబోలు? అహహ! యేరుగతి?  
 నా యెఱింగిన మందుల నన్నిటిని దెచ్చి యుంచితిని. ఇంకను  
 బరుల నడిగి తెచ్చితిని. అయినను లాభము లేకపోయెనే?  
 నే నీ దుఃఖము నెటువలె నొప్పువాడ? నే నవివేకినై మందు  
 లనుచుఁ జూచిన వాని నెల్లఁ దెచ్చి పెట్టితిని. దానం జేసియే  
 కాఁబోలు. కంటికి ప్రమాదము వాటిల్లినది. హా! దైవమా!  
 మా యయ్య కంటి కింక ముందు చేకూరిదే? ఇంక నే యెవరిని  
 యాచితును? మా యమ్మ యయిన లేకపోయెనే?  
 అయ్యయో!” యనుచుఁ బలు విధంబుల వెక్కి వెక్కి  
 యేడ్చుచు నున్నట్లుని చందానఁ గానం బ్రవేశించి “యో  
 తరులారా! మా యయ్య కంటికి మా కేదైన మందు తెలిసె  
 నేని దయతోఁ జెప్పరే? యో గిరులారా! మా యుమా

నాధుని కంటికిఁ జికిత్స యొనర్చి కంటి నీరు మాన్పరే ?  
 యో శకుంతంబులారా ! మీ యెఱింగిన మందు నుపయోగించి  
 మా యీశ్వరుని బాధ మాన్పరే ? యో వన దేవతలారా !  
 మీరైన నాయెడఁ గరుణించి మాయగజానాధుని కంటి  
 నొప్పి మాన్పరే ? ఇదె మీకు వందనశతంబుల నర్పించు  
 చున్నాఁడ. మీ యుపకృతికిఁ గృతజ్ఞుఁడ నగుదును. దేవత  
 లారా ! నా యీ దుఃఖమును మాన్పజాలరే ? అయ్యయో !  
 వ్యాఘ్రంబులారా ! మీరు మాయయ్య కంటిబాధఁ  
 బోగొట్టితిరేని మిమ్ముల నిది మొదలు సంహరించనుజుడీ !  
 యోకిటులారా ! ననురక్షింపరే ? యోమృగరాజా ! “ అట  
 వ్యామి నారసింహః ” అను లోకోక్తిని సార్థకముజేసి నా  
 మొఱలానించి నన్నీ ఘోర విపదబ్ధినుండి దఁజేర్చవా ?  
 నేనెంత వేడిసను నాతో మాటాడఁ దలంపుఁ గొనలేదే ? ”  
 యని యేమోమో కానఁ దిరుగుచు బలికి యిండుక చింతించి  
 “ అయ్యయో ! యేమి నాయీ వెఱ్ఱి ? నేనెవరిని గూర్చి  
 యాఁతీఁ బలుకుచున్నాఁడను ? నాకిటు నెవరు ప్రశ్నోత్తర  
 మిత్తురు ? నేను జడుఁడనై నోరులేని జంతువులనా వేడు  
 చున్నాఁడను ? అహహా ! నే నీకొన వెఱ్ఱినై నిష్ప్రయోజన  
 ముగఁ బరిభ్రమించుచున్నాఁడనే. కాని యట మాయయ్యగతి  
 యేమైనదోచూడనై తినే ? ఇక్కనైనఁ బోయి చూచెద.  
 కొంచెము నీరుగట్టినఁ దింకికేదైన నిచ్చి యాకలి యిండుక

తీరిన పిమ్మట మందునకై యత్నించెదఁగాక ” యనుకొనుచు బోయి యీశ్వరలింగమును జూచుసరికి మునుపటివలెఁగాక యిప్పుడు కంటి వెంటి రక్తధారలు మెండుగఁ బ్రవహింసఁ జొచ్చినవి.

దానిం జూచి కిరాతుఁడు “ అహహ ! మా యయ్య కన్న పోయినది, నే నేమో తెలిసినవానివలె మందు లని కాన నున్నవానిని బెట్టుటచేఁ గన్ను పోయినది. నే నెంత కట్టిడి నైతివి ? నే నింతదనుక మా యయ్యకై యనేక విధంబుల శ్రమ పడియు నిప్పుడు కన్నను మంటఁ గలిపినాఁడను. నాయట్టి పాపి యెందైనఁ గలఁడే ? పోనీ యిప్పుడు మా యయ్యను మా యుడుమూరికిఁ గొంపోయి మందుఁ బెట్టించెద ననినను బాంధవ్యతీకాంతుఁ డిపు డేదేని రాఁగలఁడు ? ఇప్పుడీ బాధచేఁ దిండికూడ మానినాఁడు. దీనంజేసి ప్రాణముకూడఁ బోవు నేమో ? ” యని చింతించుచు నుపాయమును గానలేక గోలు మని యేడ్చుచుండెను. అంతఁ గొంతవడికి మహాదేవుని కరుణా కటాక్షమున నుపాయం బొండు తోఁచుటంజేసి యేడుపు మాని నగుచు “ దేవా ! నీ కింక భయము లేదు. నీ కంటికి మందు తెలిసినది. “ ఉష్ణం ఉష్ణేన శీతలం ” అను రీతిని కంటికిఁ గన్న కంటె వేఱొండు మందు లోకమునఁ గలదే ! నీ పోయిన కన్నను దీసి నా కంటిని దానికి బదులుగ నుంచు వాఁడ. దానిచే నీ బాధ పోవును. నేనును సుఖ ముందును.

దీనికై యింత దనుక నెన్నియో యిడుమలఁ గుడిచియుఁ బ్రయోజనముఁ గనలేక వెట్టినై తిరిగితి గాని యీ యుపాయ మిదివఱకే తోచిన నిన్నింతగ బాధపడనిస్తునే? తొందర పడకుము. ఇదే నా కన్ను నిచ్చెద ” ననుచు డాయం బోయి యుచు కేనియుఁ దన శరీరమునకు భంగము కలుగునో లేక పాణిమే పోవునో యని యైన నాలోచింపక కడు భక్తితో నిజ బాణాగ్రంబునఁ దన కన్న నూడఁబెట్టికి రక్తధారాసిక్త మగు హరుని కంట నమర్చెను. అటులఁ దిన్నఁ డీశ్వరుని కంటికిఁ దన కన్నను దీసి యిచ్చెనే కాని తన యంగ విహీనతను బాటింపఁ డయ్యెనే? అంధుడై యాతఁ డేరితి నిక శివు నారాధింపఁగలఁడు? “శరీర మాద్యంఖలు ధర్మసాధనమ్” అనుదానిని గూడఁ దలపలేదే? తనకుఁగల భక్తినే చూపెనుగాని శరీరసుఖమునకై యాలోచింపలేదు. భక్తుడన్న వీడేగదా! భక్తుఁడు ఈతనిబోలు వారెవరైనం గలరే? ఆబ్రాహ్మణుఁడు దీనినంతయుఁ గనులారఁ జూచు చుండెను.

—♦ తిన్నఁడు రెండవ కన్నును శివున కొసంగుట. ♦—

ఉమానాథుఁడు తన నేత్రము ముసుపటికంటెఁ గడు సుందరమై విలసిల్లుచుండ మనంబున సంఘసించియుఁ బైకి సంఘస్థిలేనటుల నటించి రెండవకంట రక్తధారలఁ బ్రవహింపఁ జేయనారంభించెను. దానింజూచి తిన్నఁడు “కంటికి నిజముగ

జబ్బుసంభవించినది. సాధనాంతరముల బాగుచేసినగానిలాభము లేదు. శివుడే బాధచేసి దిండినిగూడ మానినాడు. ఇంకను గంటి బాధ తగ్గనిచో బాణముకూడ బోవును అనుచునుచుక తడవు వగచి యీశ్వరకరుణాకటాక్షంబున నిదివరకు దోచిన యుపాయమే యిప్పుడును దోచుట జేసి యాసన్నేశ్వర సాయుజ్య సామ్రాజ్య ప్రాభవ్రుడగుట నిజనిర్మల జ్ఞానంబున నద్వాని నీశ్వరమాయా విలసితంబుగను, దనభక్తిం బరీక్షింప హరుడు కావలసి యిటుల జేయుచుండుటను గ్రహించి దృఢచిత్తుడై “యోదేవా ! నన్నేటికి వెఱపించెదవు ? నే నీవఱకు గనిన మందు నాయొద్ద లేకపోయెనే ? నారెండవ కన్నునుగూడ నీకంటి కమర్చుటకు నే వెనుదీయుదునే ? నీవేల సందేహించెదవు ? ఇదిగో చూడుము. ఇప్పుడ నారెండవ నేత్రమును గూడ పూడదీసి నీరెండవకంట నమర్చువాడ. నాకేమియు భీతిలేదు. దేవా ! నీదయ నాయెడ గలుగ నే నిందులకా భీతిల్లేద ? ఇక నీమూడవ కంట రక్తధారలు ప్రవహించిన నేమిచేయుదుననియూ నీసందేహము ? దానికిగూడ వెఱవను జుమా ! వేయేల ! దేవా ! నిజముగ నీమూడవకంట రక్తధారలు ప్రవహించెనేని మనోదృష్టికి మూలంబగు నాదు ప్రాణంబుల నర్పించి నీ వేదనను మాన్పగలరాడను. ఇది నానిశ్చయము. నన్నిక నీవేమి చేయగలవు ? ” అనుచు డాయంబోయి రక్తము కారకుండ నీశ్వరుని కన్గొన జెప్పు

## అ యి ద వ ప్ర క రణ ము .

కాలఁ దన్ని పెట్టి వాఁడిబాణంబునఁ దన రెండవ నేత్రము నూడఁదీయ సఃసిద్ధుడై యుండెను.

మహాదేవుఁడు తిన్నని సంరంభమును జూచి తనలోఁ “నికఁ దడసిన దిన్నఁడు తనరెండవ కన్నునుగూడఁ దీసి వేయుననియుఁ దానుమఱలఁ దిన్ననికి నేత్రములఁ బ్రసాదింపవలయుననియు, నింకను దిన్నని దుఃఖి పెట్టుట న్యాయము కాదనియు, నెంచి యధికసంభ్రమంబున లింగముం జీల్చుకొని కంటికొననూనిన తిన్నని బాణమును జేతంబట్టుకొని “వత్సా! తిన్న ! ఆగుమాగుము. ఏల ద్వారపడియెదవు ? నీభక్తికి మది మెచ్చినాడ. నానేత్రము బాగుపడినది. నీరెండవ నేత్రము నూడఁదీయకుము. నీమనోద్రఢిమను జూడ నీరీతిఁ గావించితిని. కాని నాకంటి కావంతయేనియు బాధలేదు. నీవీయుద్యమమును మానుము ” అనుచుఁ దన్ను హరియు, వాణీనాథుఁడును, నష్ట దిక్పతులును, నింద్రుఁడును, సేవించుచుండ నగజా లలామ ముద్దుఁ గేలుఁగేలం గీచుకొలిపి నిజరూపమున నాతని యెదుట నిలువంబడి యుండెను.

అ యి ద వ ప్ర క రణ ము సమాప్తము.



# తిన్నఁడు.

## అటవ ప్రకరణము.

—♦ ఈశ్వర ప్రత్యక్షము. ♦—

తిన్నఁడు తనకుఁ గాత్యాయనీ కాంతుఁడు దర్శనమీయ  
నించుక వడి నిలిచి యమితానందమున మైమఱచి ముకుళిత  
హస్తఁడై యీశ్వర పాదంబులపైఁబడి సాష్ఠాంగ దండప్రణా  
మంబులాచరించి యీశ్వరాజ్ఞఁగ్రేవ నొదిగియుండెను. అప్పుడు  
హరుఁడు నిజాలయ సీమ నొదిగియుండెన పాఱునిఁజేరి “ విప్ర  
వర్య! నీవును దిన్నని భక్తిని గన్నలారం గాంచితివిగదా!  
ఇకనైన నీతఁడు మహాభక్తుఁడని చెప్పవచ్చునా? ఈతఁడిచ్చు  
మాంసమును దినవచ్చునా? వీడొనర్చినయూరోఁతకు సహింప  
వచ్చునా? మహామహులనిపించుకొని కాయఁగసరులఁదినచుఁ  
గానలనుండు మునులుగూడ నీతనితో సరిపోల్పఁబడఁ జాలరనుట



కేమియు సందియములేదుగదా ? వీనిభక్తికి మెచ్చి వీని పూజ కంగీకరించుటలో నాలోప మేమియును లేదుగదా ? నే నీతనికి లోనై యున్నాఁడ నన దోషమేమియు నుండదుగదా ? నా వ్రతము నీకిపుడు బాగుగఁ దెలిసినదా ? ఈతన్నని భక్తికినీవును సంతసించితివా ? నీకంటెఁగూడ వీఁడు భక్తుఁడన నీవంగీక రించెదవా ? వీఁడు నన్నీకానఁ బ్రతిదినంబును నీవలె గాక సేవించుచుండుటంజేసి నేను సుఖముగ నుండఁ గల్గినాఁడను. తిన్నఁడును నన్నేదిక్కుగ నెంచియున్నవాఁడు. మీయిద్దరు నా నిజకింకరులు. మీ సేవకు నేనెంతయు సంతసించితి. ఇంక మీ రేమి గావించినను నాకు సమ్మతము. ఇది మొదలు మీకు లోనై యుండునాడ. ఇంకను వలసిన నేదేని వరముం గోరుఁడు. అని యమితానందమున వారలకుఁ జెప్పెను.

ద్విజకిరాతులు హరుని వరము వేడుట.

హరుఁడు సాక్షాత్కరించి తమ్ముపలాలించుటం జేసి ద్విజకిరాతులు యోగిజన దుర్లభమగు దివ్యజ్ఞానమును బొంది యానందకందళిత గాత్రులును నానందాశ్రుపూరిత లోచను లును, గద్గదకంఠులును, ముకుళితాంజలును నై “యోదేవ దేవా ! భక్తవత్సల ! యోశరణాగతత్రాత ! ఆర్తత్రాణ పరాయణ ! లోకైకరక్షక ! జగద్వంద్య ! సాధుజనాభిమానీ ! దక్షాధ్వరధ్వంసక ! గిరిజామనోహర ! గజాసుర హంతక ! మదనసంహరీ ! సన్నతామరవంద్య ! రాక్షస గర్వాపహరీ !

రక్షింపుము. యోగిజనులనేని దుర్లభమగు నీ దివ్యరూపమును  
 జూడంగోరి మేమిటులఁ బరితపించుచుండ నాశ్రితావన తత్ప  
 రుండవై దివ్యరూపంబున మాకుఁ బ్రత్యక్షమైనాడవు.  
 నీమూలమున జగజ్జనని యగు గిరిజయు మాకు నిజరూపమున  
 దర్శనసుఖంబును గలుగఁజేసినది. నేడుగా మానోములు పండి  
 నవి. నేడుగా మాయీదేహములు మీకరస్పృగ్భంబునఁ గృత  
 గృత్యము లయినవి. నేడుగా మావాక్కులు పవిత్రతనందినవి.  
 అహహ! నిన్నుఁ గన్నలారఁ జూడఁగలిగిన మా భాగ్యమే  
 మని చెప్పఁగలారము? చిరకాలము నుండియు నీ దివ్యరూప  
 మును జూడంగోరి యితరములవీడి కోయలే తినఁచుఁ గానలనే  
 వసించుచు, నిద్రయననేమో యెఱుంగక యున్నారము.  
 దేవా! నీవీనాటికి మా యెడఁ బ్రసన్నుడైతివి. శంకరా!  
 నీయాశ్రితవాత్సల్యమును నీప్రాభవమును, నీవు భక్తులయెడఁ  
 బూనిన ధృఢవ్రతమును, వాకొన వేనోశ్యవాడును జాలఁడన  
 నజ్ఞానతిమిరమగ్నులమగు మేమా వాకొనువారము? మేము  
 భవసాగరమగ్నులమై పుట్టుచు గిట్టుచు నెన్నటికిని ముక్తిగాన  
 లేక యెటులనో నీ సాన్నిధ్యమును జేరినారము. దేవా!  
 మమ్మీపట్టున దరిదేల్పవా? మఱియు శంకరా! నీ దివ్య  
 తేజము జగన్మధ్యయని చాటుచు మమ్మేఁబొంద మాయాన  
 లడుగంటినవి. మనము స్వాస్థ్యమును జేరినది. దేహంబుపై  
 మోహంబును భోయినది. నేటికి నీదయపెంపున నిష్కాముల

మైతిమి.మాకిక వేటొండు వరమున్నదే ? మమ్మిటుల మన్నించినఁ జాలును. దేవా ! జగములును, సంతరాత్మయు, సాక్షియు, నీవయంచు నిగమములు సహస్రముఖములఁ ఘోషించుచుండ వినియు మేము వేటొండు వరమును వేడగలారమే ? నీవు మామెడ సంపూర్ణవాత్సల్యముఁ జూపనెంచితేని నీలో మమ్ము గలుపుకొని పునర్జన్మము లేకుండఁ జేయుము. ఇంతకు మించిన వరము మాకులేదు. శంకరా ! నేనజ్ఞానతిమిర రమ మానుడను. వీడన్ననో హీనకులజుడగుగిరాతుఁడు. నీవిపుడు మమ్మడిగియేనా నీదివ్యరూపమును జూపినాడవు ? నీదివ్యరూపమును జూపిన మాడ్కి భవప్రయాసమును మాన్పుము. వేదోల ! శంకరా ! మా యూహలు నీ యూహల కెక్కుడగునే ? నీచిత్తమెట్లుండిన నట్లు చేయుము. మా మన మిది వఱకే యానందజలధి నోలలాడుచుండినది. వరమితలంపు గలదేని యుష్మత్సాయుజ్య సుఖము నిమ్ము ” అనుచుఁ బ్రార్థించిరి.

ద్విజ కిరాతులు హర సాయుజ్యము నందుట.

ద్విజకిరాతులు శివసాయుజ్య సామ్రాజ్యమును గోరి సాష్టాంగ దండప్రణామముం జేయుచు నీశ్వరుని యెదుట నిలువ వారలఁ గనుగొన మహేశ్వరుఁడు “ వత్సలారా ! మిము మెచ్చితి. మీరిక విచారింపకుఁడు. మీకునేటితో భవ బంధములు తీరినవి. ఇది మొదలనంతమగు మనీయ సాయుజ్య

సామ్రాజ్యము నాచంద్రతారకముగఁ బాలింపుచు ముదంబున నుండుఁడు” అని సెలవొసంగి బ్రహ్మాది దేవతలును, గరుడ కిన్నర యక్షాదులును, గిరిజామ తల్లియు, నీశ్వరుని సామర్థ్యమును, భక్తపారతంత్ర్యమును, గీర్తించుచుండ సపరివారంబుగఁ గైలాసంబున కేగెను.

తిన్నఁడీశ్వర సాయుజ్యమును బొందుకేమి కొడువ? తిన్నఁడు సామాన్యపుఁ గిరాతుఁడే? ఎన్నఁడైనఁ గిరాతూలు ముక్తింగనఁజాలిరే? నాఁడు నారాయణసఖుఁడై నారాయణ ప్రతిష్ఠాపిత ధర్మరాజ్య శాసనకర్తయగు నరుఁడు కాఁడే! యీతిన్నఁడు మఱియు నాఁడు కృష్ణసహాయమున త్వాతధర్మ పురస్కరుఁడై కురుకులాటవీరహానముం గావించిన యగ్జునఁడే యిపుడీశ్వర సహాయమున సంసారాటవీరహానముం గావించె. నాఁడు శ్రీకృష్ణార్పణముగ వైరిజంతునికాయంబులఁ జెండాడిన ఫల్గునుఁడిపు డీశ్వరార్పణంబుగ ఘాతుక జంతువుల సంహరించె. మున్న విలాసంబుగ నారాయణుని పంక్తిం బంచ విధాహారంబుల మెసంగు వివ్వంచుండీయెడ హరునితోడఁ గోలామిషఖండంబుల నవ్వారిగ మెసంగె. పూర్వము శాస్త్రు చోదితముగ నారాయణార్చన నాచరించిన పార్థుఁడు నేఁడు తద్భిన్నమతంబున హరునిఁ బూజించె. చిన్న నాటనుండియు, నారాయణునితోటిదే లోకమనుచు నాతఁడే దైవమనియు నాతఁడే సఖుఁడనియు, నాతఁడే జనకుఁ డనియు, నాతఁడే ప్రభు

వనియు, నాశ్లేషే చుట్టమనియు, నెంచి సేవించు నరుడేయిపుడు  
 తిన్నడై యీశ్వరుని కంటఁ దనకాపులు లేరని యాబాల్యము  
 నుండియు నాతనినే సేవించి తుదకు ముక్తిఁ గనఁగలిగెను.  
 కృష్ణసహాయ్యంబున ఘోరకాంతారమును సుఖమని యెంచిన  
 యానరుడే యీ తిన్నడై యీశ్వర సహాయమున నడవి  
 నొంటిమనఁగలిగె. లోకకంటకులఁ జెండాడి కృష్ణార్పణముగ  
 నాయమేధమును ధర్మరాజుచే జేయించి రమానాథుని  
 సాయుజ్య సామ్రాజ్యమును బొందిన కిరీటియే యిపుడు  
 తిన్నడై యీశ్వరార్పణంబుగ స్వనేత్రంబుల నర్పించి యోగి  
 జన దుర్లభమగు హరతాదాత్య సుఖమును బొందె.  
 ఆచురునుడే యీ తిన్నడు.

పరిసమాప్తము.

శ్రీరామచంద్రాష్టకము.





# గుణనిధి.

## మొదటి ప్రకరణము.

కాంపిల్య నగరంబునందు యజ్ఞదత్తుఁ డనువిప్రపుంగవుం డొకఁడు గలఁడు. అతఁడు సద్గుణగర్వితుఁడై మెలఁగుచుఁ దండియాజ్ఞ విద్యాభ్యాసమునకై గురుగృహంబున కేగి యతనికి సేవఁజేయుచుఁ జతుర్వేదంబుల నభ్యసించి వేదాంగంబుల పారంబుఁజూచి యజ్ఞాదిక్రతువులఁ జేయుచుటయం దసమానుఁడై గుర్వాజ్ఞ నిజజనకులఁజేరె. తోడనే మాతని జనకులు సకలవిద్యా పారంగతుఁ గుమారుం జూచి యధికానందంబున నోలలాడి కులీనయు, సద్గుణవతియు, సులక్షణయు సమవయస్కుయు నగు నొక కన్యను వివాహముఁ జేసిరి.

యజ్ఞదత్తుఁడు తన యభివృద్ధిని గోరు జనకులకు సేవఁ జేయుచు నిజభార్యగదిసి సాంసారిక సుఖంబుల ననుభవించుచుండె. అతఁ డనుదినమును బ్రత్యూషకాలంబున లేచి నది

తీరంబున కేగి యయ్యెడ సచ్చాత్ముడై యఘమర్షణ స్నాన  
మాచరించి యర్ఘ్యాదివిధులఁ గావించుకొని యింటికి వచ్చు  
చుండెడివాఁడు. నిజభర్త స్నానమాడి వచ్చుసరికి భార్యయు  
లేచి కాలోచిత కృత్యంబులఁ దీర్చుకొని నిత్యానుష్ఠానంబునకు  
వలయు సాధనంబులఁ గొఱతలేకుండ సమకూర్చియుండెడిది.  
యజ్ఞదత్తుఁ డగ్ని కార్యాది విధుల నెరవేర్చుకొని శిష్యుల  
రావించి వేదంబుల, శాస్త్రంబులఁ జెప్పఁచుఁ గుతుపకాలంబగు  
సరికి యింటికి వచ్చిన యతిథుల నాదరించి వారితో నతిరుచ్యం  
బులగుఁ బదార్థంబుల భుజించుచుఁ గాలముఁ గడపుచుండెడి  
వాఁడు. ఇట్లుండఁ గొంతకాలంబునకు యజ్ఞదత్తుని తలిదండ్రులు  
స్వర్లోక నివాసంబునకేగిరి. అంతయజ్ఞదత్తుఁడు దలిదండ్రులకుఁ  
బార లౌకిక క్రియల విధివిధానంబునఁ గావించి యనంతరము  
కులాచారము ననుసరించి యాగంబులఁ గావించుచు సోమ  
దమ్మను గలిసి సుఖంబుగ జీవనంబు సలుపుచుండెను.

—♦ యజ్ఞదత్తుఁడు రాజగురువౌట. ♦—

అంత నొక కొంతకాలమున కాపత్తనం బేలు రాజు  
యజ్ఞదత్తుని సత్కర్మ కలాపంబులకు మనంబున ఘనంబగు  
నానందంబు నంది యాతని నిజగురువుగఁ జేకొన నుప్పతిల్లిన  
తలంపు తన్నుఁ ద్వరసేయ సహచర ద్వితీయుఁడును, కనీత  
వేషుండునునై యజ్ఞదత్తుని యిటు నేరి యాతని దర్శనమున  
కెదురు సూచుచుండఁ తోడనే దాదాల నుండిన యాతని

శిష్యులు చేరంజని యాతని నుచితాసనాసీనుం గావించి యజ్ఞదత్తున కీవార్త విన్నవించిరి. యజ్ఞదత్తుండు రాజా గమనమును విని త్వరమాణ హృదయుడై యేతెంచి నిజాంగణసీమఁదనకై వేచియుండిన భూజాని నాదరించె. రాజు తన్నాదరించిన యజ్ఞదత్తునకుఁ గుశలవార్తలఁ జెప్పి “ విప్రోత్తమా ! సకల ధర్మసాధనంబగుభవచ్ఛరీరంబునీరోగంబుగ నున్నదియేతావకీనులగు శిష్యులు యుష్మత్పాదసేవారతులై వేదాది విద్యల నభ్యసించుచున్నవారే? మీచేయు క్రతువులకును సతిధి సంతర్పణంబులగు కును లోపంబులేకుండ మీకుసుఖజీవనంబు జరుగుచున్నదియే?” యని భయభక్తియుతుడై కేల్మొడ్చియడుగ యజ్ఞదత్తుండు రాజు తనయెడఁ జూపిన విశయంబున కెంతయు మనంబున ముదంబంది “ రాజా ! మీబోటి ప్రభువులు ధర్మంబుగ భూమిని బాలించుచుండ నూదృశులకు లోపంబులు గలుగ నేర్చుచే? నీ ధర్మపరిపాలనంబున మాకు సమస్తంబై యున్నయది. మాకే విషయంబువను గొఱంత యిసుమంతయును లేదు. కాని సుకుమారదేహులగు మీకు శ్రమంబు గలుగఁ జేసి యిటకు రావించిన యాకార్య గౌరవంబెట్టిదియో వినంగోరి మనంబు కరింబు త్వరపడుచున్నయది ” యని యన నాతఁడు ముదహాసంబుఁ జేయుచు “ బండితోత్తమా ! మీ గుణగణంబులు నన్నుఁ ద్వరపేయ నే మీపాదసేవం గోరి యిటకు వచ్చినాఁడ. కాన నా ప్రార్థన మన్యథాకరింపక



నన్నొక శిష్యునిగఁ జేకొని నాచేయు సవర్యలనందుచునన్నను,  
ఘా వంశీయులను దరింపఁజేయు. ”డని కడుంగడు వినయంబునఁ  
బ్రార్థింప యజ్ఞదత్తుఁ డంగీకరించి రాజునకుఁ సెలవొసంగి  
యానాఁడుమొదలనవరతము రాజభవనమునకుఁ బోవుచు  
సారాజుచేననేకంబులగుయజ్ఞంబుల నిర్దుష్టంబులుగఁ జేయించు  
చుండె. రాజును యజ్ఞదత్తుని యభిమానమునకు సంతసించి  
యాతని కమితంబుగ ధనంబు నొసంగుచుఁ దదనుగ్రహ  
పాత్రుడై మెలఁగుచుండె.

—♦ సోమిదమ్మ. ♦—

యజ్ఞదత్తుఁడు గాజపూజితుడై యమితంబుగ ధనం  
బును సముపార్జించి యింటఁ బెట్టుచుండ సోమిదమ్మయు ననవ  
రతము భర్తృసుఖంబునే కోరుచు నేవిషయంబునను బ్రాణ  
నాయకున కడ్డురాక యాతనికిఁ దోడు నీడయై మెలఁగుచు  
దానధర్మంబులఁ గ్రతువుల బ్రాహ్మణ పూజలఁజేయు బ్రాణే  
శ్వరు ననుసరించు చుండెడిది. యజ్ఞదత్తుఁడు కులవతియు, గుణ  
వతియు, భర్మ శీలయు, నగు సోమిదమ్మ తనయెడఁ జూపు  
భక్తికి, ననురాగంబునకును సంతసించి సోమిదమ్మ తనకు  
సత్కళత్రంబగుటంజేసియే తనకిట్టి యభివృద్ధియు, సద్బుద్ధియు,  
రాజ పూజయు సంభవించుచున్నవి యని యెంచుచు నామెకు  
సర్వ విధంబుల సంపూర్ణ స్వాతంత్ర్యము నొసంగి తాను  
రాజతో డిదే లోకమనుచు నుండెడివాడు. పాపము! సర్వ

విధ సౌభాగ్యంబుల నంది లక్ష్మీ నారాయణులం బోలియుండిన  
 యాదంపతులకు వంశోద్ధారకుడగు సుతుని మాత్ర మా  
 వైవము ప్రసాదించడయ్యె. దానంజేసి సోమిదమ్మ “యయ్య,  
 యో! యిన్ని చినాలనుండియుఁ గాఁపురనుఁ జేయు మాకొక  
 సుతుఁడు లేడయ్యేనే? మాకెంత భాగ్యముండిననేమి? యెన్ని  
 ధర్మ కార్యములఁ జేసిననేమి? మాకీ లోపంబెల్లఁబోవును!  
 మమ్ముల నిక సీభవాబ్ధిఁ దరిఁజేర్చు వారెవరు? సుతులంగని  
 వారలఁబెంచివారుదరిఁజేరిముద్దులొల్కు బల్కులబల్కుచుండ  
 వినియానందించు భాగ్యము నాకీజన్మంబునఁ గలుగదయ్యేనే?  
 నేనేమిసేయుమను? మఱియుఁ బురాణంబులు పుత్త్రులులేని  
 వారికిఁ బుణ్యగతు లుండవనియుఁ బున్నామనరకముసంప్రాప్తి  
 చుననియుఁ జెప్పచున్నవే? దానంబులును యజ్ఞంబులును,  
 వ్రతంబులును, సశ్చతువిఁ బోలఁ జాలవని వేనోళ్ళం జాటు  
 చున్నవే? లోకంబులోని యవిదలు నిజ సుతుల కుపనయనా  
 దులఁ గావించి వారి సంతోషమే తమ సంతోషమనియు, వారి  
 సుఖమే తమసుఖమనియు నెంచి సదా వాస్తవై పాటుపడు  
 చుండఁగ నాకట్టి భాగ్యములేకపోయేనే? యని యనవరతము  
 విచారించుచుండెడిది.

—♦ యజ్ఞ దత్తుని విచారము. ♦—

యజ్ఞదత్తుఁడు తనకుఁ బుత్త్ర సంతతి లేమింజేసి తన్ను  
 గని విధ్యాబుద్ధులఁ గఱపిన పితరుల ఋణముఁ దీర్చ నుపా

యాంతరముం గానక దీనుడై యాశ్రితావన తత్పరుడగు  
 నీశ్వరు నుద్దేశించి “యోదేవదేవా! శంకరా! దీనరక్షకా!  
 నేననవరతము నిన్ను ధ్యానించుచు నిన్నే దిక్కుగ నెంచి  
 యుండ నాకొక పుత్ర సుఖమును దప్ప నితర సుఖముల  
 నన్నిటి నొడఁ గూర్చితివి. ఎన్నిసంపద లుండినను బుత్త్ర  
 సంపద లేక లాభ ముండునే? జను లందఱును సంసార  
 సాగరమును దాటుటకు సుతుండను నుడుపమును గోరుచుంటు  
 నీవెఱుంగవే? ఈశ్వరా! నాకును నాపితరులకును బున్నామ  
 నరకమును గలుగఁజేయ నెంచితివా? అపుత్రకుడ  
 నగు నేను దర్పణోదకముల విడుచుచుండ స్వర్లోక నివాసు  
 లగు నాపితరులు “అయ్యయో! పీనితో మన వంశ  
 మంతరించుచున్నదే? పీనియనంతరమింక మనకు జలంబుల  
 నెవరు విడతురు? ఏజన్మమునఁ జేసిన సుకృతముననో మన  
 నుటనుండినను బుత్త్రునికి సంతతిలేమింజేసి నరకమునఁ బడ  
 నున్నారమే” అని కుందుచ్చుఁ దర్పణోదకములఁ బానముఁ  
 జేయుచుండు. నేనింత దనుక భాగ్యశాలిననియుఁ బుణ్య  
 వంతుడననియు మనంబున నెంచి సంతసించుచుంటినే కాని  
 యపుత్రకుడనని మాత్ర మెంచుటలేదు. ఉమాధవా! లోక  
 మున జనులు నిజసుతులు గజ్జలందియలు మొరయఁ బర్వు  
 లిడుచు ధూళిధూసరిత గాత్రంబులఁ దమ యంకపీఠిం జేరి  
 రదనకుట్టులంబులఁజూపుచు నస్పృహక్షరంబుగఁ బుచ్చుచు నిర్మి

మిత్తంబుగ హసించుచుండ విని కని యానందించు చుండ్రు.  
 నా కట్టి యానందము గలుగదయ్యెనే? నాకును లోకము  
 లోని వారికినలె బుత్త్రదర్శన సుఖమును గలుగజేయవే?  
 అపుత్త్రకులగు బనులు గార్హపత్యమున నుండిన నేమి లాభ  
 మేమి? సంతతియుండిన గదా గార్హపత్యమున సుఖము?  
 వేయేల! దేవా! మాకొక సుపుత్రుని బ్రసాదించి నా  
 యెడ నీకుఁ గల వాత్సల్యమును బ్రకటింపు మనుచు వేమ  
 కొని యింటికేగుసరికి సోమిదమ్మయుఁ బుత్రులు లేమికిఁ  
 గుందుచు నాధుని సమీపించెన. పురుషుడగుటను విశేషించి  
 విద్యాశాలి యగుటను యజ్ఞదత్తుడు పుత్రులు లేరని విచా  
 రించు నిజభార్య నెటెటో యోదార్చి యిరువురును బుణ్య  
 వ్రతముల నధికంబుగఁ జేయుచుండిరి.

### —♦ పుత్త్ర ప్రాప్తి. ♦—

పుత్ర సంతతి లేమికి మిగుల వగలం బొందుచున్న  
 సోమిదమ్మకుఁ గొన్నినాళ్లు గడచుసరికి చైవానుగ్రహంబున  
 గర్భంబు నిలిచె. తోడనే యజ్ఞదత్తుఁ డమితానంద పరవశుడై  
 గర్భదోహదంబులఁ గావించి గర్భస్థ శిశురక్షణ నైపుణ్య  
 వ్రతంబుల నధికంబుగఁ గావించుచుండె. సోమిదమ్మయుఁ  
 జిరకాలమునకుఁ గలిగిన భాగ్యమునకై మదిని సంతసించుచు  
 నిత్యదానంబుల దేవపూజల బ్రాహ్మణ భోజనంబులఁ ననన  
 రతముగావించుచునవమానంబులునిండనొక ముహూర్తంబున

మారసదృశాకారుఁ గుమారుం గనియె. తోడనే యజ్ఞ  
దత్తుఁడు పుత్రోత్సవముం జేయించి జాతకర్మకలాపంబులఁ  
గావించి బాలునకు “గుణనిధి” యని నామకరణంబును  
భార్య యనుమతింగావించి తాను సకలశాస్త్రపారంగతుఁ  
డగుట నిజసుతుని భావిదశను జూచి మున్నుం దా బాలుఁడు  
దుష్ప్రవర్తనుఁడు కాఁగలఁ డనియు, నాతని వలన నిజమనో  
రథ మీదేరఁ జాలదనియు నెఱింగి దానిని దన మన్నంబున .  
భద్రపఱచి భార్యకుఁ జెప్పకుండ వానిని దగు శిక్షలో నుంప  
వలయునని మాత్ర మెంచుచుండెడివాఁడు. సోమిదమ్మ  
మాత్రము కానక కన్న సంతానమగుటచే నాతని సమితం  
బుగఁ బ్రేమించుచుండె. బాలుఁడును దినదినాభివృద్ధి నందుచు  
శైశవము నతిక్రమించె. యజ్ఞదత్తుఁ డాతని కుపనయనాది  
కర్మకలాపంబుల విధివిధానంబున జరిపించి వేదాదివిద్యల  
నభ్యసించుటకై తగు గురువుల యొద్దకుఁ బంప నిశ్చయించి  
భార్యకుఁ జెప్పి యొప్పించెను.

—♦ విద్యా ప్రారంభము. ♦—

యజ్ఞదత్తుఁడు నిజపుత్రుని గురుసమక్షమున వీడిపోవ  
నాశఁడు గుగుల యుపదేశంబులఁ బాటింపక తోడిబాలురు  
చదువుచుండ వారల నిందించుచు గురువులకుఁ దెలియకుండ  
నెటకేనిపోయి దుష్టులఁ గలిసి తల్లికిఁ దెలియకుండ నాఁడు  
చుండెడివాఁడు. సోమిదమ్మ పుత్రమోహమున నాతనిచెయ్యుల

కంతరాయమును గల్పింపక తనకుఁ గల గారాబమునే చూపిం-  
చును గాని యాతనిఁ దగువిధంబున శిక్షింపజాలదయ్యె.  
గుణనిధి తనకుఁ గల భాగ్యంబునకుఁ దోడు యశాచన సఁప-  
దయు దానికిఁదోడు దుస్సహవాసంబును దానికిఁదోడు సోమి-  
దమ్మిచూపు వాత్సల్యంబును వృద్ధియగుచుండ ముచ్చటకై నను-  
జదువనుదాని నెఱుంగకయూరదిరుగు దబ్బరలంగలసిచరించుచు  
రహస్యంబుగ నింటఁగల ధనంబును జేకొని దుండగీడులఁ గలసి  
దుర్వ్యయంబులఁ గావించుచు దుర్వ్యసనంబులకు లోనైయుం-  
డెడివాఁడు. పాపము ! సోమిదమ్మ పిల్లవాఁడు బ్రతికి యుండినఁ  
జూచుకొనవచ్చుననియుఁ జిన్నతనంబగుట నీరీతిగ నున్నాఁడు.  
కాని కాలమువచ్చిన వాఁడే బాగుపడి కులాగత ధర్మపరిపాలకుఁ  
డగునని యెంచుచు గారాబమున వానిని రక్షించుచుండెను.  
ఆమె తనకుఁ దనయుని యెడఁగల వాత్సల్యమునే ప్రధానముగ  
నెంచుచుండెడిది. కాని యాతని భావిదుర్దశను మాత్రము  
పాటింపకుండెడిది. గుణనిధి లోపము లేకుండఁ దల్లి తన్ను  
సంరక్షించుటంజేసి నిర్భయుఁడై యూరఁ దిరుగు చుండెను.

—♦ యజ్ఞదత్తుఁడు తనయుని ప్రవర్తనము నెఱుంగుట. ♦—

గుణనిధి యిట్లు తిరుగుచుండ పోడశవర్షంబు లతిక్ర-  
మించినవి. కాని బాలునకు మాత్రము విద్యయనునది లేశమైన  
నలనడలేదు. దుస్సహవాసము వృద్ధియయినది. దానికిఁ దోడు  
దుర్వ్యసనంబులును మెండయినవి. తల్లియుఁ గుమారుని వర్తన-

మును గుర్తించియుఁ దగు శ్రద్ధఁజేకొని బాలుని సత్ప్రవర్తనము కలవారఁగఁ జేయవలగు యశ్శుముం జేయుఁడని మాత్రము యజ్ఞదత్తునకుఁబిల్లవానియందుఁగల వాత్సల్యంబునఁ జెప్ప సాహసింపదయ్యె. ఒకనాఁడు బ్రాహ్మణుఁడు పిల్లవానిని విద్యాభిషయంబునఁ బరీక్షింపఁ దనకు సమయముచిక్కనందుల కెంతయు వినఁసలాడుచు నెఱుఁగి సమయము నన్వేషించి పిల్లవానిం బిలువఁ బిల్లఁడింటలేఁడయ్యె. అంత నోషిదమ్మను బిలిచి పిల్లవానిజాడ నామెనడుగ “నిష్పాడ పాఠముఁ జదువుకొన గురుసదనంబునకేగె” ననిచెప్పె. తోడనే యజ్ఞదత్తుఁడు గురుసదనంబున కేగి యట నిజసుతుఁడు గానరామి గురుని సమీపించి పిల్లవాని వృత్తము నాతని నడుగ “మీసుతుఁడు నాయొద్ద కెప్పుడును వచ్చుట నేలేదు. నేనెన్నిసారులు రావింప యత్నించినను గనఁబడుటయునులేదు. ఇంట నెప్పుడును లేడనియే తెలియుచున్నది. మఱియు భవత్సూనుఁడూరనుండు దుష్టుల సావాసముఁ జేయుచున్నాఁడని నాకుఁ తెలియవచ్చినది. ఈ వృత్తమును మీకు విన్నవింప యత్నించుచున్నాను.” అని గురుఁడు వలుకఁ గోపంబున నింటికేతెంచి భార్యను జూచి “ఓసీ! లేక లేక కలిగినసుతుఁడు బుద్ధిమంతుఁడై మనలను గులమును సముద్ధరింపఁ గలాఁడని యెంచి మనంబున నమితానందమునుబొందుచుండ నీవు వానిని గడు గారాబమునఁ జూచుచున్నావే కాని తగు బుద్ధిఁజెప్పి వానిని సార్థక నామునిగ

జేయ నెంచవైతివిగా? నేను వీడుద్యవించిన కాలముననే మనకు వీడు పరిచర్యఁ జేసి యవసానమున నూర్ధ్వలోకక్రియ లను జేయఁజాలఁడనియుఁ గులాచారమును నిలుపలేడనియు, మనకుఁ గల గౌరవమును గూడఁ బోఁగొట్టుననియు, వంశముఁ జెఱచుననియుఁ దలంచి యున్నాడను. నా తలంపున కన్య ధాత్వమేల కలుగును? నీవు కులసతివనియు, గుణవతివనియు, నీయం ధుదయించినవాడు సత్కుతుఁడు కాఁగలడనియు నిక నా కే విషయమునను లోపము లేదనియు మనఃపూర్తిగ నెంచి నీకు సర్వస్వాతంత్ర్యము నొసంగి రాజభవంబునకుఁ బోవుచున్నాడను. నీవును నే నొసంగిన స్వాతంత్ర్యమునకుఁ దగు ఫలము నీయనెంచి సుతుఁడు చదువక యూరఁగల దుష్టులఁ గలిసి యాడుచుండ వానిని దండించి తగు బుద్ధులఁ జెప్పక యుపేక్షించి వంశమును బాడుచేయఁ దలంచితివి. నీ పుత్రునకుఁ బదునాఱు వత్సరములు గతించినవి. ఇంత దనుక సజ్జనసావాసమన్న నేమో యెఱుంగని వాడిపుడేరీతి బుద్ధిఁ గలిగి సజ్జనులఁ జేరఁగలఁడు? పోనీ నే నాతనిని జేరఁదీసి విడువక శిక్షింతమన్నను నాకు స్వాతంత్ర్యమును జీవిక యొసంగదు గదా? ఒకవేళ శిక్షింతమన్నను వానికా కాల మతిక్రమించినదే? ఇక వానిని మనము మిత్తునివలెఁ జూడవలసినదే కాని మఱియొక రీతిఁ జూడ వలనుపడదు గదా? నీవింతవఱకు వానిని గారాబమునఁ బెంచుచు వాని చెయ్యల కంతరాయ




మును గల్పించి వానిని బుద్ధిమంతునిగఁ జేయఁజాలవైతివి గదా? ఇక నీవైనను వానిని శిక్షింపఁ జాలవే? అయ్యయో! నీవు వాని భావిదురవస్థఁ గనుగొన నేరక వానికి శత్రువు వైతివే? నీవా వానికి నిజమగు తల్లివి? ఇదియా నీవు వానియందుఁ జూపు వాత్సల్యము? అహహ! చిన్న నాటమండియుఁ దగు శిక్షనందని బాలుఁడు కులీనుఁడయ్యు సత్ప్రవర్తనఁడును, విద్యావంతుఁడును, నెట్లు కాఁగలఁడు? ఈ పుత్రుఁడు కుల గౌరవము నేరీతి నిలుపఁగలఁడు? లోక మున నందఱును నన్న దీక్షితుండని పిలచుచు నమితంబుగ గారవించుచుండ నాపుత్రుఁ డవివేకియు గుణహీనుఁడుగూ, దుస్సంగతుఁడును నై తిరుగుచున్నాఁడే? అట్టి వాఁడు నా కొడుకని నేనెట్లు చెప్పకొనఁ గలఁడను? అని నిందించుచుఁ బరిపరి విధంబులఁ బుత్రుని యయోగ్యతకు విచారించుచుండ సోమిదమ్మ యించుక ధైర్యమూని సుతుని యవగుణంబులను మఱుగుపుచ్చసంచి “అయ్యా! తామూరక యెందులకు విచారించెదరు? నే ననవరతముఁ బిల్లవానిని దగు విధంబున శిక్షించుచున్నానే కాని యెన్నఁడును ముద్దుజేసి యెఱుఁగను. మఱియుఁ గురువులు సెప్పిన పాఠములను జదివినఁగాని యెన్నఁడును దిండియైనను బెట్టుటలేదు. మీ కెవరో మన పిల్ల వాని వినయసంపదకును, సౌందర్యగరిమకును, సౌశీల్యమునకును సత్ప్రవర్తనమునకును, బుద్ధి వైశాల్యమునకును సహింప

జాలక తమకుఁ దోచినటులఁ జెప్పిరి. మీరును బరుల మాటలనే “ఇంటిచెట్లు మందునకుఁ బనికిరా”దను నట్లు నమ్మి స్వర్గోఘలమగు నన్నును, నాపుత్తుని నిందించుచుఁ గులమును బాడుచేసితి మనియుఁ బాడుచేయుచున్నామనియుఁ బాడుసేయ నున్నారమనియు నేమేమో చెప్పచున్నారే కాని మాయం దిసుమంతయు దోషము లేదని మాత్రము గ్రహింప తైరి. మన పిల్లఁడు తోడి బాలురఁ గలిసి చదువుకొని యిండుక విశ్రాంతికై సాయం సమయమున గ్రీజించుచు జీకటియగు నంత కిలుసేరి సంధ్యవార్చి యన్నముఁ దినుటకైనఁ దీరిక లేకుండఁ బాఠంబులఁ జదువుకొనుచుండును. తమకుఁ దీరిక లేమింజేసి పరుల మాటలను నమ్మి యిటుల మమ్మలను నిందించుచున్నారు. కాని వాని గుణగణంబుల నొకసారి తాము పరీక్షించిన నాతఁడు సార్థక నాముఁడని మీరే చెప్పితీరెదరు. మఱియు నాతని రూపరేఖా విలాసంబులకుఁ లోనై యెందఁ తెందఱో పిల్ల నిత్తుమచుచుఁ జెప్ప రా నేను మాపిల్లవానికి విద్యాపూర్తియగు నంతవఱకుఁ బెండ్లి సేయనని మోమోటమి వీడి మన గుణనిధి విరుచుండఁ బల్కుచుండును. దానంజేసి వాఁడు పూర్వముకంటె నెక్కుడు శ్రద్ధఁజేకొని చదువు కొనుచున్నాఁడు. ఇక మీరు లేనిపోని విచారమును మనమునం దుంచుకొనక నిర్విచారంబుగ నుండుఁడు. వేయేల ! పిల్లవానిని సద్గుణునిగఁ జేయు భారము నాయది. ఇకఁ గొన్ని దినమాలు

గడచిన వాడును మీవలె దీక్షితుఁడు కాఁగలఁడు. అప్పుడు మీరే సంతసింతురు. ఇప్పుడు నేనెన్ని చెప్పినను మీరు సంతసింపరు. అయినను నామాటల విశ్వసించి వానికిఁ దగిన కన్య నొకతెను దెచ్చి వివాహముఁ జేయ యత్నింపుఁడు” అని యేమేమో దీక్షితునకు నమ్మకము కలుగునటులఁ జెప్పెను. అంత నాదీక్షితుఁడు భార్య మాటలను నమ్మి రూపవతియగు నిజ స్యాలుని సుతను గుణనిధికి వివాహము గావించి భార్య నుద్దేశించి “సోమిదమ్మా! నీ చెప్పిన చొప్పున గుణనిధికిఁ బెండ్లి గావించితిని. నీవిక వాడు చమవుకొనునట్లును, సంధ్య వార్చునట్లును, నన్ని కార్యము జేయునట్లును శిక్షించుచుండుము” అని నయమునను భయమునను జెప్పి తాను యథాపూర్వము రాజగృహమునకుఁ బోవుచుండెడివాఁడు.

ప్రథమ ప్రకరణము సమాప్తము.



# గుణనిధి .

## రెండవ ప్రకరణము.

—♦ గుణనిధి వర్తనము ♦—

వివాహముఁ జేసి యజ్ఞదత్తుఁడు సుతుని దగువిధంబున శిక్షింపుమని భార్యకుఁజెప్పి తాను వ్యాపారాంతర నిమగ్నుఁడై యుండ నొకనాఁడు సోమిదమ్మ గుణనిధినిఁ బిలిచి యాతని విషయమై తనకును భర్తకును జరిగిన సంవాదమును బూర్తిగ జెప్పి వంశాచారమును, సుగుణ గణ సంపాదనము వలన గలుగు లాభములను జెప్పి సద్బుద్ధిఁ జేకొని గురుల యాజ్ఞా పాలకుఁడనై వేదాది విద్యల నభ్యసించుమనియు లేనిచో నీ తండ్రి నిన్నును నన్నును బహిష్కరించుననియు నుపదేశించి గురువులయొద్దకుఁ బంపుచుండెడిది. యాజ్ఞాత్తి తల్లి చేసిన యుపదేశములఁ బెడచెవిం బెట్టి యిదివరకు ధనమునకై తన్నాశ్రయించి చేదోడు వాదోడుగ నుండి చరించు గర్భదరిద్రులగు మిత్రులే తనహితమును గోరుచున్నారనియు వాచి

యుపదేశమే తనకు లాభకారి యనియు నెంచి వారలతో  
యథాపూర్వముగఁ జరింప మొదలిడెను. దండ్రులగు నా  
కపట మిత్రులు తాము దుష్టులగుట వానిని గూడఁ జెరుప  
నెంచి దమ దుర్వ్యసనంబులకై వానికి నమ్మకముఁ బుట్టించి  
యాతని ధనమును వెచ్చింప నెఱిగిరి.

సంప్రాప్త మౌనముఁ డగు గుణనిధి యనవరతము నట  
విటపీటమర్దకాలటేయచేటకులం గలిసి తిరుగుచుండెడివాఁడు.  
కాని యిసుమంతయేని తాను దీక్షితుని సుతుఁ డని మాత్ర  
మెఱుంగక తన సఖులతోడిదే లోకమనుచు నొక్కొక్క  
తఱి నాస్తికులం గలిసి బ్రాహ్మణాచారమును నిందించుచు  
దా నాచారహీనుఁడై చరించుచు, గుల్క్రమాగతములగు  
ద్రోతాగ్నులఁ బరిహసించి యగ్ని కార్యమును జేయు  
ననియు సూర్యోదయాత్పూర్వమే లేచి సంధ్యావందన  
మాచరింపుమనియు బోధించు తల్లిని మోమోటమి లేకుండ  
నిందించి యామె యొనఁగూర్చిన పరికరములను విరజిమ్ముచు  
గృహ దేవతలు శపించు ననియుఁ గులీనుల మగు మన యింట  
ననాచారము ప్రబలఁగూడదనియుఁ దల్లి చెప్పుచుండ నామె  
మాటలం బెడచెవిం బెట్టి నిజ మిత్రులు తనకై యెక్కడ  
వేచియుందురో యను భయంబున సిద్ధపఱచి యుంచిన వంట  
కములఁ గంఠదఘ్నములుగ భుజించి తన కా దినమునకు  
వలయు ధనమును దల్లి యెరుగకుండ గొంపోయి స్నేహితులు

చెప్పిన చొప్పున ధనమును వ్యయపఱచుచు వారిని వీడ నేరక తిరుగుచుండు. మఱియు గుణనిధి వయసునకు దోడు ధనము కూడ వృద్ధియగుచుండెడిది. ధనముతోఁ గూడ హితులును వృద్ధియగుచుండెడివారు. వారితోఁగూడ దన యవివేకమును ప్రబలఁజొచ్చినది. దానికిఁ దోడుగ దుర్వ్యసనములును బ్రబలినవి. లోకమున “సురూపసంపద, ధనము, స్వచ్ఛంద వృత్తి, దుస్సహవాసము” నను నివి యుండిన మానవుఁ డచిరకాలము ననే భ్రష్టుఁడగుటకు సందియ మించుకయు నుండదు. ఆరీతి నే యనర్థ పరంపర యంతయుఁ గులీనుఁడగు గుణనిధి నాశ్రయించినది. పాపము యాజ్ఞద త్రికిఁగల మిత్రులందఱును వాని ధనమును లాగి యాతని సర్వ విధంబులఁ జెరుపఁ దలంచుచు నిక్కంపు హితుల మాడ్కిఁ జరించుచున్నారేకాని యందొక్కఁడైన నాతని యభివృద్ధిని గోరువాఁడు లేకపోయెను. మఱియుఁ జిన్నతనంబున బాలు రెంత గుణవంతులైనను, బుద్ధిమంతులైనను, సత్కులప్రసూతులైనను, దుస్సహవాసమునఁ జెడుచుఁ గాత్కాలిక ముఖమును గలుగఁ జేయుచుఁ దమ భావి జీవితమునకును, శరీరమునకును హానిఁ గలుగఁజేయు దుర్మిత్రుల యుపదేశములనే హితములుగ నెంచుచు వారినే గౌరవించుచుండునాదా ? కాని యత్యంతము తమ హితము నాసించు దలిదండ్రులయు, సోదరులయు, గురువులయు హితోపదేశములు దమకుఁ గర్ణకఠోరంబులుగను బ్రకృతోత్సాహ

భంజకంబులుగను నుండుటంజేసి వానిని దమ శ్రవణకు హరంబులఁ జొరసేయక యుపదేశులను నిందించుచుఁ బ్రకృతశఙ్ఖులఁ గూడి యానందించుచుండుట లోకమున ననుభవసిద్ధముగదా?

వివేకహీను డగు గుణనిధి తన్నుఁ గని పెంచి సర్వదా తన యభివృద్ధిని గోరుచుఁ జదువుకొని కుల ప్రతిష్ఠను నిలుపుమని హితవు నుపదేశించు తల్లిని దూరుచు విద్య యనునది లేక మర్వ్యసనంబుల నారితేరి తల్లికి దుఃఖము నాపాదించుచుండె. తల్లియు గుణనిధి తనకు ముద్దు కొడుకగుటంజేసి యాతని మర్వ్యసనంబునకు మనంబున విచారించినదయ్యు నాతనిని దగు రీతిని శిక్షింప నేరదయ్యె. ఇటుల గుణనిధి గురువులు సెప్పిన విద్యను బూర్తిఁ గావించి తాను గపట స్నేహితుల యొద్ద నేర్చిన విద్యను వృద్ధి చేయఁ దొడంగెను. యజ్ఞదత్తుఁడు తీరిక లేనిచే నిజ సుతుఁడు పూర్వమువలెఁ గాక యిప్పుడు విద్యావంతుఁడై యనవరతము సత్సహవాసమున నిత్యానుష్ఠానములను, నగ్ని కార్యమును జేయుచు వంశ మర్యాదను నిలుపుచున్నాఁ డనియే యెంచుచుండెడివాఁడు. తనకుఁ గల వమ్మకమునకుఁ దోడు తాను బ్రసంగ వశమున నెప్పుడేని భార్యను బుత్తుని గూర్చి యడుగ మోహంబును వీడఁజాలక పాపమా యచు రహస్యమును మరుగు పుచ్చి కుమారుఁడు చదువుచుండె ననియు నగ్ని కార్యములఁ దీర్చుచుండెననియు,

సార్థకనాముఁ డైనాఁడనియుఁ జెప్పఁచు భర్తకుఁ గల నమ్మకమును ద్విగుణము గావించుచుండెడిది. దానికై పాప మా ద్విజుఁడు సంతసించుచుఁ దన కార్యములయం దప్రమత్తుఁడై యుండె.

### —♦ గుణనిధి మిత్రులు ♦—

గుణనిధి గర్భదరిద్రులును, గులదూషకులును, దుష్కులీనులును, నాస్తికులును, గితవులును, బరదార పరధనాభిలాషులును, బిశ్మ మాతృ దూషకులును, బరసహనాభావులును, బరనిందారతులును, నగు రామశర్మ, సోమదత్త, విష్ణుదత్త, వీరవర్మ, గోపాలగుప్తులను గలసియుండెడివాఁడు. వీరందఱును నియమితకాలమునకుఁ బోయి నీచవృత్తులఁ జేయుచుండెడి వారు. వీరు చిన్ననాటనుండియు గుణనిధిని భ్రష్టునిఁజేయ జిద్ధకంకణులైయుండిరి. రామశర్మ యనువాఁడు వీరందరికిని నాయకుఁడు. మిగిలినవారు వాని యాజ్ఞాబద్ధులు. మనగుణనిధి యిట్టి సత్సహవాసము తనకు దొరకదేమో యను భయంబున నాయకుఁడగు రామశర్మకును ననుచరులగు సోమదత్తాదులకును ధనంబు నమితంబుగఁ బొరితోషికంబుగ నిచ్చుచు వారు చెప్పు పనులఁ జేయుచుండెడివాఁడు. అకార్యమునకు వెనుదీయని రామశర్మ వృత్తము లోకవిదితము. దానంజేసినయందఱును రామశర్మను జేరనీయకుండిరి. అట్టి రామశర్మ గుణనిధికిఁ బ్రాణమిత్రుఁడయ్యెను.



గుణనిధి యొకనాఁడు ప్రాణమిత్రుల సెలవుఁ దీసికొని యింటికిఁ దిండికై నచ్చునరికి రామశర్మ విష్ణు దత్తునిఁ బిలిచి “ విష్ణుదత్తా ! నేటికి మనకు గుణనిధి ప్రియమిత్రుఁ డయినాఁడు. వానికి మనయెడ దృఢ నమ్మకము కలిగినది. ఇక నెవరు బోధించినను గుణనిధి మనల వీడఁజాలడు. యజ్ఞదత్తుఁడు కోటను గొట్టి ధనమును గడించుచున్నాఁడుగదా ? మనము గుణనిధినిఁ జేరఁగీసి. యజ్ఞదత్తుని యిల్లు గుల్ల గావించెదము. గుణనిధి మన జూదము నకు వలయు ధనము నిచ్చును. జూదమాడునపుడు హాయిగ నుండుటకు వలసినన్ని మత్తు వదార్థములను గూడ నాతిఁ డిచ్చును. మన కాశ్రయలగు వారకాంతలకు గుణనిధి భార్య యొక్కయుఁ దల్లియొక్కయు నాభరణములఁ దెచ్చి యొసంగును. మన కే లోపంబును లేకుండ నా భగవంతుఁ డీ బాలుని జూపినాఁడుగదా ? వీనిని బకీరుని జేసి వీడుదము. పిమ్మట వీడు మనలఁ జేరినను జేరనీయక యిట్టివానిని మఱి యొకనిఁ జే పట్టుదము కాన మీరును మీ శక్తివంచనలేక యిట్టి వానిని మఱి యొకనిఁ జేపట్టుఁడు. ” అని చెప్పఁ గుయుక్తులకును, బర వంచనకును బెట్టని కోట యగు సోమదత్తుఁడు వీరవర్మ గోపాలగు పుత్రులఁ బిలిచి “ మీరును మన రామశర్మ వాక్యము లను వింటిరిగదా ? కాన మనమే బుద్ధిమంతుల మనుచును గాపట్యమున మనల నెవరును సరిపోరనుచును గర్వించి

యుండినఁ గార్యము చెడును. మీ రిరువురు నప్రమత్తులై యుండి గుణనిధి తలిదండ్రులయొక్కగాని మఱి యే బంధువులయొక్కగాని బోధనల కలవడకుండ నిద్రినఁడగు వఱకును వానిని వీడకుండుడు. మీరే మఱచియుండిన వాని యత్తమామలు కఠినులై వానికొక కౌసైన నలవడకుండఁ జేయుదురు. అప్పుడు “ఈనఁగాచి నక్కలపాలు చేసినభంగి” మన కార్యము చెడును. పొండు. గుణనిధి గలిసి తిరుగుడు. వాని నొంటిగఁ దిరుగ నీయకుడు. వేగమ పోయి కొంత ద్రవ్యము నిష్పడేరితినయినఁ దేవలయునని చెప్పి వానిని ద్రవ్యముతోఁదీసికొనిరండు. బాగదూకులై యుండి యీయర్థంబు నిచ్చట మఱచిపొండు. రహస్య భేదమును జేయకుడు ” అని చెప్పి పంపివేసెను. వీరవర్మ, గోపాలగుప్తులు పోయిన తోడనే యిట రామశర్మ, సోమదత్త, విష్ణుగుప్తులుమువ్వురును గలిసి తమవ్యాపారముల ముగించుకొని ద్యూతమునకువలయు పరికరములను భద్రపఱచి గుణనిధికి యెదురు సూచించుండిరి. గుణనిధి యిలు సేరుసరికి సోమిదమ్మ వానిని గారాబమునఁ జేరఁదీసి వలయు పదార్థములను దిన వెచ్చము నొసంగె. వాడు తల్లి యిచ్చిన దానితోఁ దృప్తిఁ జెందక వీరవర్తాదులఁ జూచి రహస్యముగ బేటికాంతర్గత ధనమును గైకొని వెనుక ముందు లాలోచింపక మిత్రులంగూడి రామశర్మ సమ్ముఖమునకు రా నాతఁడు గుణనిధిని గారవించి ద్యూతక్రీడకుఁ బ్రారంభింప సోమదత్తాదులఁ బురికొల్పి తాను వేడుకఁ జూచుచుండె.

—♦ గుణనిధి ధనమును మిత్రుల కొసంగుట. ♦—

రామశర్మ యాజ్ఞానుసారము గుణనిధి యొద్ద మఱలా నీకిచ్చెదమని చెప్పి రామశర్మ సాక్షిగా సోమదత్త, వీరవర్మలు కొంత ధనముం దీసుకొని ద్యూదమాడఁ బ్రారంభించిరి. అక్షకలామర్మవిదులగు సోమదత్త, ప్రభృతులు గుణనిధి తెచ్చిన ధనములోఁ గొంత ఋణముగను మిగిలిన దానిని గెలుపుగను మొత్తముపై నాటికిఁ దెచ్చిన ద్రవ్యమును బూర్తిగఁ జేకొనిరి. యాజ్ఞదత్తి స్నేహితు లడిగిన దాని నిచ్చుటయే కాని మఱల నడిగి పుచ్చుకొననేరఁడు. అట్లు జరుగుచుండ సాయంకాల మగుడు గోపాలగుప్తుఁ డెటకేని జని వచ్చి గుణనిధి నుద్దేశించి “ మిత్రమా ! యీ యూర నిష్పాడమూల్యమగు మద్యము వచ్చియున్నది. దానిని నే నొకసారి గుచి చూచితిని. నీకును రుచి చూప నెంచితిని గాని నా యొద్దఁ బ్రస్తుతము ధనము లేమిం జేసియు నాకు రావలసిన సొమ్ము రాకుండుటం జేసియుఁ గొనలేనైతి. ఆ మద్యమును సేవింపని నరుని జన్మమేల ? నీ వొకసారి చవిచూచిన నే నింక దనుక దాని గొప్పతనమును జెప్ప నవసర ముండదు. కావునఁ ద్వరగఁ బోదము రమ్ము ” అని చేయి వట్టి లాగుచుండ రామశర్మ “ మిత్రులారా ! నేడు మన దీక్షితులు గారికి రాజుగారు కోటి సువర్ణంబుల దానమిచ్చిరి. వారిప్పుడ వానిని భద్ర పఱచి రాజు కొలువున కేగుచున్నారు.

మన కందఱకును మన గుణనిధి పారితోషిక మీవలసి యున్నది. దానికి మారుగ దీక్షితులుగారి కీ రోజున దొరికిన ధనములో సగము గుణనిధి మన కొసంగును. సగ మూతర ముచ్చుకొనను. దానిని వ్యయపఱచిన మన కీ రాత్రికి సరి పడునట్లు నూతన మద్యము లభింపఁగలదు. మీ రిక్కఁ దొందర పడకుఁ ” డని చెప్పి సోమదత్తుఁడు రామశర్మ యుక్తికి సంతసించి యప్పటి కప్పుడ యమితమగు సోదర ప్రేమను గుణనిధి యెడఁ జూప నజ్ఞాత కపటుఁడగు గుణనిధి యింటికిఁ బోయి తల్లికిఁ దెలియకుండఁ దండ్రికి దొరకిన కోటి సువర్ణంబుల మిత్రుల కొసంగెను. అంత వారందఱును ధనము నంతయుఁ బంచుకొని కొంచెము మాత్రము వ్యయపఱచి మద్యపానమును జేసి విశదించుచుండిరి.

ఆసమయంబున కేదలంచిన యలంకారము లీయమి వేశ్యామాత తన్నుఁ బరాభవింప విష్ణుదత్తుఁడుహచ్చి మిత్రులం గలసి మద్యమును సేవించి “ సఖా ! గుణనిధి ! నీవు నాకు నిజమగు హితుఁడవై తేని నా కొక కార్యమున నిప్పుడు సాయపడవలయును. నాకు సోదరులు లేమి సిన్నే సోదరునిగ నెంచుచున్నాను. ఈ సన్నివేశమున నా కొక యన్నయుండిన నేడిట్టి పరాభవము నాకుఁ గలుగునే ? సోదరత్తుల్యుఁడనగు నీవు నాపరాభవాన్నిని నీ కరుణామృత ధారల జల్లార్చినఁ గాని నాకు నలుపురితోఁ దలవంపు ఘటిల్లును. నీవేమిచేసినను

సగియ. నిన్నేయిప్పుడ నమ్మియున్నాడను. అని చెప్పి యెట్టి  
కార్యమునైనను జేసి తీరెదనని యాతనిచే నొప్పించి వేయెల!  
గుణనిధి! నే నలనాఁడు మీయింటికి వచ్చినపుడు మనయమ్మ  
యాభరణంబులఁ జూచి యధికాశక్తి నట్టి యాభరణంబుల  
నాయుంపుడు కత్తె కొసంగఁ బశ్యతోహరునకు ధనమొసంగి  
యీ సంగతి మనమున నుంచుకొన జాలక నా ప్రియసఖికే  
జెప్పితిని. అదియు ననుదినమున నాభరణంబులని మొఱవెట్టు  
చుఁడ నా దురదృష్టవశంబునఁ గావలయు నాభరణంబులకై  
స్వర్ణకాదుని దరికేగ నాఁడు మరణించె. నాధనమును బోయి  
నది. ఆభరణంబులుగూడలేవయ్యె. నేనందులకై విచారించుచుఁ  
బ్రియురాలిని సందర్శింప నామెమాత నన్నొక మోసగానిగఁ  
దలచి యాభరణంబులఁ దెచ్చినఁగాని నాయింటికి రావల  
దనుచు ననరాని మాటలనాడి త్రోసివేసినది. నీకీదినంబున  
నాభరణంబులఁ దేనిచో నే దప్పక మృతినందుదు”నని ప్రతినఁ  
జేసినాఁడ. నాచేతఁ నిప్పుడు ధనములేదు. కొలది దినములకు  
వచ్చును. తోడనే యాయెత్తు సరకులఁ జేయించి యమ్మ  
కిచ్చెదను. నీవంతదనుక నాయాభరణంబుల నీవలయు”నని  
కడు ద్రైన్యంబున జెప్ప గడమనారును మాకును నీయట్టి  
పరాభవమే సంభవించినది. అయ్యయో! యేమి చిత్రము!  
మిత్రులమగు మనకందటికి నొకేసారి పరాభవము వచ్చుట,  
పమయమునకు మనమొద్ద ధనము లేకపోవుట, మనకు మాట

వచ్చుటయు జరిగినదే! యని చెప్పి విచారించుచుండనాయకుఁ  
డగు రామశర్మ “మిత్రులారా! యేల విచారించెదరు?  
కొండను దలక్రింద నుంచుకొని తాళ్ళకు పెదకు వెట్టులవలె  
మీరును, శ్రీమంతుఁడగు గుణనిధియుండ విచారించెదరేల?  
ఆతనియింట నాభరణములు వేలకొలఁది గలవు. ఇప్పుడవానిని  
చెచ్చి మీకొసంగఁ గలఁడు. కష్టకాలమున సాయపడని  
మిత్రుఁడుండిన లాభమేమి? మన గుణనిధి యట్టివాఁడుగాడే?  
యనిచెప్పి యింചుక గుణనిధిని బుజ్జగించె. తోడనే గుణనిధి  
యింటికిఁగి చిరకాల సముపార్జితంబులగు నాభరణంబుల  
రహస్యంబుగఁ చెచ్చి నిజహితుల కొసంగి తానును వారితోఁ  
గలసి వేశ్యలంపటుఁడై తిరుగుచుండె. అట్లు దశ్యతమునకును,  
బాసమునకును, వేశ్యలకును, దండ్రు గడించిన యాభరణం  
బులను, ధనమును మఱికొన్ని వస్తువులను దల్లికిఁదెలియకుండఁ  
చెచ్చి మిత్రులతోఁగలసి వెచ్చించుచు రామశర్మదులమెప్పు  
వడయుచుండె.

—♦ సోమిదమ్మ విచారము. ♦—

మందభాగ్యురాలగు సోమిదమ్మ యీవఱ కెన్నఁడును  
సుతుని జూడ బాగుగ గుర్తింపమిఁజేసి యీ సన్ని వేశమున  
నింటఁగల సొత్తంతయుఁ బోవుటకు నచ్చెరువంది సొత్తుపోవు  
టకుఁ గారణమరయుచుండె. అంత నా వీధిఁగల యమ్మ  
లక్కలందఱును గుణనిధి దుష్ప్రవర్తనమును గూర్చి ముచ్చ

టించుకొనుచుండఁగఁ గరాకరికగ విని సుతుఁడు భర్త సంపా  
దించిన యాస్తిసంతయు దుష్టుఁగు రామశర్మదులఁ గలసి  
సాడుచేసె నని తెలిసికొనఁ గలిగెను. వివేక హీనురాలగు  
నా యునిద తన యనుంగు బుత్తుఁడు చదువు లేకపోయినను  
బ్రతికియుండినఁ జాలుననియే తలంచెను. గాని సర్వస్వమును  
బాడుచేయునని గాని వానివలన దనకు హాని కలుగునని  
కాని గుర్తింపఁజాలదయ్యె. ఇక నిష్పడేమి చేయుటకుఁ .  
నామెకుఁ దోపదయ్యె. కుమాఱుఁడు దుష్ప్రవర్తనమును వీడి  
సత్సంగతిఁ జేకొనుజాడయు నగపడదాయె. భర్తకుఁ దెలిసిన  
దురహంకారుఁడును గోపమునఁ దూర్వాసునిఁగూడ ధిక్కు  
రింపఁగల వాఁడును నగు నాతఁ డేమిచేయుచో? యని  
భయంపడుచుఁ గన్నీరు మున్నీరుగ నేడ్చుచు “నయ్యయో!  
పుత్రిలు లేకున్నఁ బున్నామనరకమును బొందుదునే?  
నాకేల యీ పుత్రిఁడు పుట్టె? నేఁ బుత్రిలు పుత్రిలని  
మొందులకుఁ దపమాచరించితిని? నాతపమున కా యీశ్వరుఁ  
డేల మెచ్చవలయును? మెచ్చినను సుపుత్రి ననఁగఁహింపక  
యీదుష్టునేలఁ బ్రసాదింపవలయును? అయినను దుష్టుఁడని  
నేనేల శిక్షించి వీని దౌష్ట్యమును మాన్పఁదగు యత్నముం  
జేయక గాఢాబమునఁ జూడవలయు? చూచినంత మాత్రాన  
వీఁడు దుష్టులనే చేరవలయునా? వీనిని శిక్షింప దీక్షితునకేలఁ  
దీరికలేకుండ నుండవలయును? దీక్షితులే పుత్రిని శిక్షిండు

చుండిన బాగుపడి యుండునేమోగదా? నిర్భాగ్యురాలనగు నాపై భారమును మోపి సర్వ స్వాతంత్ర్యము నొసంగి నేనన్న మాటయే వేదవాక్యమని యెంచు దీక్షితునియెడ గుణనిధి కై యింతంతనరాని యపచారమును గావించితినే? వంశమును బాడుచేసితినే? యెప్పుడడిగినను జదువుచున్నాఁ డనియే చెప్పుచు నసత్యదోషమునకుఁ బాల్పెతి గాని యాధార్థ్యమును జెప్పి పుత్తుని, నన్నును, గులమును రక్షించుకొనఁ జాల నైతినిగా? హాపర మేశ్వరా! యేటిదిక్కు? నాసుతుండు భ్రష్టుడయ్యెగా? అయ్యయో! నాజేసిన మోసమును గుర్తింపజాలక నాయన్నయు గుణవతియును నిజసుతను సుఖించునని యెంచి కొండంత యాసతో నాసుతుని కిచ్చెనే? నేజేసినముద్దుగదా? యింతకుఁ దెచ్చినది. ఇట్టిసుతునివలనఁ గలుగు పరాభవమును భరించుటకంటె గొడ్డాలైన బాగుండునే ” యనుచుఁ బరిపరి విధంబుల నుపాయాంతరమును గాననేరక యెట్టకేలకుపాయంబు నొండు వెదకి యింకనైన బుద్ధిచెప్పిన బాగుపడునేమోయని యాసించి పోయిన యాస్తికై వగవక భర్తయూసిని గూర్చి యడిగిన సమాధానము నీయనెంచి దుఃఖమును మాని పిల్లఁడు వచ్చు నరికి వ్యాపారాంతర శూన్యయై చెప్పవలసిన మాటల సూత్రో చించుచు నొకచోఁ గూర్చొనియుండె.

రెండవ ప్రకరణము సమాప్తము.





# గుణనిధి.

## మూఁడవ ప్రకరణము.

—♦ గుణనిధి యింటికి వచ్చుట. ♦—

గుణనిధి రామశర్మాదులకు సర్వస్వము నిచ్చి కొన్ని యాభరణములను ద్యూతసమయంబున రామశర్మ యొద్ద డీసి కొనిన సొమ్మునకై కుదువయుంచి యింటికి వచ్చుచుండెను. నాఁడిచ్చెదమని వుచ్చుకొనిన సొమ్మునుగూర్చి విష్ణుదత్త ప్రముఖులు మఱచి. సర్వశూన్యనిగ భావించి వానిని జూచి యసూయా ముఖరితులు కాఁజొచ్చిరి. పాప మీ బాలుఁ డేమియు నెఱుఁగక యింకను వీరు తన్ను గౌరవించురనియుఁ దన యొద్ద బదులు వుచ్చుకొనిన ధనమును మఱల నిచ్చి వేతురనియు నమ్మి యుండెను. అట్లు ధనహీనుడై యింటికి వచ్చు దీక్షితుని పట్టిని గని జనులు “సద్వంశ సంభూతుడగు దీక్షితుని

సుతుఁడు వంశదూషకుఁడై సొమ్మెల్ల వ్యయపఱచుచున్నాఁడు; నీకు దీక్షితుని పాలిటఁ గాల సర్పమై జనించె” నని యేమేమో తమ యిచ్చవచ్చి నట్లనుకొనుచుండ గుణనిధి విసీనినమి యిలు సేరెను. ఆనాఁడు గుణనిధి యింటికి వచ్చుసరికి సోమిదమ్మ యిదివఱ కెన్నఁడును జూపని యసూయను, మోమున వైవర్ణ్యమును, మౌనమును వహించి తనకుఁగల దుఃఖమంతయు మూర్తీభవించి యీమె మోమునఁ దాండవ మాడుచున్నదా యను నట్లుండఁగని భయాధీన మానసుఁడై జననిని సమీపించెను.

—♦ తల్లి గుణనిధిని నిందించుట. ♦—

గుణనిధి భయ విహ్వలుఁడై తన్ను సమీపింపజూచి “నాయనా! గుణనిధీ! నీవు నేటికి సార్థక నాముడ వైతివి. ఇల్లు గుల్లచేసితివి. నాకడుపుఁ జెడఁబుట్టితివి. నీవేమో బుద్ధిమంతుఁడనై మమ్ముద్ధరింపఁ గలవనియు మదేశపుత్తుఁడ వనియు నెంచి కంటికి రెప్పవలె రక్షించుచుండ నీవు నాచూపు వాత్సల్యమునకుఁ దగు ఫలమును గల్పించి మాతృఋణమును దీర్చుకొంటివి. నేను నీకై యనేకవిధంబుల శ్రమపడుచు నన్య తంబులాడి యెన్నటికైన బుద్ధిశాలినై నన్నును, మీతండ్రిని సంతోష పెట్టెదవని మనమున నువ్విల్లారుచుండ నీవు దుర్జన సహవాసమండేసి మీతండ్రి చిరకాలమునుండి కాయల్ల శంబులకోర్చి సముపార్జించిన సొత్తునంతను కొలదికాలము

లోనే నామమాత్రావశిష్టముగఁ జేసితివి. నీవు చదువుచున్నావనియు నిత్యకర్మాచరణమును జేయుచున్నావనియు నే బొంకిమీతండ్రికిఁ జెప్పుచున్నదానను. మఱియు నీకెన్నియో సారులు బుద్ధులు పెప్పితిని. నీకు నామాటలు రుచించినవి కావుగా? ఇంక నీకును నాకును ఋణము దీరినది. మీతండ్రి వచ్చువేళ యయినది. ఇంట నే వస్తువునులేదు. మొన మొన్నఁ దెచ్చిన కోటి సువర్ణంబుల నే పాడుముండకొడుకుల వాతనో పెట్టితివి. నా మేని రవణంబుల నన్నింటినిగూడఁ దీసి నీయిచ్చవచ్చినట్లు గావించితివి. అగ్నిసాక్షిగఁ జేకొనిన భార్యను వీడితివి. సుభ్యాది కృత్యంబులమానితివి. ఇట్టినిన్నుఁ జూచిన మీతండ్రి యొడలు మగడ నిన్నును, నన్నును మంటఁ గలుపును. మనకింకఁ దిగోదకంబె ప్రాప్తంబు. మందభాగ్యురాలనగు నాకడుపునఁ బుట్టి నీ తండ్రి ప్రతిష్ఠను గూడఁ బోగొట్టినాడవు. అసదుఖివశంబున నొడ లెటుంగక యేమేమో పల్కుచుండ నించుక పశ్చాత్తపుడై గుణనిధి తల్లి యెదుట నిలువంబడి కన్నీరు కాల్యలై పాట నేడ్చుచుండె. కన్నతల్లియాట నోమిదమ్మయు బిల్లవాఁ డేడ్చుచుండ సహింపలేనిదై తనకోపమును జల్లార్చుకొని యేడ్చు బాలు నోదాచ్చి హితోపదేశముంజేయ మొదలిడెను.

— హితోపదేశము —

తండ్రీ! యవివేకంబునఁ బోయిన దినంబుల బోనిమ్ము. ఇంక నైన నా బుద్ధి విని సుఖంబుండుము. నీ కేలోపమునూ

లేదు. సంపద పోయినను మఱలఁ జేకూరును. మీ తండ్రిని  
 నిన్ను శిక్షింపకుండఁజేసి నేనేదో సమాధానమునిచ్చి యాతని  
 కోపగ్నిని జల్లార్చెదను. నీ వీ దినమునుండియు సదాచార  
 సంపన్నులును, సకల విద్యా పారంగతులును, సోమయాజులును  
 నైన మీ కులమువారిని సత్య వాక్పాలకుఁడును, రాజపూజ  
 తుఁడును, సద్గుణయుఁడును నగు నీ తండ్రిని; పతిభక్తిరతను,  
 ఋణ్యవ్రతను, గాంతలలో వాసికెక్కినదానను, సద్గుణభూ  
 యిష్టను నగు నన్నును; సకలవిద్యా పారంగతులై నగరంబున  
 వాసిజెందిన నీ తోడివారిని; నీ వయసును, ననుకూలవతియును  
 నీ భర్మపత్నిని దలఁచి దుశ్చేష్టల మానుము. సత్సహవాసము  
 జేసి సత్యరతుఁడవు గమ్ము. మఱియు సద్గుణగర్విష్టులగు నీ  
 యత్త మామ లనేక విధంబుల నీ దుర్వ్యాపారంబునకు  
 వగలం బొగులుచున్నారు. వారిని గష్టపెట్టుట నీకు నాయమే?  
 అదియునుగాక నీ వనుదినము ధూర్తులంగలిసి వెట్టివై యూరఁ  
 దిరుగుచుండుటంజేసి రాజు నీ దుర్వ్యాపారంబును గుర్తించె  
 నేని యప్పుడ నీ తండ్రిని వీడును. దాన యశోభంగమును, ధన  
 హానియుఁ జేకూరును. వీడుటయే కాక యిదివఱ కొసఁగిన  
 మాన్య క్షేత్రములనుగూడఁ జేకొనును. మీ తండ్రి నెవరును  
 గౌరవించరు. దుర్మార్గుఁడవై నీ వింటనుండుటంజేసి యతిధులును  
 రారు. మీ తండ్రి చిరకాల మా యమాధవునిఁ బార్థింపి  
 నిన్నుఁ బడిసెను. ఇదివఱకు నీకై విచారించుచున్న తండ్రిమనం

బలరారఁ జేయరాదే? లోకములోనివారందఱును నీవు దుష్టుఁడ నౌట నెఱింగి ప్రత్యహంబును కాష్ట్యమునెల్ల నా మీఁద నుంచి నిందింతుఁగి. నీవలన నాకును నలువురిలోఁ దల వంపు ఘటిల్లును. యుక్తవయస్కుఁడ వగు నీ విట్లు చొంచు చుండ ధనమా పోవును. మానమును జెడును. నిందయుఁదల కెక్కును. కుల ప్రతిష్ఠయును జెడును. జనకులును నీకారణంబున గౌరవహీను లగుదురు. నీ యొక్కనివలనఁ గలుగు నీ యనర్థ పరంపరను ఛేదింప యత్నింపవా? తండ్రి! యిక్కనైన నా బోధనల నాలింపుము. లెమ్ము. వ్యసనరతుండవు గాకుము. ఇప్పటికి నా మాటలు కన్గ శూలాయమానము లైనను ముం దైననుగర్జరసాయనములుకాక మానవు. నాఁడేనీతండ్రీసుతుఁడు దుష్ప్రవర్తనుఁడైన నిన్నను, వానిని దరిమివేసెదనని చెప్పె. ఇప్పు డాతనికి నీ ప్రవృత్తి తెలియదు. తెలిసినచో మన యిరు వుర నిష్పడ నిర్వాసితులఁజేయు. నా మాట నమ్ముము. బుద్ధి మంతుఁడవు గమ్ము. కన్న కడుపౌట మిగుల దుఃఖించు చున్నది. లెమ్మునుచు నొక ననేక విధంబుల బోధింప నయ్యవి తన మనంబునకు సరిపడమింజేసి యేమియు ననక యూరకుండె. నవయావనమున దురోదరము, వేశ్యాలంపటము, చౌర్యము, మృగయ యివి యలచడనేని వానిని దప్పించుకొన శక్తు లెవ రునుగారు. కావున బుద్ధిమంతులు కామక్రోధాద్యరిషడ్వర్గము నకును, వ్యసనపరంపరకును లోనుగాక వానిని దమవశంబున

నుంచుకొంద్రు. గుణహీనులు వానిని స్వాధీనులై యవియెట్లు నడిపించిన నట్లు నడతురు. గుణనిధిని తల్లి పరిదేవరముముందుఁ జేకాకు పెట్టినది. ఉపదేశము మాత్రము మనమును ద్రిప్పజాలక పోయెను.

—♦ గుణనిధి మిత్రులచే నవమానింపఁ బడుట ♦—

తనకుఁ దల్లి యుపదేశము రుచింపమియు, వ్యసనపరింపర తన్నాకర్షించుటయు, మిత్రులు తనకింకను సెలవొసంగక పోవుటయును దన్న వేధింప మాఱునాఁడు సూర్యోదయంబగుడు లేచి యింట నంతటను ధనమునకై పరిభ్రమించెను. కాని తల్లి తెలివిఁ దెచ్చుకొని హతశేషమును భద్రపఱచి యుండుటచే నొకక్కాసైన లభింపమికి మిగుల విచారించుచు మిత్రులఁజేరె. సోమశర్మాదులును దాము సఫలననోరధులగుటకును, దీక్షితుని గృహము గుల్లయగుటకును మనంబున సంతసించుచు నొకచోఁ గూర్చుండి యుండ గుణనిధి వచ్చుచుండె. అత్తఱి విష్ణుదత్తుఁడు రామశర్మ నుద్దేశించి “యదెగుణనిధి వచుచ్చున్నవాఁడు. వాని ముఖవైఖరిఁ జూడ ధనము లేక శూన్యహస్తుఁడై వచ్చుచున్నట్లు కాన్పించుచున్నది. ఇక వీఁడు మనలఁ జేరయుండిన ముప్పు సంభవించును. మన మిప్పుడు వీనిని బరాభ వించితిమేని మఫల నీ పిశాచము వదలును” యని చెప్ప సోమదత్తుఁడు “మన మీతని ధనపిశాచమును వదల గొట్టితిమి. మన యాగ్రహ మీ పిశాచమును వదలగొట్ట

ధనమిమ్మనుచును, లేచో నీ సుతను వీడుదు ననుచును  
 జెప్పటకా యిదివరకే యా పిల్లను వీక్షింపఁడు. ఇప్పుడు  
 మోమోటమి వీడి యెట్లు వానిని దర్శింపఁగలడు? అట్టి  
 సమయమునఁ దల్లి యుపదేశము స్మృతిపథమునకు వచ్చినది.  
 విచారగ్రస్తుడై యొకచోఁ గూర్చొనియుండెను. ఆ సమయ  
 మున రామశర్మ వచ్చి “యేమండీ! గుణనిధిగారూ! నా  
 సొమ్మును జతపెట్టినారా? లేదా? మీ యవసరమునకు  
 నే నిచ్చినపుడు మఱల నా యవసరమున కీవలదా? రాజ  
 పురోహితుని పుత్తుఁడవగు నీవే యిట్లు చేయ గర్భదరిద్రుఁడ  
 నగు నేను సొమ్మెట్లు తెచ్చెదను? మిత్రులని యెంచి  
 సొమ్మాయ మంచిపని చేసితిరి. లెండి. పోనీ! ఇప్పుడైనను  
 నా సొమ్మిచ్చివేయు” డని పరుషంబుగఁ బలుక గుణనిధి  
 యెట్టకేలకు సాహసించి “అయ్యా! మీ రెండులకు ద్వరపడి  
 యెదరు, మీరు చూచుచుండగనే సోమదత్తాదులకు గొంత  
 ధనమును బదులుగ నిచ్చితినిగదా? వారిచ్చిన తోడనే మీ  
 సొమ్మిచ్చెద. దానికై యమూల్యాభరణమును మీయొద్ద  
 నుంచుకొన్నారుగదా? దీనికా యిన్ని విధంబులఁ బల్కు  
 చున్నారు” అని చెప్పుచుండు సోమదత్తాదులు వచ్చి  
 “యయ్యా! గుణనిధిగారూ! మీరు కొంచెము మతి చెడిన  
 వారివలెఁ బల్కుచున్నారు. మీరేడ? ధనమేడ? మా  
 కీయడమేడ? చాలు చాలు. వెట్టిమాటలాడకుము. పోమ్మ.  
 మొదటనుండియు మేము వలదనుచుండ రామశర్మ నీవు.



యోగ్యుడవనియు స్నేహ పాత్రుడవనియుఁ జెప్పి నిన్నుఁ జేర  
దీసినాడు. దాని కిదియా ప్రత్యుపకారము? రామశర్మ! బుద్ధి  
వచ్చినదా? ఇకనైననీదరిద్రునిపేడదవా? మంచిపానినే తెచ్చితివి.  
మన సొమ్ములయుఁ దిని మీదుమిక్కిలి మనకు ఋణమిచ్చితి  
ననియు నిచ్చినారు కారనియుఁ జెప్పుచున్నాడు. ఇట్టి మిత్రు  
లుండిన మన కేమి లోపము? నీవికఁ జెద్దననుచు నిట్టి నిర్భా  
గ్యులను, గృతస్థులను జేరఁదీయకుము” అనుచుఁ జెప్పి ని  
దింప మొదలిడెను. గుణనిధి తనమనంబున భయశోకంబులు  
దూగాడ నిశ్చేష్టుడై యుండెను. గుణనిధి తన్ను రామశర్మ  
దులు నిందించి ధనము నడుగుచుండఁ జేయునది లేకయు,  
వారిని సాధించు నుపాయ మాలోచింప లేమియు విచారించు  
చుండ రామశర్మ “ఏమయ్యా! గుణనిధి! నాధనము నీయఁ  
దలఁచుకొనలేదా? సోమదత్తాదులు నీకు బాకీలేదనుచున్నారే?  
నీ వామాటను వినుటలేదా? ఇక నాధనము నెట్లిచ్చెదవు?  
నీవేమో సంపన్నుడవని యెంచితివి గాని యింత దరిద్రుడవని  
యెరుగనైతి. ఇక నీదారిని నీవుపొమ్ము నా ధనమునకుఁ  
దిలోదకము లిచ్చి యనవరతము నీజీవమున కేఱ్ఱుచుండువాడ.  
చేరఁదీసి చనవిచ్చినందులకుఁ దగినబుద్ధిఁ జెప్పితివి యని ని  
దించుచు వానిని వీడి పరివారమును వెంట నిడుకొని తొలి  
నాఁడతఁడు కుదువగానుంచిన యుంగరమును విక్రయించుటకై  
యంగడికిఁబోయెను. గుణనిధి మిత్రులు చేసిన యపకారమున  
కేంతయు దుఃఖించుచు నందఁడుఁ బిచ్చివానిలఁ దిరుగుచుండె.



—♦ యజ్ఞదత్తుని విచారము ♦—

యజ్ఞదత్తుఁ డా నాఁడు రాజభవనమునుండి యింటికే  
వచ్చుచు బూర్వపు మార్గమును గాక యా పణవీధినుండి  
వచ్చుచుండెను. ఆసమయంబుననే రామశర్మ గుణనిధియొద్దఁ  
దీసికొనిన హస్తాభరణమును విక్రియించుచుండెను. యజ్ఞదత్తుఁ  
డద్దానిని జూచి యది తనదని గుర్తించి రామశర్మ దౌష్ప్యము  
జెలిసినవాఁ డౌట నాతని సమీపించి “ ఓయీ ! నీ కో  
యుంగర మెట్లు లభించినది ? మహారాజుగారు నాకు దీనిని  
బర్వకాలమున ధారాపూర్వకముగ నొసంగిరి. నీవు దీని  
యావార్థ్యమును జెప్పితివా సరి. లేనిచో సిన్నిస్పడ రాజు  
భవనమునకుఁ గొంపోయి నిన్ను గొఱత తీయింతును.  
చెప్పుము నిజ”మని గద్దించుచుండ రామశర్మ “ అయ్యా !  
తా మెందుల కూరక కోపపడియెదరు ? నేను నీ యింటఁ  
బ్రవేశించి దీనిని జేకొనలేదు. మీ గుణనిధి మాతో నిన్న  
జూదమాడి దీనిని నా కోడినాఁడు. ఇదియేకాక తల్లి యాభర  
ణంబుల నన్నిటిని దీసి పణ్యాంగనల కొనగెను. వేయేల ! నీ  
సర్వస్వమును బాడుఁచి కులదూషకుఁ డైనాఁడు. ఇందు నా  
నేర మేమియు లేదు. ” అని చెప్పి తనపని తాను జూచుకొను  
చుండెను. రామశర్మ నిజసుతుని వృత్తమును జెప్పినతోడనే,  
లజ్జా క్రోధంబు లహమహమికలై మనంబునఁ బెనఁగొన  
మూర్ఖంబున నుత్తరీయమును వైచుకొని “యయ్యయో ! యే

యంగుళీయకమును రాజునకు సెట్టి యుపదానముగ నిచ్చెనో? యే హస్తాభరణమును రాజు ధారాపూర్వకంబుగ యోగ్యుడనగు నా కొసంగెనో? యే యంగరమును నేను బ్రేమపూర్వకంబుగఁ బ్రాణప్రియ కిచ్చితినో? దేనిని దల్లి సమయముంజూచి సుతునకిచ్చెనో? యా రత్నఖచితాంగుళీయకమిపుడు దుష్టుఁడుచు, జూదరియు, నాచార హీనుఁడు నగు రామశర్మయంగుళి నలంకరించినది. అదియేకాక రాజాసంగిన యాభరణములు వేశ్యల నలంకరించినవట. ధన మంతయు జూదరులఁ జేరెనట. ఇది యంతయు నా సుతుని సామర్థ్యమట. చిన్ననాటినుండియు వీనిని ముద్దుచేసి నా భార్య పాడుజేసినది. వీఁడును గులముచు బాడుచేయఁ బుట్టి దుష్టులఁ గూడి నా సర్వస్వమును బాడుచేసి యాచారహీనుఁడై సంచరించుచున్నాడట. అహహ! యోగ్యురాలని నమ్మి సర్వస్వాతంత్ర్యము నామె కొసంగ నామెయు, బుత్తుడును గులమును బాడుచేసిరి. ఇక నే నేమి చేయువాడను? ఇట్టి కుపుత్త్రుఁడు నా కేలఁ గలుగవలయు? పుత్త్రుఁడు పుత్త్రుఁడని పలవించు నా కిట్టి సుపుత్త్రుఁడుదయించినాఁడు. తీరిక లేమింజేసి నే వానిని దగ్గుఁతిని శిక్షింపక యా భారమును దల్లిపై వైవ నామె యాతని నీ రీతిగ శిక్షించినది. ఏమిసేయుదు? ఇట్టివాఁడు నా కుమారుఁడని యేరీతిగఁ బుత్రమునఁ జెప్పకొని తిరుగువాడ? ఇదివఱకే యీ దుష్టుఁడు నేను దీక్షితుని పట్టినని చెప్పుకొనుచుఁ దిరుగు.

చుండే గాఁబోలు ? ఇక నలువురమోమును నే నెట్లు చూడఁ  
గలను? అహహ ! నా పశ్చిత్తవేదనతో జల్లారినదా ? ”  
యని మనంబునఁ దల్లడిల్లుచు నిలుసేరి “సోమిదమ్మా ! యిటు  
రిమ్ము. నీ గుణనిధి యెటనున్నాఁడు ? నీ నానాఁడు రాజ  
దత్తాంగుళీయకమును జేయింటివిగాదా ? దాని నిప్పుడు కేల  
ధరింపనిదే హవిర్దారముఁ జేయను. కాన దాని నిమ్ము” అని  
యడుగ దీక్షితాయని “నే దానిని భద్రము చేసితిని. కుతుప  
కాలమతీక్రమించుచున్నది. మీకును సంధ్యాసమయ మాసన్న  
మయినది. అగ్ని కార్యమాచరించి యభవు పూజగావించి  
వేగము సిద్ధముగఁడు. ద్వారదేశమునఁ బెక్కండ్రతిధులు  
మీకై నేడు వేచియున్నారు. వంటకములు చల్లారిన రుచులు  
తప్పను. మీయుంగరమును దీయుట కిప్పుడు వలను పడదు.  
సావకాశముగఁ దీసియిప్పుదానకు. దానికై విచారంపకు”డని  
చెప్ప నాగ్రహాయత్త చిత్తుడై పండ్లు పట పటం గొలుకుచుఁ  
గటకటంబడి కోపాగ్నిజ్వాలలు మోమునఁ బ్రజ్వరిల్ల భృకుటీ  
కృతనేత్రుడై “యోసీ ! పాపీ ! నీవంతయు యధార్థము నే  
వచియించుచుంటివే ? నిజముగ నీవే పత్వత్త్రినిఁ కన్నదానవు.  
సత్యవ్రతవన్న నీవేకదా ? పతివ్రతవన్నను నీవేకదే ? యెన్నఁడు  
స్వాధ్యాయమనునిది యేమో యెఱుంగనివాఁడు చదువు  
చున్నాఁడని చెప్పట నీ కుచితమని తోచినదా ? యింకను  
స్నానమున్న నెఱుంగని పిల్లవాఁడు స్నానమాడెనని చెప్పట

తగవనియా నీయుద్దేశము? సంధ్య వార్వనివాఁడు వార్చు  
చున్నాఁడని చెప్పట నీకు నీతియా? యెన్నఁడు నగ్నివేల్వని  
బాలుఁ డగ్నికృత్యము చేయుచున్నాఁడని చెప్పట నాయమా? నీవిటుల  
నసృతములాడి యేమి ఫలమనుభవించితివి? నేనెన్నసారు  
లడిగినను సుతుఁడు బుద్ధిగనున్నాఁడనియే కదా చెప్పుచుంటివి?  
జూదరులఁ గలిసి నాసర్వస్వమును వేశ్యలకు ధారవోసినాఁడు.  
నీమాటనమ్మి కానక కన్నసుతుని భ్రష్టునిఁ జేసుకొన్నాఁడనుఁ  
తఁడ నేనేమిసేయువాఁడ? నాకేరీతినైనను సుఖము లేకపోయె  
గా? ఉత్సవ దినమందైనను దీయక భద్రపఱచిన మంజుష్టి  
యేడఁ బోయెనోకదా? అమూల్యంబగు బంగారు భృ  
గారకంబు వేశ్యలయింట నున్నది. పసిడియెడ్డాణ మే తలిరు  
బోడినో చూశ్రయించినది. నా సాలభంజిక యేడఁ బోయెనో  
కదా? నాకోటి సువర్ణంబు లెందు డాగినవోకదా? నాహస్తా  
భరణము జూదరిని జేసినదికదా? నాతూగుటుయ్యల యేయల  
నాగనాశ్రయించినవో కదా? నాకష్టార్జితవిత్త మేనికృష్టాత్ముని  
జేరినదోకదా? నీవును, నీకుమారుఁడును గలిసి కులముఁ బాడు  
చేసిరి. నిర్భాగ్యురాలవగు నిన్ను నమ్మటంజేసి నేనపుత్తుఁడు  
నైతిని. నాపుత్తుఁడు నేఁడు చచ్చినాఁడు. ఇప్పుడ గుణనిధికి  
దిలోదకము లిచ్చువాఁడ. వంశ దూషకుఁడగు వీనిని వీడి  
కులమును గాపాడుటయ యుత్తమాము. ” అనిపలికి యాహ్నిక  
క్రియాజాలంబు నిర్వర్తించి భార్య నియమేడలఁగొట్టి గుణనిధికి

నివాపాంజలు లొసంగి యాగ్రహము నుపసంహరించుకొని  
మఱికొన్ని దినములకు శ్రోత్రియుని సుతను బరిణయంబై  
యామెతోఁ గాఁపురము జేయుచుఁ గ్రతువులఁ జేయుచుండె.  
భార్యయు భర్తృకృతావమానమునకును, సుతుఁడు భ్రష్టుఁ  
డగుటకును సహింపఁజాలక యేరికిఁ గానఁబడదయ్యెను.

—♦ పు ర ం ధ్రు లు : ♦—

యజ్ఞదత్తుఁడు గుణనిధిని వీడెనను వార్త నలుగడల  
వ్యాపించినది. దీక్షితాయిని యదృశ్యమగుట యావీధి యమ్మ  
లక్కలందఱును విని యక్కడక్కడఁ జెప్పజొచ్చిరి. తోడనే  
యమ్మలక్కలందఱుఁగుగలిసి వారిలోవారు “ అమ్మమ్మ ! మన  
సోమిదమ్మను దీక్షితులు వీడినాడట ? ఇదేమి పామపమ్మా ?  
మనకందఱకును మార్గదర్శకురాలై యనేక నీతులను  
బోధించు దీక్షితాయిని కెంత యాపద ఘటిల్లె నను  
వారును; దీక్షితులేల విడువవలయును ? నేరమేమి ? ఇదేమి  
టమ్మా ! ఇన్నినాళ్ళు కాపురముఁ జేసియు నేనేరము లేకుండు  
గనే వీడుట యెన్నఁడును గని విని యెరుంగుదుమే ? యని  
యనుకొనుచుండ మఱికొందఱు కారణములేకేమి ? గుణనిధిని  
గని లేక లేక పుట్టినవాడగుట నధికముగఁ బ్రేమించుచుండెడిది.  
ఎన్నిసారులు చెప్పినను వానిని శిక్షింపకుండుటంజేసి వాడు  
మన యూరఁగల రామశర్మాదులంగూడి ధనమును గాల్చి  
దుర్వ్యసన పరుఁడౌటంగని సోమిదమ్మయే చెరచినదని యెంచి

చెడినందులకు, బుత్తునిఁ జెరచినందులకు సోమిదమ్మను దీక్షితులు వీడినాఁడు. కావలసినదే శాస్తి యిరువురకును సనెడివారును; అయ్యయో! దుష్టుఁడగు రామశర్మ యూరంగల పిల్లలనందఱిని బాడుచేయుచున్నాఁడమ్మా ! యనువారును; రామశర్మకును గుణనిధికిని సమావేశమెట్లుకలిగినది ? కలిగినది బో సోమిదమ్మ వారింపలేకపోయినదా ? పోనీ ! సోమిదమ్మ యుపేక్షించిన దీక్షితులేల యుపేక్షింపవలయు ననువారును; అదేమి పాపపుజన్మమెత్తినాఁడోకాని రామశర్మ తాను భ్రష్టుఁ ఁడగుటయే కాక యనేకులఁ బాడుచేయుచుఁ గొంపలను దీయు నుద్యమములఁ జేయుచున్నాఁడమ్మా ! వీనిజన్మముకాల ; ఇందఱిని బాడుచేయుటకంటె వీఁడు సచ్చిస బాగుండునను వారును; వాఁడొకఁడేకాదమ్మా ! వానికి సోమదత్తుఁడు మున్నగు సహచరులు నల్పురుకలరట ; వారఁలును గలిసివారి కంటె నుత్తములగు బాలురనుజేరఁదీసిపాడుచేయుచున్నారు.వీరిని శిక్షించువారు లేరను వారును; ఇ కేమమ్మా! రామశర్మాదులను దిట్టెదరు?పాపము! వారేమిచేసిరి? మీతో మేము స్నేహముఁ జేయమని యీ పిల్లలనినవారువీరిని బలవంతపెట్టికొంపోయిగా? కొంపోయిరిబో వారి తలిదండ్రులేల యొప్పుకొనవలయు ? మొదట ముద్దుచేసి వాఁడేమి చేసిన నుపేక్షించుచుఁ జెడినఁ తరి నేరమితరులయం దారోపించి వారల నొందించుట యేటి నాయమమ్మా ! యనువారును, లేదమ్మా ! యీ భ్రష్టు

ముండా కొడుకులగు రామశర్మాదుల కేమియు లేదు. నిన్న మొన్నటివఱకు సధికారుల యింట వంట వండుచు వారి యింట్ల దొంగతనముఁ జేయ మొదలిడ వారు వీరిని వెడలఁగొట్టిరి. దానంజేసి యీ దుష్టుల నెవరును జేర సీయకున్నారు. ఈ దుర్మార్గులు బుద్ధియను దాని నెరుఁగక దౌష్ట్యమునకు వెఱవక ముండలకును, జూదమునకును డబ్బు లేమింజేసి యిట్టి యమాయకపు బాలురఁజేరఁదీసి పాడుచేయుచున్నారు. ఇట్టివారి నురి దీగుంచినను శాపము లేదనువారును; మనకెందుకమ్మా వారి జోలి ! ఇక రామశర్మాదులకుఁ జెలిసినఁ బగఁబట్టి యేయపకారములను జేయుదురో ? యను వారును; మన సోమిదమ్మ భర్తృకృతావమానమునకు సహింపలేక యే నూనో గోతనో పడిచచ్చె. లేనిచో నెవరికిఁ జెలియకుండ నెటకేగ ? పుట్టినింటికై నఁ బోవుట లేదే ? యనువారును; పోసీయమ్మా ! తల్లి పోయినదిగదా ? గుణనిధి యింక బాగుపడఁగలఁడను వారును; వాడి బ్రతుకు బ్రద్దలు కాను. ఏమైననేని ? కనకమువంటి కన్నతల్లి కాపురమునకు ముప్పు తెచ్చెనుగదా ? కళకాంతులు లేకయు. దిండిలేక మల మల మాడుచుఁ బరుల మోములఁ జూడనేరక యెందోపడి యున్నాడను వారునునై తమలోఁ దామేమేమో యను కొనుచుండ సాయంకాల మగుడుఁ దమతమ గేహంబులకుఁ జనిరి.

మూడవ ప్రకరణము సమాప్తము.



# గుణనిధి .

## నా ల వ ప్ర క రణ ము .

—♦ గుణనిధి విచారము . ♦—

గుణనిధి తన్ను రామ శర్మాదులు పక్షీరునిఁజేసి తుదకు నిందించి చేరనీయనందుల కెంతయు విచారించి పశ్చాత్తప్తుడై “యిక నింటికిఁబోయి మాయమ్మ చెప్పినట్లు చేయువాఁడ నేటికి రామ శర్మాదులు దుష్టులని తెలిసినది. ఇక వారిని నాదరి జేరనీయక వేదాదివిద్యలనభ్యసించుచుఁ గులాచారము ననుసరించి మాజనకుల ప్రేమభాజనుఁడ నయ్యెదను. దుర్వ్యసనంబుల జోలికిఁక బోను. నేటికి మాయమ్మ చెప్పిన వాక్యములన్నియు యథార్థములయ్యె ” ననుకొని యింటికిఁ జేరెను. తానింటికిఁ జేరుసరికి దీక్షితుఁడు తనకుఁ దిలోదకంబు విడుచుటయుఁ దల్లిని నిలువెడలఁ గొట్టుటయు దీక్షితాయని యదృశ్యమగుటయుఁ తెలిసినవి. తోడనే నేలంబడి యేడ్చుచు నెత్తి మోదుకొని “యయ్యయో ! నన్నిఁక నాదరించు



వాకెవరు ? నేనిప్పుడెట కేగెద. నాకడుపు జరుగుటెట్లు ?  
 ' నాయనా ' యని పిలచువారు నాకెవరు గలరు ? ధన  
 మున్నదందునా ? యవివేకినై దుష్టులఁగలిసి వానిని వెచ్చిం  
 చితి. ధనము లేకున్నను విద్య యున్నదందునా ? యదియు  
 సున్నయే కదా ? బిచ్చ మెత్తుకొని జీవించెద నందునా ?  
 చిన్న నాటినుండియుఁ బరుల కవ్వారిగ ధనంబు నిచ్చు నే  
 నితరుల నెటుల యాచింపఁ గలను ? నే నేమిసేయుదును ?  
 నాగతి ముంజేమి కానున్నదోకదా ? ఎటకేగినను భయము  
 లేదు. ఎందఱి కిచ్చినను దరుఁగదు. అట్టి విద్యాధనమే నరునకు  
 ధనముగాని చోరాదిబాధలచేఁ గొల్లవోవుధనము మానవులకు  
 ధనము కాఁగలదే ? యహహ ! నే నెట్టి యుత్తమవంశమున  
 జన్మించితిని. మా వంశీయులందఱును యాగాదులను జేసి  
 శాశ్వతయశమును సంపాదింపఁ దూలరాశిని నిష్ప్రకణము  
 పడినట్లు నేను బుట్టి ధనమునంతయు దుర్వ్యసన పరంపరా  
 క్రాంత హృదయుఁడనై పాడుచేసి కులమునకు హానిఁజేసితిని.  
 వంశ మర్యాద పోయినది. సూర్యుఁ డదయాద్రిఁ జేరికపూ  
 ర్వమే లేచి కజత పాత్రయందు దధిఘృత మిశ్రతంబుగు  
 నన్నంబును, బలువిధ వ్యంజనంబులను, జెట్టి ప్రియాలాప  
 పూర్వకంబుగ నాచేఁ దినిపించు తల్లి నాకెన్ని జన్మములకైనఁ  
 గల్గునే ? నేనవివేకినై యట్టి తల్లిని గోల్పోయితినిగదా !  
 నా కడుపెరిఁగి పెట్టు తల్లులెవరేని యీ లోకమునఁ గలరే ?

తల్లిలేని బిడ్డఁడు దూదిపింజకంఁటఁ జులకనకాదే ? హర హర !  
 నాగతి నెవరు విచారించెదరు ? పరమేశ్వరా ! నాకింతటిగతి  
 తెచ్చిపెట్టితివా ? అహహ ! నాయట్టి పాపి యీరేడులోక  
 ముల నెందైనఁ గలఁడే ? దుష్టుఁడనగు నన్నుఁ గనులు చేతనే  
 పతిప్రతా శిరోమణియగు నాతల్లి కంతటి దుస్థితి చేకూరినది.  
 వేదములు 'మాతృదేవోభవ' 'పితృదేవోభవ'అని చాటుచుండ  
 నజ్ఞానుఁడనగు నేను మాతృ హంతకుఁడనైతిని. మఱియు  
 సేమహాప్రాజ్ఞుఁడు సంతతికై యనేక విధంబులఁ దపమాచ  
 రించి నన్నుఁగని పున్నామ సరకమును దాటితినని సంతసించు  
 చుండెనో ? యేమహాత్ముఁడు నిజ కులాచారమును బాలించుచు  
 రాజపూజితుఁడై స్వసుఖము నాసించిక నాకై యమిత  
 ధనంబు నార్జించెనో ? యేదీక్షితోత్తముండు నాయభివృద్ధికై  
 నిత్యదాసంబుల, యజ్ఞంబుల, బ్రాహ్మణపూజలఁ గావించు  
 చుండెనో ? యే యుత్తముఁడు నగరజనుల భక్తి భాజనుఁ  
 డయ్యెనో ? యే మహామహాఁడు సత్యరతుఁడు, కులీనుఁడు,  
 పదాచారపరుఁడు, దైవభక్తిపరుఁడు అనుబిరుదములసముపార్జిం  
 చెనో ? యట్టి యజ్ఞదత్తునకుఁ గొడుకునై పుట్టి యాతని గౌర  
 వమును, గులాచారమును నీటఁగలిపితిని. కొంతకాలము నా  
 చెయ్యలకు సహించి తుదకు మనసు పట్టజాలక స్వకుల  
 ప్రతిష్ఠను నిలుపుకొనుటకై వంశ దూషకుఁడనగు నన్నవీడెను.

ఇక నా తల్లి విషయమై నేఁ గావించిన యపరాధ మింతంతని చెప్ప నలవియగునా ? యేజనని యాననసుఖింబుల మాని నన్నుఁ బెంచి పెద్దవానినిజేసినదో ? యేమాత శుచిత్వమును గోల్పోయి హేయమగు పనులంజేసి నన్ను రక్షించినదో ? యేతల్లి యెండ కన్నెరుంగకుండఁగను, గడుపు వాడకుండఁగను జేయుచు నన్నుఁ బెంచి పెద్దవానిఁ జేసినదో ? యే యువిద నాకై దబ్బరలాడి యసత్యతా దోషమునకుఁ బాలయ్యెనో ? యే యింతి నన్ను బ్రేమించి నా కాపదవచ్చునను భయంబున భర్తృవిరహంబునకును, లోకనిందకునుగూడ బాత్రురాలయ్యెనో ? యే యమ్మ నా నిమిత్తమునఁ బలు విధంబులఁ జూరించి తుదకాత్మహత్య గావించుకొనెనో ? యట్టి తల్లికి నేను గుమారుడనై దోషముఁ గావించినాఁడ. నాకిక గతులుండునే ? నన్నిట్టి మాతృహత్య జేయ నాపరమేశ్వరుఁడు వుట్టించెఁగాబోలు ? అయ్యయో ? నే నిత దిక్కుమాలిన వాఁడ నగుదునని మున్న యెఱుంగనయితిగా ? దైవజ్ఞుడగు నాతండ్రి నాజనన కాలమున వీడు కులదూషకుండని యెంచి చంపిన బాగుండునే. తన వంశ ప్రతిష్ఠ నిలుచునే. తల్లియైన నప్పుడు పుత్రహత్యా దోషమునకు జంకకున్న నీదోషంబు లామెకు నామూలంబున వచ్చియుండక పోవునే యనుచు దీనుడై విచారించుచు నండందాహారమునకుఁ భరిభ్రమించుచుండెను. గుణనిధి యిటువీడి రెండు దినము లయినది. తిండి

లేదు. పరుల నడుగుటకా నోరు రాదు, కొనుటకా ధనము లేదు. యే మహామహులైనను బిలిచి పెట్టెదరన్నను గొప్ప వంశమునఁబుట్టి కులదూషకుఁడై తండ్రిచే వీడఁబడిన వాఁడౌటఁ బరుల మోములఁ జూడ మోమోటపడుచుండు. ఇక వీనికెల్ల హారము చేకూరఁగలదు. పాపము ! తిండిలేమిఁజేసి శరీరము కృశించినది. లేవసత్తువలేదు. నడవఁ గాల్గురావు. పరులనడుగుటకు నోరురాకున్నది. అట్టిస్థితిలో నెఱుఁగి విధిచోదితుఁడై సాయంతన మగుపరి కాయూరంగల దేవళముంజేరె.

—♦ గుణనిధిమరణము ♦—

ఆనాఁడు శివరాత్రియగుట నగరమునఁగల సంపన్నులును, నిరుపేదలును, నుపవసించి ఈశ్వరాభిషేకముఁ గావింప మనగుణనిధిచేరినశివాలయమునకువచ్చి యభిషేకముఁ గావించి పోవుచుండిరి. గుణనిధి యాయాలయ సీమ శివునకెదురుగఁ గూర్చొనియుండి తాముతెచ్చిన యుపహారములలో నెవరైనఁ దనకుఁ గొంత యిచ్చెదరేమోయను నాసతోఁ దదేక దృష్టి కలవాఁడై చూచుచుండెను. కాని యొక్కరైనను గుణనిధిని జూచినవారు లేరైరి. దానంజేసి మఱింత దుఃఖముతో “బరమేశ్వరా ! యిటుకు వచ్చినవారిలో నొక్కఁడైనను దానశీలుఁడూ గాకపోయెఁగా? నాకొక ఫలమైన నీయరుగా? నాప్రాణము పోవుచున్నదే ? యిఁక నేదేని యాహారము పడినఁగాని నాప్రాణము నిలువదు. నిశీధసమయమయ్యె. వచ్చిన వారందఱును

గూడఁ బోయిరి. మంబభాగ్యుడనగు నేనీ దేవళమున కెందుకు  
వచ్చితిని? ఊరఁదిరిగిన నే వితరణవతియైన నన్నఁజూచి కమితె  
ఁజాహారము నీయకుండునా? యీయకపోయినను సిగ్గువిడిచి  
యడిగియైనఁ దిని ప్రాణము నిలుపుకొందునే యని పరిదేవన  
ముఁజేయుచుండ నొక భక్తాక్రేసరుడగు వణిక్కిభామశి  
యారాత్రి జాగరణముఁజేసి నాలుగు జాములు నుపహారంబుల  
శివున కీయంగోరి నియమవ్రతమును బూని యధిక భక్తితోఁ  
బలువిధ శాకంబులను, ఫలంబులను, శాల్వోదనంబును, బలు  
విధవంటకంబులను, దధి భాండంబులను, ఘృత పాత్రంబులను,  
సరిపడునట్లు ద్విజ సత్తములచే మోయించుకొని వచ్చి యం  
చుంచి వేద విద్యా పారంగతులగు బ్రాహ్మణులచే నీశ్వర  
లొంగమున కభిషేకముం జేయించుచుండె.

ఆసన్నివేశమున గుణనిధి శైట్టి తెచ్చిన పదార్థంబులఁ  
జూచి యిండుక ధైర్యముం దెచ్చుకొని “యీ యన్నంబు  
నాకెట్లు సనుకూరునో?” యని చింతించుచు మెల్లఁగఁ బోయి  
ద్వారదేశంబునఁ గూర్చొనియుండి యభిషేక పూర్తియు  
వృత్తగీతంబులును, నగు నంతదనుక జాగరణముం జేసి యం  
తఁకఁబగిజలు నిద్రాపరవశులై యుండ నప్పుడు తనకాయన్నంబు  
లభించు నుపాయంబు లేమింజేసి యిదివఱ కెన్నఁడును బరి  
చితుఁడు కాకపోయినను జౌర్యమున నా యన్నమును దీసి  
కొనఁగోరి యప్రమత్తుడై తగుసమయమునకు వేచియుం

జేను. అత్తజీ నందఱును నిద్రాశరవశులైయుండ గుణనిధి  
మెలమెల్లనలేచి యుత్తరీయమును నడుమునకుఁ జుట్టి యన్నము  
దొరకె నను సంతోషమున లేనిబలమును, ధైర్యమును  
చెచ్చుకొని తలుపు చప్పుడు కాకుండ నోరువాకిలిచేసి గట్టిగ  
నడుగిడినఁ జప్పుడగునను భయంబున బొట్టనవేళ్ళతో నడిచి,  
యొకవేళ నెవరైన లేచిన వారికగపడకుండ నుండుటకై దీపపు  
గ్రీనీడకుఁబోయి యటనుండి యపూపంబులను, ననఁటిపండ్లను,  
దధిపయఃశ్శాద్ర బహుపదార్థములను గలిగియుండిన ధనశకల  
మాన్యము పల్లెములయందుండుటను జూచెను. అప్పుడ గర్భ  
గుడియందుఁగల దీపపుఁగాంతి క్షీణమగుచుండ దానిని మెల్లిగ  
నూది తన కనుచగు నన్నపుఁబల్లెమును జూచి దాని నూపిరి  
బిఱియఁబట్టి మెల్లన నెత్తునరికి తత్సమీపమునఁ గల యఖండ  
దీపము నశించుచుండె. తోడనే యా బ్రాహ్మణుఁడు తనకుఁ  
బోవ మార్గమగపడమి నశించుచున్న దీపమును హెచ్చించి  
యందు ఘృతంబునునిచి దశలేకపోవుటచే నిజ వస్త్రాంతమును  
జింపి వత్తిగఁజేసియుంచి యఖండ దీపమును వృద్ధిజేసెను.  
దీపపుఁ గాంతులు నలుగడల వ్యాపించి తనకు మార్గమును  
సుగమముగఁ జేయ నన్నమునకు వాచియున్న వాడగుట  
సంభ్రమంబున నందుండిన యన్నపాత్రంబులలో మిక్కుటమగు  
దానిని జేకొని వచ్చుచుండఁ దన కాయు వా దినముతో సరి  
పడియుండుటచేతను, దరిద్ర దశ పోయి తనకు మహావైభవము

సంప్రాప్తము కానున్న దగుటచేతను బ్రమాదవశేంబున నూపిరి బిగియఁబట్టి వచ్చుచున్న గుణనిధి పాదమందుఁ బరుండి యుండిన యొకని కాలికిఁ దగిలెను. తోడనే వాఁడు లేచి 'దొంగ దొంగ' యనుచు గద్గదస్వరంబునఁ బలుక నందఱును గతాను గతికులై యాక్రోశించుచు బ్రాహ్మణునిఁ దరుమ గుణనిధియుఁ దాఁబట్టిన యోదన భాండమును వీడక యపరిచితుఁడగుటచే భయాక్రాంత స్వాంతుండై పరువిడుచుండెను. అంతఁ నలూరులు బాణంబులఁ గైకొని యాదేవ ప్రింగణముదాటి బ్రాహ్మణుఁడు పోవకుండఁగనే యాతనిని గొట్టిరి. తోడనే యాతని ప్రింగణములును, గట్టములును బోయినవి.

—♦ యమ శివ దూతల సంచాదము. ♦—

అంత యమదూతలు దుష్టుఁడగు గుణనిధిని నరకమునకుఁ గొంపోవఁ బాశాద్యాయుధ హస్తలై యేతెంచిరి. శివదర్శనమునకుఁ గొనిపోవ శివదూతలును విమానముంజేకొని వచ్చిరి. తమ కెదురుగ వచ్చిన శివకింకరులం గాంచి యంతక భటులు “శివకింకరులారా! యీ బ్రాహ్మణుఁడు మాలోకమునకు రాఁదగినవాఁడు గాని మీలోకమునకు రాదగిన వాఁడు కాఁడు. ఏలనన వీఁడు చిన్న నాటినుండియు దుస్సహవాసముం జేయుచుండెడివాఁడు. ఆచారహీనుఁడు. కితవుఁడు. వేశ్యా లంపటుడు. నాస్తికుఁడు. నిత్యకర్మ కలాపంబులఁ జేయ నొల్లని.

వాఁడు మాతృహంతకుఁడు పితృద్రోహి. విశేషించి శివభనాప  
హర్త. ఇట్టిఁడు మీ లోకమున కెల్లు రానోపు ? వీడేమి  
సత్ప్రవర్తన పరుఁడా? లేక వీనియందేవేని సుగుణంబులుగలవే?  
యానతిండు. ” అని వేడు పరేతరాజకింకరులకు శివ  
మాతలు “ కింకరులారా ! మీ మాటలు యధార్థములు.  
వీడు నిజముగ దుష్టుఁడు. అయినను శివధర్మము సూక్ష్మము.  
శివధర్మ మించుక సిద్ధించినచో నెట్టి పాపములైనను నశించును..  
భక్తిపరుని ధన్యుని జేయును. స్థూలదృష్టి వీక్షించిన జానికి  
శివధర్మము దోపదు. సూక్ష్మదృష్టి జూచువారికిఁ దోచు  
చుండు. శివభక్తి మహిమ యగపడినట్లుండియు నగపడదు.  
దానిందెలిసికొనుట కష్టతమము. శివధర్మాచారమును గుర్తింప  
నజుడైన ననమర్థుఁడు. అది యెల్లప్పుడును సూక్ష్మాతీసూక్ష్మ  
మైయుండును. కాన మీకుఁ దెలియదు. ఇతఁడు గావించిన  
సుకృతముల వినుండు. ఈ బ్రాహ్మణోత్తముండు శివరాత్రి  
దినంబున నన్నంబు దొరకమిచ్చేనైన నుపవసించె. అన్నము  
నపహరించు మిషనైన వేగునతకు జాగరణంబు జేసె.  
అన్న భాండావలోకన వ్యాజంబునైన నశించుచున్న యఖం  
డంబును వృద్ధిజేసె. బుద్ధిపూర్వకముగఁ జూడఁ దలంపు లేక  
పోయినను బరులు హరునిఁ బూజించుచుండఁ జూచెను. ఈశ్వ  
రుని యాలయ సీమను బ్రాణంబుల వీడెను. తలఁచిచూడ  
ఇంతకంటె నెక్కుడు ధర్మంబులెవ్వి ? అదియుంగాక యెట్టి



దుష్టుడైనను చెలిసియో తెలియకయో మఱి యే కార్యమున  
 కైనను శివరాత్రి రోజున జాగరణము జేసినను నుపవసించినను  
 దానుజేయక పోయినను బరులుచేసిన పూజను జూచినను  
 వానికిఁదప్పక శివసాయుజ్యము లభించును. కాన వీఁడజ్ఞానమున  
 నెంతటి ఘోరకృత్యములఁ జేసినను విన్నను వీఁడు కావించిన  
 ధర్మములు వానిని దొలఁగజేసి ధన్యునిఁజేసినవి. కాన మీరు  
 "నీనిని విడిచి పొండు" అని మానతిచ్చి విమానమున నీ బ్రాహ్మ  
 ణునిఁగూర్చుండఁబెట్టి శివలోకంబునకుఁ గొంపోయి శివ సాన్ని  
 ధ్యమున నుండిరి. యమదూతలు శివమాహాత్మ్యమున కచ్చెరు  
 వంచుచుఁ బోయి యీవృత్తమును దమతేనికెరుక పఱచిరి.  
 యముఁ డందులకు సంతసించె. నిజకింకరులు దీసికొనివచ్చిన  
 బ్రాహ్మణునిఁజూచియు మాధవుఁడు దమార్ద్రహృదయుడై  
 శివరాత్రినాఁడు గర్భ మంటపమునఁగల దీపమును వృద్ధిఁజేయుట  
 మున్నగుఁ బుణ్య కార్యముల కనుమాపముగఁ గళింగ దేశాధి  
 పతియైనఁ యరిందమునకుఁ దనయుడై దముండనుపేరఁ గళింగ  
 దేశమునకు రాజుగానుండ ననుగ్రహించి పంపివేసి తన యాశ్ర  
 తావన తత్పరత్వమును జూపె.

నాలవప్రకరణము సమాప్తము.



# గుణనిధి.

## అయిదవ ప్రకరణము.

—♦ దమునియోగ్యత. ♦—

అరిందముఁడను రాజు చిరకాలము సంతతి లేమికిఁ గుంది యీశ్వరానుగ్రహంబున నొకసుతుని బడసెను. సుతోత్పశ్యనఁతరమున నరిందముఁడు నిజసుతునకు జాతకర్మాది సంస్కారములను యధావిధిఁ గావించి దముఁడను నామకరణముంజేసి యాతని నతి గారాబమునఁ జెంచుచుండెను. సుతుఁడు దినదినాభివృద్ధి నందుచు శైశవమును దాటి సర్వజనమచోభిరాముఁడై యలరారుచుండెను. అంత రాజు నిజసుతునకు విద్యనభ్యసింపఁ దగినకాలము సమీపించుటఁజేసి యుచితరీతి నాతనిని దగు గురువులకడ కంపుచుండె. దముఁడు పూర్వజన్మ జ్ఞానము నీశ్వరానుగ్రహంబున సంపాదించిన

వాఁడగుటఁజేసి యీజన్మంబున సత్సహవాసమును జేయుట కును, గురు జనానుమతి వర్తించుటకును, సకల విద్యా పారాంగతుఁడగుటకును, గృతసిశ్చయుడై యుండెను. రాజ పుత్త్రిఁడగుట గురువులును వీనిని దగుశ్రద్ధఁజేకొని యుచితరీతి విద్యలయందు శిక్షించుచుండెడివారు. రాకొమరుఁడు తలిదండ్రులు తన్నతీవాత్సల్యమునఁ బెంచుచుండఁ దాను శక్తివంచన లేకుండ విద్యను, గురుభక్తిని, దైవభక్తిని, వినయమును, సద్గుణపరంపరను వృద్ధిఁజేయుచుండెడివాఁడు. ఇట్లుండ నాతనికి బహునామక వత్సరము గడచినది. దముఁడు పూర్వభవంబున నవివేకంబు, కలిమి యేరీతిని దన జీవితకాలమును, బితృత్వ విత్తమును, గురు ప్రతిష్ఠను గోల్పోయెనో? యారీతి నీజన్మంబున వివేకంబు, కలిమి, సకల విద్యలను, సద్గుణ పరంపరను, సత్సహవాసమును, నచిరకాలముననే సంపాదించి బ్రతాప గుణంబునఁ దపనూని, క్షమాగుణంబున వసుంధరను, బుద్ధిబలంబున బృహస్పతిని, విభవంబున నిమ్రుని, వితరణంబున శిభి ప్రముఖులను ధిక్కరించుచు దైవభక్తి పరుఁడును, సర్వజనానురంజకుఁడును, శత్రుభయంకరుఁడును, సత్యరతుఁడును, సదాచారపరుఁడును, ఖిల శిక్షకుఁడును శిష్ట జనరక్షకుఁడనై యుండెను.

—♦ రాజ్యాభిషేకము. ♦—

అత్తజీఁ బ్రజలందఱును దముని సుగుణ పరంపరకును, సురూప సంపదకును, బ్రతాప పటిమకును, నెంతయు సంతసించి యాతని యశావరాజ్య పట్టాభిషేకమునకై చూచుచుండిరి. అంత నొకనాఁడు రాజ్యపాలనాశక్తి తగ్గుటయు, వనగమనేచ్ఛ ప్రబలుటయు, జనులు దముని పాలనంబునకు వేచియుండుటయు, సుతుని గుణగణంబులు దిన దినాభివృద్ధి నందుటయుఁ గని యరిందముఁడు కుమారుని యశావరాజ్యా సనాసీనుఁగావింప సమకట్టెను. భార్యయు ననుకూలవతి యశాట నరిందముఁడు నిజాభిప్రాయమును వెల్లడింపక పూర్వమే యాతని కనుకూలముగఁ బల్కుచుండె. తోడనే రాజు నిజామాత్య సామంత పౌరజాన పదాదుల రావించి “అయ్యలారా! నేజరకాలమునుండి యీ ధరను బాలించు చున్నాఁడను. నాకోరిక లన్నియు నీడేరినవి. రాజ్యపాలనా పటిమయు నంతరించినది. వనగమనేచ్ఛ ప్రబలుచున్నది. నేనిక నస్థిరంబులగు నీ సాంసారిక సుఖంబుల వీడి రాజ్యమున నాసుతు దము నభిషిక్తుని జేసి వానప్రస్థాశ్రమంబును జేకొన నభిలషించుచున్నాఁడను. కానఁ దామందఱును నాయుద్యమమున కంగీకరించితిరేని యిప్పుడ పోవువాఁడ. మీరును మోమోటమి వీడి మాదముఁడు మిమ్ముఁ బాలింపఁ గలడను నమ్మకము కలదేని నాలోపంబుల మన్నించి నాకు సెలవొసంగుఁడు.” అని నారల నుద్దేశించి

పలుక వారును సంతృప్తాంతరంగులై రాజాభిముఖముగ నిలిచి  
 “ఏలినవారు మమ్ముఁ బొలింతుటంజేసి యింతదనుక సుఖ  
 వంతులమును, ధనవంతులమునై యున్నారము. మీయెడ  
 నేలోపంబులును లేవు. భవత్సూనుఁడు సకలవిధంబుల మిమ్మే  
 పోలియున్నాఁడు. మేమాతచి యావరాజ్యాభిషేకమునకై  
 వేచియున్నారము. ఆతఁడు రాజ్యపాలనమున మిమ్ము మఱచు  
 నట్లు చేయఁగలాడని మా దృఢనమ్మకము. దేవా ! మఱి  
 యొకటి వినుండు. తా మరణ్యమునకుఁ బోవుదురను విచారము  
 దముఁడు మీయనంతరమున ర్తజై మమ్ము సుఖింబుండునట్లు  
 చేయఁగలాడను సంతోషమును మామనంబుల దూగాడు  
 గున్నవి. దానంజేసి మేమిట్లు చేయమని చెప్ప సాహసింపఁ  
 జాలకున్నారము. విదితప్రజాభిప్రాయులగుఁ దామే యేది  
 యుత్తమమని మీమదికిఁ దోచిన నట్లుచేయుఁడు” అనుచు  
 నేకగ్రీవముగఁ బలికి యందఱు నుచితాసనాసీనులైయుండిరి.  
 తోడనే రాజు కొలువుసాలించి సుబుద్ధి, సత్యగుప్తు లను బ్రథా  
 నుల రావించి “కుమారున కభిషేకముఁ జేయవలయు. దానికి  
 వలయు సంభారములను భద్రపఱుప వేగగుల సత్వరమ  
 పంపుఁడు. మఱియుఁ బట్టణమంతయు నలంకరింపఁ జాటం  
 బంపుఁడు. సుహృద్బాంధవులను, సామంతరాజులను, ద్విజ  
 సత్తములను, నభిషేకమును జూడ రాఁబిలువఁ దగు భటులఁ  
 బంపుఁడు. ఇంకను నభిషేక దిద్వక్షువులై యేతెంచిన జను

లకుఁ దగుఁడిధంబున సదుపాయంబులఁ జేయుటకుఁ గొందఱు నియమించి యాయభిషేకదినంబుల జనులకు వలయు వస్తువుల నుచితంబుగ నిచ్చునటుల నాపణంబునఁ గట్టడచేయింపుఁ”డని చెప్పి వైపజ్జుల రావించి ముహూర్త నిశ్చయముఁ గావించె. ఈ వార్త యంతటను వ్యాపించుటంజేసి జనులందఱు సమితో త్సాహులై తమ తమ యిండ్ల నలంకరించుకొని యభిషేక దినంబునకై యెదురు సూచుచుండిరి. మహాగాణీయు సంత ష్టాంతరంగయై యంతరాయములు గలుగకుండుటకుఁ బుణ్య వ్రతంబుల, దానధర్మంబుల 'నధిక'బుగఁ జేయించుచుండె. మంత్రులు తేనియాజ్ఞను శిరసావహించి సర్వము సిద్ధముఁ జేసిరి. అంత నభిషేక ముహూర్త మాసన్నమగుడు రాజపురో హితులు రాజును రావించి యధోచితంబుగ దమునిసామ్రాజ్య సింహాసనాసీనుఁ గావించిరి. తోడనే విప్రాశీర్వాదరవంబు లును, సాధువాదంబులును, సృత్తగీతవాద్యంబులును జెలరేగి మిన్ను మట్టినవి. అభిషేకానంతరమున నరిందముఁడు ద్విజ సత్తములకు దక్షిణలను, సామంతాదులకుఁ దగు బహుమతు లను, నొసంగి సర్వజనులకు నేరోపంబులును లేకుండఁగావించి వారి వారి భవనంబుల కనిపె.

—♦ అరిందముఁడు కానకుఁ బోవుట ♦—

అభిషేక పూర్తయగుడు రాజు భార్యాసహితుడై కానకుఁబోవ నెంచి కుమారుం బిలిచి “నాయనా! దమా!

నేనీరాజ్యమును జరకాలము బాలించితని. నీవును నావలె  
 బ్రజల సప్రమత్తుడవై పాలింపుము. మన వంశీయులకు  
 శాశ్వతయశమేయుత్కృష్టధనముకాన దానినే నీవు సంపాదింప  
 వలయును గాని దుర్వ్యయంబులకు వలయు ధన సంపాదనకై  
 యత్నింపఁ గూడదు సుమా ! ప్రజలఁ గన్నబిడ్డలనలెఁ జూచి  
 పాలించు రాజు తన రాజ్యమును దక్కించుకొనఁగలఁడు.  
 లేనిచో దుఃఖ భాజనుండై యచిరకాలములోనే పదభ్రష్టుఁ  
 డగును. కాన నీవీ యర్థంబు గుర్తించి సుఖంబుండుము. సర్వ  
 విధంబుల నాకటె నుత్కృష్టుండవగు నీకు నేనింత నెక్కుడుగ  
 నుపదేశింప వలసిన దెద్దియులేదు. కాన నేఁగానకుఁ బోవు  
 చున్నాఁడ” ననిచెప్పి యాతనిని వీడి సుబుద్ధి సత్యగుప్తులను  
 మంత్రులను బిలిచి “సచివోత్తములారా ! యీ వఱకు మీరు  
 నన్ను, నారాజ్యమును గంటికి పెప్పవోలె రక్షించిరి. ఇంక  
 మా దముని రక్షించు భారము మీయది సుడీ ! మీయను  
 మతి మా దముఁడు వర్తింపఁగలఁడు. నాకింక సెలవిండు.  
 పోయెద” ననిచెప్పి పౌరజాన పదుల నుద్దేశించి “జనులారా !  
 మీయనుమతిని దము నభిషిక్తునిఁజేసి నే వనంబున కిప్పుడ  
 యేగుచున్నాఁడ. దముఁడు సదయుఁడై మిమ్మందఱిని గన్న  
 బిడ్డలవలె నెంచి పాలించుచుండును. మీకు సర్వసుఖంబులును  
 గలుగఁ గలవు. మీరును మాదముని ననుబోలెఁ జూచుచు  
 రాజభక్తి ధోరీయులును, సత్యరతులును, ధర్మనిరతులును,

న్యాయపరులును, నాయురారోగ్యైశ్వర్యవంతులునునై యుండుడు". అని చెప్పి వారిని వీడెను. ఇంకను దృష్టిజెందక సామంతుల నుద్దేశించి "సామంతులారా ! మీరు మాదముని సోదరునిగ నెంచి యవసరంబగుడ నాకారితులయ్యు వానికిఁ దోడ్పడుచుండు"డని యా యాయిజనులకుఁ జెప్పవలసిన హితవులఁ జెప్పి యందఱి యనుమతిఁ దాను గానుజేరి వానప్రస్థుఁడై పారలౌకిక సుఖ సంపాదనేచ్ఛాఁడుఁడై యుమాధవునిగూర్చి తదేక నిస్తాగరిష్టతఁ దపంబాచరించుచుండె.

—♦ దముని రాజ్యపాలనము ♦—

దముఁడు తండ్రి కానకుఁబోవుటకు విచారించియు ధీరోదాత్తుఁడగుటచే నాదుఃఖమును మఱచి రాజ్యపాలనముఁ జేయుచుండె. దముఁడు పూర్వభవంబున రామశర్మాదుల స్నేహమ్మున నవివేకంబు కలిమిఁ జెడిన విధంబున నీజన్మంబున సుబుద్ధి సత్యగుప్తులను మంత్రుల స్నేహంబున వివేకంబు కలిమి ధర్మపక్షావలంబియై నాయుమ్ముగఁ బ్రజలను గన్నబిడ్డలవలెఁ జూచి పాలించుచుండెడివాడు. అతఁడు సుబుద్ధి, సత్యబుద్ధుల రావించి మీరీ దినము మొదలెన్నఁడేనిఁ గితవులను, విటులను, నాస్తికులను, గులదూషకులను, జారులను, బరధనాభిలాషులను జూచితి రేని తక్షణమ నా యొద్దకు గొని తండు. లేదేని వారికి నయమునను, భయమునను, బుద్ధిఁ జెప్పి యా యుద్యమమునుండి విప్పించుడు. అదియునుగాక సచి



వోత్తములారా ! నేడు మొదలు ప్రతి గృహమునందును, శివాలయములందును, దేశములయందు దేవకళికల ననవరత ముండునట్లులను, జంద్రమశాళి పూజ సేయునట్లును, జాటం బంపుడు. అటుల నాయాజ్ఞ నుల్లంఘించి యింటింట దీపకళిక లుంచని వారిని నాకుఁ జెప్పుడు. కేఁబోయి వారల కుపదేశించెద. మఱియు జను లందఱును, నమ వ్యాపారముల ముగించుకొనిన తరువాత శైవ భాషణంబుల వినునట్లును, బూజలఁ జేయునట్లును జేయుడు. ఏపనియుఁ జేయక మాత్ర గర్భమును జెరుసఁ బుట్టిన వారిని నా యొద్దకు గొని రండు. మీరును మీ మీ కార్యములయందు దప్రమత్తులై యుండి రాజ్యభారమును వహించుచు నఖండదీపంబుల మీ యిండ్ల నునిచి చంద్రశేఖరారాధనపరులై శివుని కథలను వినుచుండుడు. పొండు.” అని యానతిచ్చి తానును గొలువు సాలించె.

### —♦ దముని దినచర్య ♦—

దముడు రాజనీతివిమలును, గృతజ్ఞులును, గాఢ్య పాలనా పటిష్ఠులును నగు సుబుద్ధి, సత్యగుప్తులను మాత్రులకు రాజ్యము నప్పగించి తాను శివభక్తి తత్పరుడై. దేశంబుల శివాలయంబులఁ బ్రతిష్ఠించుచు వానయందు ధఖండదీపంబులఁ బెట్టునట్లుల నాజ్ఞాపించుచు నప్పుడప్పుడు తాను దేశీయు లందఱును తన యాజ్ఞానువర్తులై యున్నారో, లేదో పరీ

క్షింపఁ బ్రచ్చన్న వేషంబునఁ జనుచుండు. ఇంకను స్వసుఖంబుల నాసింపక సర్వ భూతములయందును సమహితత్వంబునఁ బరగుచుఁ బ్రజల నప్పడప్పుకు రావించి వారలకు శివ ధర్మముల నుపదేశించుచు వారందఱును, బరమభక్తులగు నటులఁ గావించుచుండెడివాఁడు. ఆతఁడు శైవులు విచ్చేసి రనిన నెదురుగఁ బోయి వారి పాదంబుల కెఱఁగి యథావిధి వారిని సత్కరించి వారి వలన శివ ధర్మముల వినుచుండెడి వాఁడు. శివ పూజ యన్న నొడ లెఱుంగఁడు. కుల హీనుఁ డై నను శివునిఁ బూజించుచుండెనేని వాని నధికముగ గౌర వింపుచుండెడివాఁడు. తాను నిద్రించుచుండినను శైవ భాషణములనే పలవింపుచుండును. పరులతో రాజకీయములను ముచ్చటించునపుడై నను శివ మాహాత్మ్యమునే చెప్పుచుండెడి వాఁడు. తన దేశమునందంతటను, గణనాతీత శివాలయంబుల స్థాపింపఁ జేసెను. స్రజలు తన యాజ్ఞను బాలించుచుండుట కెంతయు సంతసించుచుండెను. దేశమునం దంతటను శివా లయములే! యే యంటఁ జూచినను శివ పూజలే! యేవీధిఁ జూచిన నఖండదీపంబులే! యెటఁజూచినను శైవపురాణములే! యే నైపు చూచినను విభూతి రుద్రాక్ష మాలికా ధారులగు శైవులే యక్షిగతు లగుచుండు.

—♦ దముని మరణము ♦—

అట్లు దముఁడు శివానాథుని సఖ్యమును గోరుచు దినంబులఁ గడుపుచుండెను. ఇట్లుండ దమునకు దుశ్శకునములు పొడఁపూపఁ దొడంగె. తోడనే దముఁడు తనకు మరణ

మాసన్నమైనదని సర్వజ్ఞుడగుటజేసి తెలిసికొని సుబుద్ధి, సత్యగుప్తుల రాక్షించి “మంత్రులారా ! నా శరీరమున నొక విధముగు రోగము ప్రవేశించినది. నే నింక జీవించు నను నాసయు లేదు. ఈ రోగము గుదురునదియుఁ గాదు. కాన నేను మీ కీ రాజ్యము నొసంగెద. మీరును దీని కౌఁ గా దనక రాజ్యమును జేకొనుఁడు. నే నింక మీతో మాటాడ సమర్థుఁడను గాను. కాలము నమీపించుచున్నది.” అని చెప్పి వేవేగ నుదకంబులఁ దెప్పించి బ్రాహ్మణోత్తములగు సుబుద్ధి, సత్యగుప్తులకు రాజ్యమును ధారాపూర్వకంబుగఁ బరమేశ్వరార్పణమ్మనఁచు నిచ్చివేసి తాను బ్రాయోపవిష్టుండయ్యె. సచివులు దముఁ డట్లుగావించుటకు మనంబుల ఘనంబగు దుఃఖమును జెంది యేమియు నననేరక యూరకుండి రాజునకు జరమకాలమున సేవఁ జేయుచుండిరి. అట్లుండ నొక కొంత సేపునకు దముని భక్తి విశ్వాసంబులకు మనంబున సంతసించి యుమాసహితుఁడై చంద్రచూడుఁ జేతెంచి నిజస్వరూపంబున నాతని మోల నిలిచి “వత్సా ! నీ భక్తికి మెచ్చినాఁడను. నీ యూహితంబును నే నెఱుంగుదును. నేఁడు మొదలు నీవు నాకు మిత్రుఁడవై యుండుము. నీవు భావిజన్మంబున ననుదిన దీపికా దాన ఫలంబునఁజేసి బ్రహ్మకులంబున జన్మించి యక్ష లోకాధిపతివి కాఁగలవు.” అని యానతిచ్చి నిజవిమానమునఁ గూర్చుండఁజేసి తీసికొనిపోయెను.

—♦ పురజనుల విలాపము ♦—

సుబుద్ధి, సత్యగుప్తులు దముఁడు మరణించిన తోడనే, తండ్రిపోయిన బిడ్డలవలె, గన్నీటిధారి లేరులై వార నేడ్చుచు నెట్టకేలకు ధైర్యముఁ దెచ్చుకొని యాతనికిఁ బారతాపిక క్రియాకలాపంబుల విధివిధానంబున జరిగిరి. రాజ మరణవార్త యూరఁతటను వ్యాపింపఁ బురజను లందఱును బుత్తులగోల్పోయిన తండ్రులవలెను, నాలింగోల్పోయిన భర్తలవలెను. గోలు. గోలుమని యేడ్చుచు వ్యాపారాంతరశూన్యులై యుండిరి. పురంద్రీలలామలును “అయ్యయో! మనలఁగన్న బిడ్డలవలె నెంచు దమ మహారాజు స్వర్గపురికేగెనే! మనలనిక దయా పూర్వకముగఁ బాలించు రాజరత్నమెవఁ డొడవునో కదా? చల్లని ప్రభువమ్మా! యెంతటిలోనే యాపాపపు విధి యీతనికి మరణమును గల్పించెనే! ఇంక నీతఁడు మనలఁ జీరకాలము పాలించుననుచు మనంబుల సంతసించుచుండ నాపాపపు మృత్యుదేవత యెక్కడ వచ్చెనమ్మా? యెంతటి పుణ్యశాలురై కైనను మరణము తప్పదు కదా? శివభక్తుఁడగు నీతనికిఁ గూడ మరణము సంభవించినదే? ఇక మఱిబోటి యమ్మలకు మరణము సమకూరుననుటలో సందేహమున్నదే?” యనుచుఁ బరిపరి విధంబుల విలపించుచుండిరి. అట దముఁడు శివుని సఖ్యమును జేకొని పులస్త్య బ్రహ్మకు సుతుఁడగు విశ్రవోబ్రహ్మకు పుత్తుఁడై యుద్భవించె.

అయిదవ ప్రకరణము సమాప్తము.



# గుణనిధి .

## అటవ ప్రకరణము.

—♦ గుణనిధి ధనేశ్వరుడగుట ♦—

యాజ్ఞదత్తి విశ్రవోబ్రహ్మకు సుతుడై యుద్భవించి జనకుల యాజ్ఞ గైకొని వంశాచార పరాయణుడై కానలఁ దపమాచరించుచుండె. తపః పరిపూర్తియగుడు వైశ్రవణుఁడు నిజభవనమునకు రా విశ్రవోబ్రహ్మ సుతుని గుణ పరంపర కెద నానందించి యాతనికిఁ బరిణయముం జేసె. పరిణయమైన పిమ్మట యాజ్ఞదత్తి తలిదండ్రులం గూడి యొక కొన్నినాళ్లు గడపి పిత్రాజ్ఞానుసారమున లంకాపట్టణమునకురాజయి దానిని బాలించుచుండె. అట్లుండ మరికొన్ని నాళ్ళకు విశ్రవోబ్రహ్మ కైకసి యను రాక్షసకన్యను వివాహమాడి యామెయందు రావణ కుంభకర్ణ విభీషణు లను మువ్వుర సుతులం గలియె.

అందు జ్యేష్ఠుడగు రావణుడు బ్రహ్మ వలన వరంబులఁ  
గైకొని లోకకంటక బిరుదాంకుడై తనకు జ్యేష్ఠుడగు  
నైశ్రవణుని లంకనుండి నిర్వాసితుం గావించి యద్దానిని దా  
నాక్రమించెను. యాజ్ఞదత్తి గుణనిధి యగుట నేమియుఁ  
జేయఁజాలక తండ్రి యాజ్ఞ నలకయను బత్తనమును జేరి  
యీశ్వర సఖుడై దానిని బాలించుచుండెను. ఈశ్వర సఖు  
డయ్యును, నిగర్వియై తన పూర్వపు జన్మవృత్తముల నీశ్వ  
రానుగ్రహమున గుర్తించినవాడైట నేమరక యీశ్వరా  
రాధనఁ గావించుచు బత్తనమునం దీశ్వరాలయ ప్రతిష్ఠలఁ  
జేయునుఁ దన ప్రజలందరును, శివభక్తులగునటులఁ గట్టడచేసి  
ధనేశ్వర బిరుదమును సముపార్జించెను.

—♦ ధనేశ్వరుడు కాశికఁ బోవుట ♦—

విదిత యీశ్వర ప్రభావుడగు గుణనిధి లంకను  
శివునిఁ బ్రార్థించి దివ్య కృష్ణిని వేడు కోరిక నా యుమా  
ధవుని పట్టణం బగు కాశిం జేరె. పంచకోశ పరిమితి గల  
యప్పట్టణంబున భక్తవత్సలురాలగు నన్నపూర్ణమ్మ తమ్ము  
దశింప వచ్చిన భక్తులకుఁ గొఱత లేకుండ భోజన మిడ  
నొక సత్కళాలం గట్టించె. మఱియుఁ బార్వతీ పరమేశ్వరుల  
యాజ్ఞానుసారమున నా పట్టణంపుఁ పూజాం డ్లనవరతము  
సతిధిపూజా దురంధరులై యుండి శివు నారాధించుచుండెడి  
వారు. సర్వజ్ఞుని పట్టణం బౌట నందు జేరిన వారందఱును

విద్యావంతులును, ముముక్షువులునై యుండిరి. మఱియు న. పట్టణంబునఁ జచ్చిన జంతువులకు ముక్తి గలుగుచుండెడిది. దానంజేసియే “కాశ్యాన్తగణాన్ముక్తిః” అని చెప్పుచున్నారు. ఇది కారణంబుగ జనులందఱును గాశీవాసమును, నందు మరణమును, శ్రీ విశ్వేశ్వరుని సందర్శన సుఖమును గోరుచున్నారు. అట మరణించినవారికే కాక యితర దేశములఁ జచ్చినవారికై నను గాశీచుందుఁ బిండప్రదానమును జేసిన ముక్తులగుదురని చెప్పట యతిశయోక్తి కాదు. ఒకమాఱు గంగయందు స్నానమాడి యీశ్వర సందర్శన సుఖము ననుభవించి యటఁ జచ్చినమాత్రాన ముక్తి కలుగుచుండ ననవరత మటనే యుండి యీశ్వర సేవం జేయుచు నా పట్టణంబు ననేకంబులగు శివలింగంబులఁ బ్రతిష్ఠించిన నెంత పుణ్యము కలుగునో? యను నాస ననేకులు మహామహు లా పట్టణముం జేరి గంగాస్నానము జేయుచు ముక్తిమంటపమున నీశ్వర ధ్యానమును గావించి యీశ్వర సందర్శనముం జేసి యందు శివలింగ ప్రతిష్ఠాపనముంజేసి యీశ్వరసాయుజ్య సామ్రాజ్య సుఖముల నందుచున్నారు. కాశీం జేరి యాజ్ఞా త్రియరుణోదయ కాలమునకు గంగయందు స్నానముంజేసి శ్రీవిశ్వేశ్వరుని సందర్శించి యారాధించుచు శివభక్తులం గలిసి యనవరతము శివధర్మంబులఁ దెలుసుకొనుచు దినంబులు గడపుచుఁ గాశీం బ్రజలు సేయు పనులను గన్నలారం గాంచిన వాఁడౌటం దాను నట్ల కావించి యట నీశ్వర ప్రత్యక్ష మగునంతదనుకఁ దపం బొచర్చిప సమకట్టెను.

—♦ శివలింగ స్థాపనము. ♦—

యాజ్ఞదత్తి యీశ్వరానుగ్రహంబున దివ్య వృష్టిని బడయ నెంచి పట్టణంబంతయు నొకసారి చూడ సమకట్టెను. అందునఁ బట్టణంపు వీధులఁబోవుచుండనింటింట నఖండదీపంబులుగుచు వారును, శివఙ్గంబుల వినువారును, శివునిఁ గీర్తించు వారును, బూజించువారును, శివలింగ స్థాపనంబులకై ముహూర్తంబుల నిశ్చయించువారును, మేలముల యంచైన నీశ్వరునే ధ్యానించువారును నె జనులుండిరి. అంతటను జనులు శివ సాయుజ్యమును గోరి యన్నవారిగుటఁ దనకుఁగల కోరిక ద్విగుణీకృతమయ్యె. తోడనే నైశ్రవణుఁడు పట్టణమునఁ దా స్థాపింపఁబోవు లింగమునకుఁ దగు తావును వెదకఁగోరి గంగా తీరంబునఁ దిరుగుచు ముక్తి మంటపమునకు వచ్చి తత్సమీపంబునఁగల యొక నిర్మల ప్రదేశంబున భక్తి పూర్ణ మనస్కుండై యొక యీశ్వర లింగమును బ్రతిష్ఠించెను. లింగ స్థాపనముఁ గావించినను నిజ మనోరథ మీడేరమి యాజ్ఞదత్తి యీ యీశ్వరలింగమున కెదురుగఁ గూర్చొనియుండి తన మనంబున నీశ్వర సాన్నిధ్యమును గల్పించుకొని నిర్మిమేషంబుగ నాతని నీక్షించుచు వేయేండ్లు ముల్లోకంబులు మెచ్చునటులఁ దపంబొచరించుచుండె. అప్పటికిని ద్రిలోచనుఁడు తనకుఁ గానరామి నత్యంత ధైర్యంబునఁ గామాది విరోధుల జయించి నిరాహారకుఁడును, ఫాలన్యస్తాంజలియు, దదేక నిష్ఠాగరిష్ఠుఁడునునై



పద్మాసనంబునఁ గూర్చొనియుండి తపముఁ గావించుచుండె-  
చిరకాలమునుండి నిజ మిత్రుడగు వైశ్రవణుడు తన దర్శన-  
మును గోరి కాశిం బరిభ్రమించుటయు నిరాహారుడై తపంబా-  
చరించుటయుఁ దన్నుఁ ద్వరసేయ నుమాకాంతుడు నిజ-  
దర్శనము నాతని కీయనెంచె.

### —♦ ఈశ్వర ప్రత్యక్షము. ♦—

నిజభక్తునకు దర్శన మీయఁ గాత్యాయినీవల్లభుండు.  
భోగి భోగంబులును, నెమ్ములదండయు, వ్యాఘ్రు చర్మమును.  
విభూతి పూతయును, భిక్షా పాత్రంబును, ఫాల నేత్రంబును  
బ్రకాశించుచుండ నిజార్థ శరీరమును గిరిజకును, శిరమును  
గంగా శశికళకును నొసంగి యాజ్ఞదత్తి యెదుట నిలువంబడి-  
“సఖా! గుణనిధీ! నీతపంబున కెంతయు మనంబున సంతసించితి.  
వరంబేదేని వలసినఁ గోరుము” అని యడుగ నయ్యాజ్ఞదత్తి  
పులకితదేహుడై కాతఛాందోగ్యాద్యుపనిషత్తులను, బంచ  
బ్రహ్మ పంచాక్షరీత్యాది మంత్రంబులను నారాధించి యంజలి  
పుటంబు లలాటంబునఁ గీలించి “దేవ దేవా! త్రిపురాసుర  
సంహనీ! కాత్యాయినీ వల్లభా! త్రిజగద్రక్షకా! శరణు  
శరణు. ఈశ్వరా! నీవు నన్ను వరంబు వేడుమని చెప్పితివి.  
అడవులని రాహులును, బర్హభక్షకులును, వాయుభక్షకులునునై  
తపంబాచరించుచుండు యోగివరులకైన దుర్లభంబగు నీదివ్య  
రూపముంజూపితివి. ఇంతకెక్కుడు వరము నాకొందుగలదే. నీ.

యీపట్టణంబున ననేకులు భవద్దర్శన లాలసులై యేతెంచి నిజ-  
మనోరథము లీడేరమి వగలం బొగులుచున్నారు. మఱియుఁ  
జిరకాలమునుండియు నిన్నేదిక్కుగ నెంచి యనవరతము నీ-  
పూజలఁ గావించుచు మహామహుల మనుచు గర్వించు ఋషి-  
జనులమాని నాకై శ్రమపడి వచ్చితివి. నాకోరికయు నీడేదినది.  
నిన్నుఁ జిరకాలమునుండి చూడమిచే నా కన్నులు వాచి-  
యున్నవి. మనమన్ననో యనవరతము నిన్నే కోరుచున్నది.  
నిన్నును నీ పత్తనంబును జూడఁగోరి యిటకువచ్చి చిరకాలము  
నుండి యున్నాఁడను. నీపత్తన దర్శనమైనను నీదర్శనము  
కామిచే నిట భవల్లింగ స్థాపనముం జేసి నిజరూప దర్శనా-  
కాంక్షీనై యున్నవాఁడ. నేటికి నీ దివ్యరూపముం గనఁగల్గితిని.  
సుఖంబును జెందినాఁడ. నాకొక కోరికయు లేదు. దేవా!  
నారక్షణభారమే పూనియున్న నిన్ను వరము వేడునంతటి-  
యవివేకినే? వరంబులు వేడ నా కొక కొఱంత యున్నదే?  
పూర్వభవంబున నిన్నిసుమంతయేని దలఁపక నిన్నుఁ దలంచు-  
వారిని నిందించుచు ననవరతము నా స్తికమతావలంభినై సర్వ-  
ముంగోలుపోయి యొక్క శివరాత్రి దినంబున నన్నము లేమిచే-  
నుపవసించి యోదనము నపహరింప జాగరణముఁ జేసిబలవంత-  
ముగ నీయాలయసీమఁ జచ్చినంత మాత్రమున నీవు నాయందుఁ  
గరుణ వహించి నరకమునకుఁ గొంపోవ వచ్చిన యమ-  
దూతలఁ జేరనీక నీలోకమునకు నన్నుఁ గొనిరా నీ దూతలఁ

“బంపితివి దీనిని నేమటచితినే? వేయేల? శివా! యెన్నియో జన్మలనుండి నన్ను నీ దక్కన సుఖమును గలుగఁజేసి రక్షించుచున్నావు. నిన్నిఁక నేనేమియుఁ గోరఁజాల. నీకు వరమిఁ దలంపు గలదేని మీ శ్రీపాదపద్మములు దర్శించునట్టి సామర్థ్యమును దయసేయుము. ఇదియ నాకోరువరము” అని యూరకుండె. శివానాథుఁ డాతని భక్తికి మెచ్చి స్నేహము నొసంగిన వాఁడౌట నిష్పడుగూడ నాతని యీప్సితమును నెరవేర్పఁ దలంచి యాతనికి దివ్యదృష్టి యొసంగె. యాజ్ఞాదత్తియు సంతతోఁ గృతార్థుడైయుండె.

—♦ గుణనిధిపైన గజ కోపించుట. ♦—

అంతఁ బదునాఱు వత్సరముల ప్రాయమును, నాకర్ణాంతాయత నేత్రంబులును, సుకుమారదేహంబును, గుండలకటకాంగదాది బహురత్న భూషణంబులును, ముత్తియంపుఁ బేరులును, నిర్మల హేమరత్న కర్ణికలును, గంకణమేఖలా ధ్వనులును, నూపుర రవంబులును, నవ్యవయోవిలాసంబును, బ్రకాశింప జైలరాజ తనయ శివుడాయంజేరి శరీషకుసుమ మాలా సుకుమారంబగు భుజంబును, ఘణిభూషణ భూషితంబైన ఫాలలోచను భుజంబొరయ నట్లుగా నిలిచిన నీశ్వరవత్తనలగర్వితుడగు నైశ్శ్రవణుండు తన మనంబున జగత్సభాగ్యమునకు జన్మభూమియగు నీచంద్రానన యెవతెయో కదా? యీజలజాక్షి నాకంటె నధిక తపంబు నెల్లు చేసిరో కదా? ఊహ నాఁడుడు

ననువలెగాక యీబింబాధర నధికముగ మన్నించి నాఁడు  
గదా? లేనిచో నీయింతి యితని డాసి నిలువఁగలదే?  
యీ కీరవాణి భాగ్య మెంతదియోకదా? యీశ్వర కృపను  
గలిగిది” యనుకొనుచుఁ దనమనంబునఁ గల యసూయాగ్ని  
జ్వలించుచుండ నీరసంబున సవతిని జూచుఁ బ్రాఘాంగన  
మాడ్కి నామెను గాంచుచుండెను. అప్పుడేయింతి ప్రాపులేక  
కృతాంతభంజనుఁడు కృత్యములఁ గావింప జాలఁడో? యేత  
న్విచంద్రుని చంద్రికమాడ్కి మన్మథ విరోధిని వీడఁజాలదో?  
యే యువిద సకలజగములఁ జంద్రశేఖరున కిచ్చాక్రియాజ్ఞాన  
శక్తియై లోకంబులఁ గల్పించెనో? యే యండజయాన నిజ  
తపస్సామర్థ్యమున హరశరీరార్థ భాగంబును జేకొనియెనో?  
యేపూఁబోడి మహిత హృల్లేఖికా మహా మంత్రమునకు  
ముఖ్యాధి దేవతయైనదో? సకలజగ దధిపాన దేవతయగు  
నాపర్వతరాజతనయ తన్నసూయాపరవశుడై తదేక దృష్టి  
నీక్షించు గుణనిధిని గని మనంబునఁ గినుకఁజెంది నిజ ప్రాణ  
నాయకుని సమీపించి యాతని మనంబలరునట్లు మృదుమధుర  
స్వరంబునఁ “బ్రాణేశ్వరా! యీ దురాత్ముఁడు నీకెటనుండి  
వచ్చినాఁడు? నన్నసూయా పరవశుడై మాటిమాటికిని జూచు  
చున్నాఁడు. మఱియుఁ బలువిధవికారంబులఁ జూపుచున్నాఁడు.

ఇంకను రహస్యంబున నన్యతంబులాడు చున్నాడు. వీడిట్టి యవలక్షణములను గలిగియుంట నీదయ పెంపుననే సుమా ! యిట్టి యవలక్షణములఁ గలిగి పరసహనము లేని వీడు నీకు భక్తుడయ్యెనే ? నీప్రాపునఁ జేసియేకదా ? నీ యర్థాంగ లక్ష్మీయగు నన్నఁ గన్నెత్తి చూడ సాహసించి నాడు. చూచుటయే కాక నా సురూపసంపద కెద నిర్నిమిత్తంబుగ నసహ్యపడుచున్నాడు. ఇది నీకు సమ్మతమైనను నాకు మాత్రము గాదుసుమా ? నీధర్మపత్నినగు నన్ను విలక్షణముగఁ జూచు బరపురుషుని నీవు మన్నించుటయే గాక మీఁదిమిక్కిలి వానిని దలపై నెక్కించుకొని ముఱియుచున్నావు. నీయట్టి భర్తలఁ జేకొనిన వారుగాఁ బుణ్యవతులు. పతివ్రతనగుట నీకు గోపము వచ్చునేమోయని భయపడుచున్నానేకాని నే దలచిన వీడు భస్మీభూతుఁడు కాకుండునే ? నీవిక నుపేక్షిపక వీడు నన్నిటుల నసూయతోఁ జూడఁ గారణమారసినఁ గాని నే నూరకొనుదానఁగాను. నీవు కారణ మారయనిచో నేనిప్పుడ వీనిని దగు విధంబున శిక్షించి నాకోపాగ్నిని జల్లార్చుదాన. ఇంత కెక్కుడుగ నేజెప్పు సాహసీపజాల. పిమ్మటనీచి తము.” అని చెప్పి యూరకుండెను.

—♦ ఈశ్వరుఁ డుమ నోదార్చుట. ♦—

వైశ్రవణుడు తన్నుఁ జూచుటకుఁ గోపించి వానిని శిక్షింపఁ బట్టునట్టి యుషిని గిరజ నుద్దేశించి భక్తవత్సలుడగు

శివానాథుడు “శైలతనయా ! నీవీ గుణనిధిపై నేల యలుగ  
 వలయు ? వీడు నాభక్తుడు. తర తరముల నుండి భక్తుడై  
 నన్నేతండ్రిగను, దల్లిగను, సోదరునిగను, బంధువుగను, మిత్రుని  
 గను, జూచుకొనుచున్నాడు. నేనుచు వీనిని బుత్తన్నేహమునఁ  
 జూచుచున్నాను. కాన వీడు నీకును బుత్తతుల్యుడనఁ జెల్లును.  
 మన కుమారు నెటులఁ జూచుచున్నావో యాతీ భక్తాగ్రేసరుఁ  
 డగు నీ గుణనిధిని నీవు చూడవలయు. నాభక్తుడు నీకు  
 మాత్రము భక్తుడుగాఁడా ? భక్తుని బుత్త వాత్సల్యమునఁ  
 జూడఁదగదా ? లోకమునఁ బుత్తు లెట్టి యకార్యములఁ జేసి  
 నను, దల్లులు క్షమించి యూరకుందురు కాని వారిని శిక్షించు  
 టకుఁగాని వీధిఁబెట్టుటకుఁగాని యెంచరు. పుత్తులు చేయు  
 దుష్కార్యములను దల్లులు క్షమింతురనుటకు మన యియాజ్ఞ  
 దత్తయే తార్కాణము. కావున నీవు పుత్తతుల్యుడగు వీనిని  
 క్షమింపుము. వీడు పలుసారులు నన్నుఁజూచిన వాఁడౌట నింత  
 దనుక మనపట్టణంబున మాతవగు నిన్నుఁజూచుటకై యాతీ  
 దషం బొచరించుచున్నాడు. లోకంబునఁ బిల్లలను దల్లులు  
 అండ్రులకంటె నధికంబుగఁ బ్రేమించుచుండుట స్వభావమే  
 కదా ? పిల్లలను దల్లులుఁ జూచుటకే యనవరతము యత్నిం  
 తురు. అందుచే నీతఁడు నీదర్శన సుఖమునుగోరి చిరకాలము

నుండి యీవీటం దపం బాచరించుచున్నాడు. కాన నీవాతనిని వాత్సల్యమునఁ జూడఁదగదే? ఏయువిదలైన నీయటుల గాఠి న్యముచువహించి పిల్లలుచేయుదుండగముల కలుగుదురే? గొడ్డు రాండ్రుగూడ నితరుల పిల్లలు చేయు దుండగములకు సహించి వారిని మన్నింతులేకాని నీయటుల భక్తి విశేషంబునఁ జూచు పిల్లలను శిక్షింప సమకట్టుదురా? విశేషించి యీతఁడు భక్త వ్రతంసుడు. వీడు తన మనంబున భక్తిగుణంబునను, సుగూఢ సంపదయందును, దనకంటె నధికులు లేరని గర్వించుచున్న వాడౌట నిన్నుఁజూచిన యంతటనే నిజగర్వపరిహారము కా నన్నివిధంబులఁ దనకంటె నుత్తము లున్నారనియు, వారెట్లు సర్వ విధంబుల నధికులైనారో యటులఁ దానును గావలయు నను నీర్వ్యచే నిన్నుఁ జూచుచున్నాడు గాని వేఱు దురభిప్రాయముతోఁ గాదు. కాన నీతని యీ యీర్వ్యకు మనము సంతసింపవలసినదే కాని కోపింపఁదగదు. మఱియు నా భక్తులు నన్ను దిట్టినను, గొట్టినను, నే సహించి వారలఁ బుత్రిస్తేహముతోఁ జూచుచు గర్వకాలమున సంరక్షించుచుందును. ఈ యర్థంబు నీకును విదితంబై యుండనోపు. కాన నీవును నాభక్తుల నారీతినే ప్రేమించుచుండుము. ప్రకృతమున వీడు నిన్నుసూయా భావమునఁ జూచినాడను మాట మఱచి దాని



కన్యధా భావింపక పుత్రస్నేహమునఁ జూడుము. నే నిప్పట్టున, వీడు కోరిన దివ్యదృష్టి నే కాక వేరొక వరంబు ననుగ్రహింపఁ దలఁచినాఁడను. నీవును వీనికి సదయ హృదయవై యొక వరంబును బ్రసాదింపుము. మన యిరువురకు నే విషయమందును గూడ నిసుమంతయు భేదంబులేదు. భేదముగలదని చెప్ప నేరికిని శక్తిలేదు. కోపము నుపసంహరించివీనిననుగ్రహింపుము. వీడును జిరకాలమునుండి నిద్రాహారముల మానియున్నవాఁడు. మనము వీనిని గృతార్థునిఁ జేసితిమేని సుఖంబుండునని చెప్ప నుమయు నిజనాయకుని వాక్యముల కలరి గుణనిధియందుఁ బ్రసన్నురాలై వరమియ సిద్ధురాలయ్యెను.

—♦ ఉమా మహేశుల యంతర్ధానము ♦—

కాశీనాథుఁడు యాజ్ఞదత్తిపై నలుకఁ బూనియుండిన ప్రాణనాయిక నను నయవాక్యంబుల నోదార్చి “వత్సా ! గుణనిధీ ! నీ కింతకుముందే నాసఖ్యము నొసంగినవాఁడ. ఇప్పుడు నీకోరిన దివ్యదృష్టినిగూడఁ బ్రసాదించితి. ఇంకను నీవు నాకత్యంత భక్తుఁడ వగుటచే నీకు యక్ష,కిన్నర,గుహ్యక లోకాధిపత్యంబును; దిగీశ్వరత్వంబును గూడ ననుగ్రహించితి. వీనిని జేకొని చిరకాలము మాకుభక్తుఁడవై సుఖాననుండుము.



వలసినప్పుడు మమ్ముఁ దలఁచుకొనుము. పొమ్ము ” అని  
 సెలవీయ నుమయుఁ బుత్త్రవాత్సల్యంబు దోప “నాయనా !  
 గుణసిధి ! నీభక్తి మెచ్చితి. మియయ్య యొసంగిన  
 వరములు యథార్థంబు తాఁగాక. నీవు కాశియందు నిలిపిన  
 యీశ్వరుని దివ్యలింగము సర్వసిద్ధిప్రదము. అఖిల లోక వర్ణ  
 నీయము. నిఖిల పాప హరమును నగుగాత. మఱియు గాశి  
 యందుఁ గల కుబేరేశ్వరుని సందర్శించిన జనులకు ధనంబును,  
 బుద్ధియు, విద్యయు, సాధుసందనులును, భ్రాతృలును, నుచిత  
 కారితయు, నిత్యశోభనమును, సత్త్వాధాన్యములును గలు  
 గును. మఱియు శ్రీమన్నహాదేవు డక్షిణ భాగంబునఁ గుబేరే  
 శ్వర స్థానంబునందుఁ గుబేరేశ్వరునిఁ సేవించిన వారికి నణి  
 మాధ్యష్టయీశ్వర్యంబులును సిద్ధించు ” నని యానతిచ్చె.  
 తోడనే యాజ్ఞాదత్తిని గృతకృత్యుని గావించి దేవుండు దేవీ  
 సహితఁడై వైశ్వేశ్వరంబైన పదంబుఁ బ్రవేశించె. యాజ్ఞా  
 దత్తియు శివుని చెలికారంబును జేకొని చైత్రరథవనంబును  
 నమృతోపమంబులగు నదకంబులఁ జెన్నొందు సరసులును,  
 సవిధకైలాసంబును గలిగి యుత్తిరపు దిక్కునఁ గల పుట  
 భేదసంబును రాజధానిగఁ జేకొని యీశ్వరుని కరుణాకటాక్ష  
 మును బ్రావుగ నెంచి, రాజరాజ నామంబున రాజసంబున

ఆఱవ ప్రకరణము .

నేలుచుండె. మఱియు రాజరాజు గరళకంఠుఁడును పాలలోచ  
నాఁడును నగు శివుని సదా ధ్యానించుచుండు.

ఆఱవ ప్రకరణము సమాప్తము.

పరిసమాప్తము .

---

